

سچل جو سنيھو


مصنف:

ڊاڪٽر ميمڻ عبدالمجيد سنڌي



سنڌي ادبي بورڊ

ڄامشورو/حيدرآباد سنڌ



*donated from
Suleman A. Memon's
personal library*

پاران ایم ایچ پنهور انسٹیٹیوٹ آف سنڌ اسٽڊيز، ڄامشورو.
Digitized by M. H. Panhwar Institute of Sindh Studies, Jamshoro.

بِسْمِ اللَّهِ الرَّحْمَنِ الرَّحِيمِ

نعت

[سُر سسئي ۽ بلاولي]

ڪُل نبيان دا سردار محمد، بحر عرف آسواج محمد،
”قاب قوسين او آذني“، شرف شب معراج محمد،
امت تيري ڪيون غم ڪاوي، مين دي تيڪون لاج محمد،
”سچل“ ڪون غم ڪوئي ناهين، ڪيتا لا يحتاج محمد.

دُعا

[سُر پهاڙي]

نگڙا نيمائي دا، جيوين تيوين پالڻا.

۱- ميلي هان يا مندي هان، بيشڪ تيڏي بندي هان،

يڪين ميڏا ڍولڻا، ميڏي عيب نه ڦولڻا.

۲- پئي هان پٺاري، لڳي هان تيڏي لاري،

جوڳي نال جالڻا، ول نهين جاوڻا.

۳- يار ”سچل“ تون، لاهين ڪشالي،

گهونگهت ڪولڻا، به، به، ٻولڻا.

پنهنجي متعلق

ڏاڏا ڄاڻ محمد حافظ، وچ درازين ڏيرا،
دست تهين دي اصلو آها، سارا مقصد ميرا.

هادي مهدي مرشد ميڏا، قادريه هي ڪامل،
عارف عبدالحيق هر دم، نال مريدان شامل.

مهدي شاهه مربي سيڏا، رهبر راهه ڏميندا،
حق محقق، مستي مئي دي، بيشڪ او بخشيندا.

شاهه عبيدالله آساڏا، خواجہ پيران پيران،
آل نبي اولاد علي، هي حضرت ميران ميران،
ڏاڏا آس دا غوث الاعظم، مرشد ڪل اولياوان،
قدم مبارڪ هويا تحف، ڪردن سڀ سرتاجان.

ڪوئي اور نم سڄهدا مينون، آبي آها ظاهر،
”الله نور السموات والارض“ اوئي منظر ناظر،
”ولقد ڪرمتنا بني آدم وحمّلناهم في البر والبحر“،
”سچو“ هر دم حاضر.

سچل جو سنيو

هي ڪتاب سچل سائينءَ جي
سالياني ميلي ۱۴۰۴ھ جي مبارڪ
موقعي تي شايع ڪيو ويو.

سنيها جي سچاڻ، سي ساري ڏنائين

سچل جو سنيهو

مصنف:

ڊاڪٽر ميمڻ عبدالمجيد سنڌي



سنڌي ادبي بورڊ

ڄامشورو/حيدرآباد سنڌ

۱۴۰۴ھ

تعداد ۱۰۰۰

سال ۱۹۸۴ع

چاپو پهريون

[سنڌي ادبي بورڊ جا سڀ حق ۽ واسطا قائم]

قيمت:

آچو ڪاغذ: ۰۰-۱۲ رپيا

هادو ڪاغذ: ۰۰-۱۰ رپيا

ملڻ جو هنڌ:

سنڌي ادبي بورڊ جو بڪ اسٽال

سنڌ يونيورسٽي ڪئمپس، ڄامشورو سنڌ.

(جي. ٻي. او باڪس نمبر ۱۲، حيدرآباد سنڌ)

هيءُ ڪتاب سنڌي ادبي بورڊ پبلشنگ پريس، تلڪ ڇاڙهي،
حيدرآباد سنڌ ۾ مئنيجر ميان الله بچاڻي يوسف زئي ڇپيو، ۽ مسٽر
غلام رباني آڪري، سيڪريٽري سنڌي ادبي بورڊ، ان کي ڇپائي
پڌرو ڪيو.

فهرست

صفحو	عنوان
12-11	● ٻم اکر
۸-۱	● سچل سرمست جو خاندان
۱	حسب نسب
۳	درازا
۳	خواجہ محمد حافظ
۷	خواجہ عبدالحق
۸	درگاہ جو سلسلو
۱۵-۹	● سچل سرمست جي سوانح
۹	نالو
۹	ولادت
۹	تعليم ۽ تربيت
۱۰	بيعت
۱۰	شادي
۱۰	شرع جي پابندي
۱۰	صورت ۽ سڀرت
۱۲	طالب
۱۲	وفات
۱۵	تاريخي پس منظر

۲۶-۲۰	● علمي ۽ ادبي ماحول
۲۲	ادبي جائزو
۲۴	فقراهي درگاهون
۲۵	پيا فاروقي شاعر
۳۸-۲۷	● سچل سرمست جون تصنيفون
۲۸	فارسي شاعريءَ جو جائزو
۳۲	اردو شعر
۳۳	سرائڪي شعر
۳۴	سنڌي شعر
۷۲-۳۹	● سچل جو سنيھو
۴۲	وحدت الوجود
۶۰	وحدت نامہ
۷۱	حسن و عشق
۹۴-۷۳	● فني خوبيون
۷۳	بيت
۷۹	ڪافيءَ جا گھاڙيڻا
۸۶	زبان ۽ محاورو
۱۲۰-۹۵	● انتخاب
۸۷	بيت
۱۰۶	ڪافيون
۱۴۱-۱۲۱	● متفرقہ ڪلام
۱۲۱	ڪبت
۱۲۵	مسلسل دوها
۱۲۶	هدايت
۱۲۷	ڪير آهيان
۱۲۸	ڪلام
۱۴۱	مسلسل بيت

۱۳۱	هدايت - ۱
۱۳۲	هدايت - ۲
۱۳۳	دوهيڙا
۱۳۴	توحيد ۽ معرفت
۱۳۸	جهولڻو
۱۴۲	جهولڻو ڪافي
۱۴۴	ٽيهه آڪري
۱۴۷	گهڙولي
۱۴۹	● ساخذ

ٻه اکر

حضرت سچل سرمست سنڌي زبان جو عظيم شاعر آهي. ان کان سواءِ هن پارسي، سرائڪي ۽ اردو وغيره ٻولين ۾ به بلند پايه شعر چيو آهي. سندس شعر ۾ ڪيف ۽ مستي آهي، رندي ۽ بيباڪي آهي، ۽ انسان جي عظمت جو اعتراف آهي. هو خودشناسي، خداشناسي، خود فراموشي ۽ انسان دوستي جو پيغام ڏئي ٿو.

مضمون کان سواءِ زبان، اسلوب بيان ۽ فني خصوصيتن جي خيال کان به حضرت سچل سرمست جو ڪلام تمام مٿانهون آهي. سندس ڪلام ۾ سنڌي زبان نهايت سڀڪ ۽ سلوٽي استعمال ڪيل آهي، ۽ سريلي محاورن جو عمدو نمونو پيش ڪري ٿي. ڪيترائي خالص سنڌي لفظ نهايت موزون ۽ مناسب نموني ڪتب آندل آهن، جنهنڪري اثر جي مخصوص لفظن، محاورن ۽ لهجي لاءِ سنڌ جي حيثيت رکي ٿو.

فني سٽا جي لحاظ کان به سچل سائينءَ جو ڪلام نهايت اهم آهي. سندس بيتن ۽ ڪافين ۾ فني پختگي، وسعت، گهرائي ۽ تنوع آهي. ڪافين ۾ گهاڙين جا ڪيترائي قسم ملن ٿا، ۽ بيتن جون به ڪيتريون ئي انوڪيون ۽ ٺرايون سٽون نظر اچن ٿيون.

هن ڪتاب ۾ سوانح سان گڏ حضرت سچل سرمست جي ڪلام جو فني ۽ فڪري جائزو پيش ڪيو ويو آهي. ان کان سواءِ زبان، اسلوب بيان ۽ ادبي خوبين تي روشني وجهڻ جي ڪوشش ڪئي وئي آهي. خاص طرح سان سچل سائينءَ جي سنجھائي پيش ڪيو ويو آهي.

انهيءَ ڪري تصوف جي اسرار ورموز جي ايتار به مناسب
 هنڌن تي ڪئي وئي آهي. مشهور صوفي بزرگن جي افڪار
 ۽ حضرت سچل سرمست جي ڪلام جو تقابلي مطالعو به
 پيش ڪرڻ جي ڪوشش ڪئي وئي آهي. آخر ۾ ڪجهه
 چونڊ ڪلام به ڏنو ويو آهي، ته جيئن سچل سائينءَ جي پيغام
 کي سمجهڻ ۾ سهولت ٿئي. اميد ته هيءَ نمائي ڪوشش ۽
 پيار جو پورهيو سرمست جي فڪر ۽ فهم کي سمجهڻ ۽ پرجهڻ
 ۾ مدد ڏيندو.

آخر ۾، آءٌ سنڌي ادبي بورڊ جي سيڪريٽري، محترم
 غلام رباني ۽ پريس مئنيجر محترم الله بچايو يوسف زئي جو
 ٿورو مڃڻ فرض ٿو سمجهان، جن ذاتي دلچسپي وٺي، هن
 ڪتاب کي سهڻي نموني ۽ ٿوري وقت ۾ ڇپي، شايع ڪيو.

حيدرآباد سنڌ

- ڊاڪٽر ميمڻ عبدالمجيد سنڌي

۱۹۸۴-۲-۲۶ع

سچل سرمست جو خاندان

حسب نسب: سچل سرمست جي نسب جو سلسلو حضرت عمر فاروق رضه سان وڃي ملي ٿو. شجره نسب هن طرح آهي:

عبدالوهاب عرف سچل بن ميان صلاح الدين بن ميان محمد حافظ عرف ميان صاحبڏنو بن مخدوم عبدالوهاب بن مخدوم شرف الدين بن مخدوم موسيٰ بن حافظ علم الدين بن مخدوم شهاب الدين بن مخدوم سليمان بن مخدوم خواجه ابوسعيد بن مخدوم نور الدين بن رضي الدين بن عبدالعزيز بن مخدوم محمود بن ابوالفتح بن محمد اسماعيل بن محمد يوسف بن سليمان بن محمد بن احمد بن برهان الدين بن عبدالعزيز بن عبدالوهاب بن عبدالمطلب بن برهان الدين بن احمد بن عبدالله بن يونس بن محمد بن شيخ اسحاق بن شيخ عبداللطيف بن محمد بن باقر بن شيخ شهاب الدين بن عبدالعزيز بن عبدالله بن عمر بن الخطاب، فاروق اعظم رضي الله تعالى عنه.

سچل سائينء جو وڏو ڏاڏو شهاب الدين اول بن عبدالعزيز سنه ۹۳ھ (۷۱۱ع) ۾ فاتح سنڌ محمد بن قاسم سان گڏجي سنڌ ۾ آيو. کيس پيش اماميءَ جو ڪم مليل هو. سنڌ فتح ڪرڻ کان پوءِ شيخ شهاب الدين کي سيوهڻ جو حاڪم مقرر ڪيو ويو. اهڙيءَ طرح هو سنڌ جو پهريون مسلمان حاڪم ٿيو. سنه ۹۵ھ (۷۱۳ع) ۾ وفات ڪيائين.

شيخ شهاب الدين کان پوءِ سندس فرزند شيخ محمد فاروق سيوهڻ جو حاڪم ٿيو، جنهن سنه ۱۲۴ھ (۷۴۱ع) ۾ وفات ڪئي. اهڙيءَ طرح لاڳيتو ڇهه پيڙهيون پشت به پشت سنه ۲۱۷ھ (۸۳۲ع) تائين سيوهڻ جون حڪمران ٿيون. آخر

سنہ ۲۱۷ھ ۾ محمود غزنوي سنڌ فتح ڪري، ان وقت جي سيوهڻ جي فاروقي حاڪم شيخ محمد بن شيخ محمد اسحاق کي برطرف ڪيو، ۽ کيس پينشن مقرر ڪري ڏني. تاريخ ۲- رمضان ۲۲۱ھ (۸۳۵ع) تي هن وفات ڪئي.

ڪجهه وقت کان پوءِ هن خاندان جي ٻانهن مان ڪجهه ماڻهو دادو ضلعي جي ڳوٺ خدا آباد جي ڀرسان نورجن جو ڳوٺ ٻڌي اتي رهڻ لڳا. فاروقي خاندان جا ڪجهه ماڻهو به لڏي اچي ان ڳوٺ ۾ ويٺا. محمد فاروقي جي اڻويهين پيڙهيءَ مخدوم نورالدين بن وحيدالدين جا چار فرزند ٿيا: مخدوم ابوسعيد، مخدوم بدرالدين، رڪن الدين ۽ ضياءُ الدين. انهن مان مخدوم ابوسعيد ۽ مخدوم بدرالدين حضرت غوث بهاءُ الحق زڪريا ملتاني (وفات ۱۲۶۲ع) جي خليفي مخدوم شاهه جمار (۱) جا مريد ٿيا. پنهنجي مرشد جو قرب حاصل ڪرڻ لاءِ ”سيوهڻ“ ۽ ”نورجن“ جو ڳوٺ ڇڏي گاڙي ڀرڳڻي ۾ اچي رهيا.

مرشد کان فيض حاصل ڪرڻ کان پوءِ ڏاڍيون رياضتون ۽ مجاهدا ڪيائون. پنهنجو من مارڻ لاءِ دنيا جي لذتن کان پري رهي جهنگ جي ڏک تي گذر ڪيائون. حضرت غوث بهاءُ الحق زڪريا ملتاني جڏهن سنڌ ۾ آيو، تڏهن هنن ڀائرن جي اها حالت ڏسي، کين ”ڏوٿيڙا“ جو لقب ڏنائين. درازا درگاهه جو باني حضرت خواجه محمد حافظ عرف بيان صاحبڏنو مخدوم ابوسعيد جي نائين پيڙهيءَ مان هو. مخدوم ابوسعيد جو مقبرو ديهم رائيپور ۾ ڳوٺ موسيٰجي ۾ آهي.

(۱) مخدوم جمار جو مقبرو رائيپور شهر کان ڏکڻ طرف ٻن ميلن جي مفاصلي تي شاهراءِ تي واقع آهي. جنهن ڳوٺ جي لڳ اهو مقبرو آهي، ان کي ”گڏيجي“ چيو وڃي ٿو.

ڪجهه وقت کان پوءِ حضرت مخدوم ابوسعيد جي اولاد ”موسيٰجي“ مان لڏي اچي رائيپور ۾ آباد ٿي. انهن مان قاضي مخدوم محمد شريف هڪ زبردست عالم، محدث، شاعر ۽ اهل الله ٿي گذريو آهي. ان جي اڏيل مسجد، جيڪا ڪنهن زماني ۾ جامع مسجد هئي، هينئر به اسپتال جي آتر ۾ موجود آهي. ان مسجد جي لسڳ مخدوم محمد شريف ۽ سندس خاندان جي ماڻهن جون مزارون آهن.

درازا: فاروقي بزرگن کي حڪومت ۾ عزت حاصل هوندي هئي. ان خاندان جي هڪ فرد ميان احمد کي چڱي عزت واري ملازمت هئي. سندس محنت ۽ ايمانداريءَ جي نتيجي ۾ گمبٽ ۽ رائيپور جي وچ واري زمين فاروقي خاندان کي حڪومت جي طرفان جاگير طور ملي. هنن اها زمين پنهنجي ٻن ايماندار نوڪرن: دراز وندير ۽ ڪانجن وندير کي سنڀالڻ ۽ آباد ڪرائڻ لاءِ ڏني. هو ان جاگير ۾ جدا جدا ڳوٺ ٻڌي ويٺا، جيڪي سندن نالن پٺيان ”درازا“ ۽ ”ڪانجن“ جي نالي سان مشهور ٿيا. ڪجهه وقت کان پوءِ ”ڪانجن“ ڳوٺ ڦٽي ويو، پر درازا کي فاروقي خاندان جي طفيل عزت ۽ شرف حاصل ٿيو.

خواجہ محمد حافظ: درازا درگاه جو باني، انهيءَ فاروقي خاندان جو فرد حضرت خواجہ حافظ عرف ميان صاحبڏنو ولد ميان عبدالوهاب آهي. اسان جو عظيم شاعر حضرت سچل مرست سندس پوٽو آهي. حضرت خواجہ صاحب سنه ۱۱۰۱ھ (۱۶۸۹ع) ۾ تولد ٿيو، ۽ سنه ۱۱۹۲ھ (۱۷۷۸ع) ۾ هن جهان مان لاڏاڻو ڪيائين. کيس صاحبڏنو موراڳي ۽ سواڻي جي نالن سان به سڏيو ويندو هو. ان وقت سنڌ ۾ ڪلهوڙن جي حڪومت هئي. ميان صاحب کي ديهه موڙه ۾ اعليٰ عهدو ملي هو. رويت آهي، ته هڪ ڏينهن گهوڙي

تي چڙهي ملازمت جي سلسلي ۾ جهنگ مان وڃي رهيو هو،
 ته هڪ مجذوبه عورت اوچتو نڪري سندس رستو روڪي
 پئي. هو ڪجهه بيت پڙهي حضرت خواجه صاحب کي چوڻ
 لڳي: ”خدا ٿو توکي ڳولهي، ۽ تون وري ڪنهن جي
 ڳولا ۾ آهين؟“

حضرت خواجه صاحب تي ان گفتگو وڏو اثر ڪيو، ۽
 دنياوي ڌنڌا ڇڏي وڃي جهنگ وسايائين. چاليهن چلن
 ڪڍڻ کان پوءِ حضرت خواجه عبيدالله جيلاني رحمہ اچي
 کيس مريد ڪيو، جيڪو حضرت سيد عبدالقادر جيلاني رحمہ
 جي اولاد مان هو. حضرت سچل سرست اهو احوال پنهنجي
 مثنوي رازنامہ ۾ هن طرح آندو آهي:

نام جدم مـ شـتـهـر صاحبـدم
 آن محمدحافظ است در سلسلہ
 روز یک می رفت بیرون از شهر
 بود خواجه بر تماشاخانه دگر
 درمیانہ کوتـری و دیونہ (۱)
 دید یک دیوانہ زن بد برهنہ
 بی بی بصری بود ظاهر نام او
 کس نمی دانست او را تار سو
 ناگهان دیوانہ زن پیشش رسید
 گفت با آن خواجه این آہ کشید
 بشنو از من راز اے مرد خدا
 آن خدا در کار تو توتا کجا
 بیتها سندھي بگفتا از زبان
 آن بہ پیش تو همی سازم عیان

(۱) ڪوٺڙي ۽ ڏيون نالي ۾ ڳوٺ تعلقي ڪنڊياري ۾ خيرپور
 رياست جي دنگ تي آهن.

- ۱- چري ڪري بصري، ڪري تان ڪر نانھ،
وئي پرائي وھان، تنھنجو ھينئر و تان ھيئن ٿيو.
- ۲- جيئن گھڻو جڳ ۾، پر جسم نہ جيئن ڏئي،
باب نہ پڙھج بي، ھج آلودو الف سان.
- ۳- وڙ وجهيو ڪاڻ، ڪڙ سان ڪليو سمھين،
آيل ھي اھڃاڻ، جو ڪڙ ڇڏي تھہ آھين.

از شنيدن خواجه آن بيخود شده
 باز پس گرديد عاشق خود شده
 پارچه عمامه را از سر کشيد
 جرعه از مٽخانه الفت چشيد
 آمده بشگافت جنگل گوشه يافت
 جز محبت هرچه بدروئي بتافت
 چهل چله اندر آن بيشم کشيد
 بعد مدت شه عبیدالله رسيد
 دست بيعت خواجه را دادن آن زمان
 کشف بخشيد از مکان تا لاسکان.

خواجه عبیدالله پنھنجي ٻن ڀائرن: شاه ڪليم الله ۽
 شاه عبدالملڪ سان گڏجي سنڌ ۾ آيو هو. سنڌ ۾ ڪجهه
 وقت رهي، اجمير شريف روانو ٿي ويو. وفات به اتي ڪيائين،
 ۽ اتي ئي حضرت خواجه معين الدين چشتي جي درگاه ۾
 مدفون ٿيو. حضرت سچل سرمست، حضرت خواجه عبیدالله جي
 تعريف پنھنجي مثنوي رازنام ۾ هن طرح ڪئي آهي:

آن عبیدالله باشد شاه ما
 او بود هر هر قدم همراه ما
 و بود نور خدا سر تا قدم
 چند چون عیسیٰ کند پیدا بدم

چون سکندر صد بود دربان درش
 افسر شاهي ولايت بر سرش
 صد چون دارا همچون خاقان چاکرشن
 کيقباد و جم چون خسرو خادمش
 آن جنيد و شبلي هم فتراک گير
 بايزيد و ذوالنون هم پيشش وزير
 او بود اولاد حضرت مصطفي
 جد آن قطب زمان شد مرتضي
 شد عبيدالله باشد شمع دين
 خواجه حافظ بود باحق قرين
 شهه عبيدالله شاه سرفراز
 خواجه محمد حافظ است راز و نیاز.

حضرت خواجه عبيدالله موکلائ وقت حضرت خواجه
 محمد حافظ کي ٿي ڳالهيون چيون:

۱- اوهان جا سمورا گادي نشين هميشه لوڙهي اندر
 رهن، ۽ ٻاهر نه نڪرن.

۲- اوهان جي وڏي فرزند صلاح الدين جي بدران
 خواجه عبدالحق سجاده نشين ٿئي.

۳- اوهان جي خاندان جو هر فرد سجاده نشين جي
 بيعت ڪري، ۽ ٻئي ڪنهن جي به بيعت نه ڪري.

انهن هدايتن جي تعميل پشت به پشت ٿيندي رهي ٿي. حضرت
 خواجه محمد حافظ، حضرت شاه عبيدالله جي نظر فيض اثر سبب
 رڱجي ريٽو ٿيو، ۽ روحانيت جون منزلون تيزيءَ سان
 طئي ڪيائين. درگاه قائم ڪيائين، ۽ ڪيترن ئي خدا جي
 ٻانهن کي فيض ڏنائين. حضرت شاهه عبداللطيف ڀٽائي سندس
 همعصر هو. روايت آهي، ته حضرت شاه صاحب ڪهي اچي

سائس ملاقات ڪئي هئي. حضرت پير صاحب پاڳاري حضرت پير محمد راشدرحم جي ملفوظات مان معلوم ٿئي ٿو، ته درگاه پير گهوٽ جو باني پير محمد بقا شاهه، پريالو جي مخدوم محمد اسماعيل رحم جي وفات کان پوءِ روحاني فيض لاءِ ميان صاحبڏني وٽ آيو هو.

ميان صاحبڏنو فاروقي سنڌي، سرائڪي ۽ پارسي زبانن جو بلند پايه شاعر ٿي گذريو آهي. سندس سنڌي شعر، بيت ۽ ڪافين تي مشتمل آهي. شعر ۾ ڪٿي صاحبڏنو ۽ ڪٿي حافظ نالو آندو اٿس. سندس ڪلام وحدت الوجود، ۽ تصوف جي تعليم جو آئينه دار آهي.

خواجہ عبدالحق: ميان صاحبڏني کي ٻه فرزند ٿيا: حضرت سچل سرمست جو والد ميان صلاح الدين، ۽ ميان عبدالحق. ميان صاحبڏني کان پوءِ سندس مرشد جي ارشاد موجب سندس ننڍو فرزند خواجہ عبدالحق سجاده نشين ٿيو. هن جي ولادت سنه ۱۱۲۰ھ (۱۷۰۸ع) ۾ ٿي، ۽ سنه ۱۲۱۳ھ (۱۸۰۰ع) ۾ هي جهان ڇڏيائين. هو وڏو عالم، فاضل، عارف ۽ شاعر ٿي گذريو آهي. سندس ديني فتويٰ کي حرف آخر سمجهيو ويندو هو. ڪيترن ئي خدا جي ٻانهن کانئس روحاني فيض پرايو. انهن مان سندس ڀائٽي، اسان جي عظيم شاعر حضرت سچل سرمست جو نالو سرفهرست آهي. حضرت سچل سرمست پنهنجي ڪلام ۾ ڪيترن ئي هنڌن تي سندس روحاني مرتبي جي ساراهه ڪئي آهي، ۽ پاڻ کي سندس مريد ڄاڻايو آهي. فرمائي ٿو:

مدح او از ما نمي گردد تمام، هر چه گفتم آن بود بس والسلام.
(مثنوي راز نامه)

يکروز بودم من بخدمت مصطفي
 سرور کونين آن خيرالورا
 اين چنين فرمود ما را از کرم
 جزه صفت پير عبدالحق ما
 از گروه خاص او را کرده ام
 جلوه فيضش بود هم جابجا
 شان شوکت پير ما بالاتر است
 همچو او کس نيست در عالم علا
 آشکارا خاک پاي پير باش
 تا شوي از دوستيش بادشاه

(ديوان آشکار)

درگاه جو سلسلو: حضرت خواجہ عبدالحق کي پنج

فرزند ٿيا: قبول محمد اول، زين العابدين، دين محمد، ولي محمد
 ۽ خداداد. سڀئي اهل دل ۽ عارف ٿي گذريا آهن. سخي
 قبول محمد اول درگاه جو سجاده نشين ٿيو. ان جي ولادت
 ۱۱۸۱ھ (۱۷۶۷ع) ۾ ٿي، ۽ ۱۲۴۵ھ (۱۸۲۹ع) ۾ وفات
 ڪيائين. ان کي ڇھ فرزند ٿيا: خواجہ نظر محمد، خواجہ
 محمد حافظ، خواجہ محمد سعيد، خواجہ سرور علي، خواجہ موجود علي
 ۽ خواجہ محمد غوث. سخي قبول محمد اول کان پوءِ هيٺيان
 بزرگ سجاده نشين ٿيا:

- ۱- خواجہ نظر محمد (ولادت ۱۲۰۱ھ، وفات ۱۲۵۲ھ)
- ۲- خواجہ نجم الدين (ولادت ۱۲۳۹ھ، وفات ۱۲۷۲ھ)
- ۳- سخي قبول محمد ثاني (ولادت ۱۲۶۱ھ، وفات ۱۳۴۳ھ)
- ۴- خواجہ صاحبڏنو ثاني (ولادت ۱۳۰۷ھ، وفات ۱۳۵۰ھ)
- ۵- خواجہ قبول محمد ثالث (ولادت ۱۲۳۲ھ، وفات ۱۳۷۱ھ)
- ۶- خواجہ عبدالحق ثاني
- ۷- قبول محمد ثالث

سچل سرمست جي سوانح

نالو: حضرت سچل سرمست جو جنم جو نالو عبدالوهاب هو، پر راست گوئي ۽ راست بازي جي ڪري سچو، سچل ۽ سچيڏنو سڏڻ لڳا. پوءِ انهيءَ ئي نالي سان مشهور ٿيو. سنڌي، سرائڪي ۽ اردو شعر ۾ اهوئي نالو تخلص طور آندو اٿس، البتہ پارسي مثنوين ۽ ديوان آشڪار پارسي ۾ آشڪار تخلص ۽ ديوان خدائي ۾ ”خدائي“ تخلص آندو اٿس.

ولادت: حضرت سچل سائين ميان صلاح الدين جو اڪيلو فرزند هو، جيڪو ميان صاحبڏني جو وڏو فرزند هو. سنه ۱۱۵۲ھ (۱۷۳۹ع) ۾ سندس ولادت ٿي. هو اڃا ڇهن سالن جو مس ٿيو، تہ سندس والد بزرگوار وفات ڪئي.

تعليم ۽ تربيت: جيئن تہ اڃا ننڍڙو ئي هو، تہ سندس والد وفات ڪئي، انهيءَ ڪري سندس تعليم ۽ تربيت سندس ڏاڏي ميان صاحبڏني ۽ چاچي خواجه عبدالحق جي زير نگراني ٿي، جيڪي اهل اللہ بہ هئا، تہ جيد عالم بہ.

اڳ ۾ اچي پڪو آهي، تہ حضرت شاهه عبداللطيف ڀٽائي حضرت ميان صاحبڏني جي ملاقات لاءِ ڪهي درازن ۾ ايندو هو. هڪ ڀيري جڏهن روح رهاڻ لاءِ درازن ۾ آيو، تہ حضرت خواجه صاحب کي چيائين، تہ پنهنجن صاحبزادن کي گهرايو، تہ انهن کي بہ ڏسون. جڏهن صاحبزادا آيا، ۽ حضرت سچل سائين تي نظر پيس، تہ ان ڏانهن اشارو ڪري چيائين: ”اسان جيڪا ديگ چاڙهي آهي، ان جو ڍڪ هيءَ لاهيندو.“ مطلب هي هو، تہ هي عارف اسرار الاهي عيان ڪندو. ٿيو بہ ائين. سچل سائين جو ڪلام ان لاءِ شاهد آهي.

حضرت سچل سائينء روحاني تعليم سان گڏ ننڍپڻ ۾ ئي ديني تعليم به باقاعده حاصل ڪئي هئي. ننڍي هوندي ئي درازي درگاهه جي فيض جي چشي مان فيضياب ٿيل حافظ عبداللہ قريشي صديقي وٽ کيس ديني تعليم حاصل ڪرڻ لاءِ ويهاريو ويو، جيڪو پڻ وڏو عالم ۽ عارف هو. ٿوري ئي وقت ۾ قرآن شريف حفظ ڪيائين، ۽ پارسي ۽ عربي جي مڪمل تعليم حاصل ڪيائين. علوم عقلي ۽ نقلي جي تڪميل پنهنجي چاچي ميان عبدالحق وٽ ڪيائين.

بيعت: حضرت سچل سرمست کي روحاني فيض به پنهنجي چاچي ميان عبدالحق کان حاصل ٿيو، ۽ ان جوئي دست بيعت مريد هو. ان وٽان ئي معرفت جون منزلون طئي ڪيائين. پنهنجي مرشد سان بي انتها محبت ۽ عقيدت هيس، جنهن جو اظهار پنهنجي شعر ۾ مختلف جاين تي ڪيو اٿس. مرشد جي اولاد جي به وڏي عزت ڪندو هو.

شادي: حضرت خواجه عبدالحق پنهنجي نياڻي حضرت سچل سرمست جي نڪاح ۾ ڏني. بي بي صاحبه ٻه سال حيات هئي، پر اولاد ڪونه ٿيو.

شرع جي پابندي: سچل سائين شروعاتي زندگيءَ ۾ شريعت جي پوري پوري پابندي ڪندو هو، ۽ نماز باجماعت پڙهندو هو. پر پوءِ جڏهن مستيءَ واري ڪيفيت مٿس طاري ٿي ته استغراق جي حالت ۾ رهڻ لڳو.

صورت ۽ سيرت: مرحوم قاضي علي اڪبر درازي پنهنجي ڪتاب دولهه درازي ۾ سچل سائينءَ جو حليمه مبارڪ ۽ لباس هن طرح بيان ڪيو آهي:

”سرمست سائينءَ جو چهرو نوراني، صاف ۽ سفيد رنگ جو هو. خط وخال دلڪش، چشم آهو مثل، ليکن پرڪيف

۽ گيسو دراز هوندا هئا، جن کي هو مٿي جي وچ تي چوڻو ڪري، ٻڌي ڇڏيندو هو. ليڪن جلال ۽ مستيءَ جي حالت ۾ جڏهن هو شعر چوندو هو، ته سندس اهي گيسو دراز آڀا ٿي ويندا هئا. ريش مبارڪ سفيد ۽ ڀريل هوندي هين. قد درميانو ۽ هٿ ۽ پير ننڍا، نازڪ ۽ نرم هوندا هين. هميشه سفيد پيراهن پائيندو هو. اڇي ڪٽي يا چادر ڍڪيندو هو، ۽ سر تي سبز رنگ جو فقيرائو ڪلاه پهريندو هو. مگر جڏهن سجاده نشين صاحب جي حڪم سان ڪيڏانهن ٻاهر ويندو هو، ته انهيءَ تاج مٿان سوڳي رنگ جي خلافت جي دستار پھري نڪرندو هو. پيرن ۾ جتي پائيندو هو، ۽ هٿ ۾ عصا کڻندو هو.

محترم قاضي صاحب، خوراڪ ۽ رهڻيءَ جو ذڪر هن طرح آندو آهي:

”اوائل ۾ وهت تي چڙهندو هو، پر پوءِ ڪنهن به وهت تي نه چڙهيو. سندس خوراڪ بلڪل سادي هوندي هئي. لسيءَ ۾ ڪاڙها مرچ وجهي، ماني پوري کائيندو هو. رات جو جوئر جي ماني پڪريءَ جي کير سان کائيندو هو. شروع ۾ گوشت جو شوروو واپرائيندو هو، پر پوءِ اهو به کائڻ ڇڏي ڏنائين. اڪثر روزي ۾ گذاريندو هو.

منجهند جو آرام وقت ڪاٺ جي صندليءَ تي يا ڌرتيءَ تي آرام ڪندو هو، مگر رات ساري الله جي تات ۾ گذاريندو هو. هميشه فڪر ۽ استغراق ۾ هوندو هو. سندس اک سڌائين آلي هوندي هئي، گويا سورن جو سمنڊ سندس سيني ۾ سمايل هوندو هو. ”بي درد، نامرد“ سندس مشهور مقولو آهي.“

ان مان معلوم ٿيندو ته سرمست سائين هميشه ذڪر ۽ فڪر ۾ محو هوندو هو ۽ سادگي، سنجيدگي، نهڻائي،

صبر، تحمل ۽ فياضي سندس خاص خصوصيتون هيون. ايتريقدر رحمدل هو جو نه ڪڏهن شڪار ڪيائين، ۽ نه عمر ۾ ڪنهن جانور کي ذبح ڪيائين. نشيدار شين کان به دور رهيو. جيتوڻيڪ دينوي ڌنڌن سان دلچسپي ڪانه هيس، ان هوندي به پنهنجي چاچي ميان عبدالحق توڙي ان جي فرزند سخي قبول محمد اول جي خلافت جو حق پورو ادا ڪيائين. بالڪن جي معرفت درازي درگاه جو انتظام هلائيندو هو. مرشدن پاران شادي، غمي ۽ ٻين ڪمن ڪارين سان هيڏانهن هوڏانهن ويندو هو. سير سهراب خان ۽ مير رستم خان سان سٺا تعلقات هيس. ڪنهن سائل جي مدد لاءِ مرشد جي ڇوڻ تي مير صاحب جي ڪچهريءَ ۾ به ويو هو. راڻپور، گمبٽ، ڪهڙا، پير گوٺ ۽ ٻين درگاهن جي بزرگن سان محبت ڀريو ناتو هيس. مرشدن جي ڪمن ڪارين سان سکر روھڙي، شڪارپور ۽ لاڙڪاڻي جو سفر به ڪيائين.

طالب: سچل سائين دست بيعت سرید ڪونہ ڪيو. جيڪو به وٽس ايندو هو، ته ان کي مرشدن ڏانهن موڪليندو هو. مرشدن جو وري دستور اهو هو، ته روحانيت جي طالبن کي ذڪر ڏئي، تربيت لاءِ سچل سرمست ڏانهن امايندا هئا. اهڙن طالبن مان هيٺين جا نالا قابل ذڪر آهن:

- ۱- فقير نانڪيوسف اڳڙن وارو ۲- فقير محمد صالح قادري لاڙڪاڻي وارو ۳- فقير محمد صلاح دونهين وارو ۴- فقير گهرام جتوئي ۵- فقير شيرخان ڀنڀرو ۶- جانو فقير شڪارپوري ۷- سيد خير شاهه ۸- سيد پير شاهه ۹- حاجي عثمان چاڪي لاڙڪاڻو ۱۰- سيد حسن شاهه ۱۱- فقير محمد صديق ۱۲- فقير شيرعلي ۱۳- حيدر شاهه.

وفات: سنڌ جي هن سرمست شاعر، سنڌ جي سرزمين جي ڪنڊ ڪڙڇ ۾ توحيد جو پيغام پهچائي روحانيت جي

سڳند ۽ سرهاڻ سڏ، سڙهو ڪري، ڪيترن ئي خدا جي
 پانهن کي معرفت جي رنگ ۾ ريتو ڪري، تاريخ ۱۴- رمضان
 سنه ۱۲۴۲ھ (۱۸۲۹ع) تي وصال ڪيو. انهيءَ تاريخ تي
 هر سال سندس درگاهه تي ميلو لڳندو آهي، ۽ ڪيترائي
 پيار جا پانڌيڙا ڪٿان ڪٿان ڪهي اچي، سڄو سلام
 پريندا آهن. سنڌ جي باڪمال صوفي شاعر حضرت قادر بخش
 بيدل سندس وفات جون تاريخون سنڌي ۽ پارسي شعر ۾
 چيون آهن. اهي هت ڏجن ٿيون:

ڪافي

- عشق جو يارو درازن ۾ عجب اسرار هو،
 مست سالڪ شهم سچو عاشق اتي اظهار هو.
- ۱- برهم جي برسات جو تنهن وير تي وسڪار هو،
 ظاهر ۽ باطن تنهن وٽ درد جو ڌڌڪار هو.
- ۲- وجد وحدت جو سدا خاصو تنهن خمار هو،
 سرد سو منصور وانگر عشق جو اوتار هو.
- ۳- منجهم سڄن ان جي الوهيت سڏو آثار هو،
 جنگ جذبي جوش مستي ۾ مثل عطار هو.
- ۴- پانهنجي زائي پرين نوي ورهم نروار هو،
 پوءِ وصل جي موج ماڻي، ذوق کان ذخار هو.
- ۵- سن پارهين سو ٻائيمتاليهم ۾ تيار هو،
 چوڏهين رمضان جي هادي اهو هسوار هو.
- ۶- قربدارن جي ڪڙڪ ۾ سرد منصبدار هو،
 در تنهن داتا جي بيدل ڀرت جو پيمار هو.

قطعہ تاريخ پارسي

چون سالڪ سچو زين طلسم مجاز
 سوئ آشيان رفت چون شاهباز
 ز هي صاحب وجد منصور وقت
 ڪم بي مثل بوده به سوز و گداز
 به هنگام سرجوشي حالتش
 نگاهش همي بود طالب نواز
 به نيم التفاتي ڪز و يا فتند
 به يڪ لحظ طئي گشته راه دراز
 زهر دوجهان دست شست آن ڪسي
 ڪه شد محرم راز آن عشق باز
 چون شد جان او عازم وصل اصل
 شنيد ارجعي با هزار عز و ناز
 دلم جست سال و صالsh ز جان
 بگفتا ڪم دريائي ز خار راز

۱۲۴۲ هـ

در بيعنائي ازل تر ڪيد شد مخروج عشق
 ڪف ز دريائي محبت ڪرد بيرون موج عشق
 از خدا بودي صديق و پيش احمد شد سچو
 از علي صادق يقين و پيشوا مخروج عشق
 سال او را منشيء بر لوح تقدير اين نوشت
 بود سه برج هدي و آفتاب اوج عشق

۱۲۴۲ هـ

تاريخي پس منظر: سچل سائين ارڙهين صديءَ ۽ اٺويھين صديءَ جي پھرين چئن ڏھاڪن ۾ زندگي گذاري. انھيءَ زماني ۾ سنڌ وڏا لاھا چاڙھا ڏنا، ۽ سياسي حالتن ڪيترائي رنگ بدلايا. مختلف واقعا رونما ٿيا، جن سنڌ جي سياسي، سماجي، اقتصادي ۽ علمي حالتن کي تمام گھڻو متاثر ڪيو.

جنھن سال ۱۷۳۹ع ۾ حضرت سچل سائينءَ جي ولادت ٿي، ان سال نادرشاه سنڌ تي ڪاھ ڪئي، ۽ وڏي تباهي مچائي. تہ فقط تمام گھڻو مالي، ۽ جاني نقصان ٿيو، پر وڏي علمي ذخيري تان بہ سنڌين کي هٿ ڏوٽا پيا. هن جي ڏاڍ ۽ ڏھڪاءَ جي ڪري ”گھوڙا ڙي گھوڙا“ ۽ ”نادر ٿو اچي“ جھڙيون چوڻيون رواج ۾ آيون. سچل سائين ۱۵ سالن جو هو، تہ احمدشاه ابداليءَ سنڌ تي ڪاھ ڪئي، ۽ مغل پرڳڻو پنهنجي قبضي ۾ رکيو. ان پرڳڻي جون حدون اتر ۾ بلوچستان جي شهر روجهان کان مٽنجيءَ تائين هيون. اهڙيءَ طرح ان ۾ موجوده شڪارپور، شڪارپور ضلعي جو حصو ۽ بلوچستان جو ڪجهه حصو اچي ٿي ويا.

سنہ ۱۷۶۲ع ۾ ميان غلام شاھ ڪلهوڙو سنڌ جي گاديءَ تي ويٺو، جنھن کي احمد شاھ ابداليءَ ”شاھ وردِي خان“ جو خطاب ڏنو. سنہ ۱۷۶۳ع ۾ هن ڪڇ فتح ڪيو. ان کان پوءِ هن حيدرآباد جو شهر ٻڌرائي، ان کي سنڌ جي گادي بنايو. احمد شاھ ابداليءَ ديرجات جو سمورو علائقو ميان غلام شاھ جي قبضي ۾ ڏنو. هي علائقو ٽن سون ميلن تي پکڙيل آهي، ۽ هينئر پنجاب ۾ آهي. سنہ ۱۷۶۸ع ۾ هن علائقي جي ”ناھرا“ قوم بغاوت ڪئي، جنھن کي ميان بهرام خان، ميان جي طرفان شڪست ڏني.

ميان غلام شاھ يورپي واپارين مان فقط انگريزن کي سنڌ ۾ واپار ڪرڻ جي اجازت ڏني. هو سنڌ مان ڪپڙو

قلمي شورو ۽ نير خريد ڪري ڏيساڻو ڏانهن موڪليندا هئا. سنه ۱۷۷۲ع ۾ ميان وفات ڪئي ۽ سندس ڏينهن ۾ سنڌ ۾ گهڻي قدر امن امان رهيو، ۽ سنڌ حڪومت جون حدون ديرجات، ڪڇ ۽ بلوچستان جي ڪجهه حصي تائين پکڙيل هيون. هنر ۽ واپار جي ترقي ٿي، ۽ سنڌ جو مال ڏورانهن ڏينهن تائين پهتو. آبپاشيءَ جا طريقا سڌريا ۽ زرعي پيداوار وڌي. مطلب ته سنڌ جا ماڻهو سکيا ۽ آسودا رهيا، ۽ صلح سانت سان زندگي گذاريائون. اهوئي سبب آهي، جو ان زماني کي ڪلهوڙن جي اوج جو زمانو چيو وڃي ٿو.

ان کان پوءِ سندس پست ميان سرفراز تخت نشين ٿيو. ان وقت حضرت سچل سرمست جي عمر ۳۲ سال هئي. سرفراز سنڌ جو ڪامياب حڪمران ثابت نه ٿيو.

ان زماني ۾ فوجي واڳون ٽالپرن جي هٿ ۾ هيون. هنن ٽالپرن سان اڃائي ڪنئي. مير بهرام خان کي درٻار ۾ ماريائين، ۽ ان جو پٽ مير صوبدار خان وري ميان جي ماڻهن سان وڙهندي مارجي ويو. هي واقعو سن ۱۷۷۴ع ۾ ٿيو. انهيءَ ڪري ٽالپرن سندس خلاف بغاوت ڪئي، ۽ ۱۷۷۵ع ۾ کيس تخت تان لاهي حيدرآباد جي قلعي ۾ قيد ڪيائون.

ان کان پوءِ ميان غلام نبي، ميان صادق علي ۽ ميان عبدالنبي کي هڪ ٻئي پٺيان تخت تي ويهاريائون. ميان عبدالنبي هڪ ظالم حڪمران ثابت ٿيو. هن ميان سرفراز کي ماري ڇڏيو، ۽ ٽالپرن جي ٻه پويان پيو. آخر سن ۱۷۸۳ع ۾ مير فتح علي خان کيس شڪست ڏئي، سنڌ ۾ ٽالپرن جي حڪومت قائم ڪئي.

ڪلهوڙن جي ڏينهن ۾ زرعي پيداوار وڌي، ڇاڪاڻ ته هنن کي زراعت سان تمام گهڻي دلچسپي هئي. هنن زرعي پيداوار کي وڌائڻ ۽ سڌارڻ لاءِ وڏيون ڪوششون

ورتيون. انهيءَ مقصد لاءِ ڪيترائي واهه ڪوٽايائون. مسٽر
ڊيل هوسٽ ڪلهوڙن جي ڪوٽايل واهن جا نالا ڏنا آهن،
جيڪي هن طرح آهن:

”پراڻ، نارو، اڙل، ڦليلي، گوني، پيچارو، گانگرو،
لسڪي، سيتا، بگهاڙ، داديجي، گهاڙ، امرڪس ۽ نور واهه.“
آبپاشيءَ جي طريقن کي سڌارڻ سان گڏ نوان شهر به
آباد ڪيائون، جهڙوڪ: حيدرآباد، مراد آباد، الله آباد ۽
خدا آباد (نزدڪ هالا). بيان غلام شاهه ”شاهه بندر“ نالي
بندر تعمير ڪرايو ۽ ”پراڻ“ کي موريءَ جو بند ٻڌرايو،
انهيءَ ڪري ٿر جي آباديءَ ۾ واڌارو آيو.

سنه ۱۷۷۵ع کان سنه ۱۷۸۳ع تائين ڪلهوڙن ۽ ميرن
جي چڪتاڻ ۽ لڙاين جي ڪري سنڌ کي وڏو نقصان پهتو.
سنه ۱۷۸۰ع ۾ وڏو ڦورو مدد خان سنڌ تي ڪاهي آيو، ۽
اتر کان هيٺ بدين تائين ڪيترائي ڳوٺ ۽ شهر ناس ڪري
ڇڏيائين. جوڻ ۽ فتح باغ جهڙا وسندڙ شهر ويران ٿي ويا، ۽
ڪيترائي سرسبز باغ ۽ آباديون ناس ٿي ويون. انهن حالتن
ڪري واپار بند ٿي ويو، صنعت ۽ حرفت کي ڌڪ لڳو،
پيداوار ۾ ڪمي اچي ويئي، ۽ ملڪ ڏڪر ۾ تباهه ٿي ويو.

ٽالپرن سنڌ تي پنهنجي حڪومت قائم ڪرڻ کان پوءِ
حالتن کي بهتر بنائڻ لاءِ وڏي ڪوشش ورتي. ميان نورمحمد خان
جي آخري ڏينهن ۾ قلات جي بيگلر بيگي ڪراچيءَ جي
سياڻيءَ تي قبضو ڪيو هو. ٽالپورن ڪراچيءَ تي ٻيهر قبضو ڪيو.
ان کان سواءِ شڪارپور وارو علائقو، جيڪو افغانن جي قبضي ۾ هو،
پنهنجي قبضي هيٺ آندائون. عمرڪوٽ واري علائقي تي به
جوڌپور جو راجا قبضو ڪري ويو، اهو علائقو به فتح ڪري،
سنڌ جي حيثيت بحال ڪيائون. نه فقط ايترو، پر بهاولپور جي
حاکم کان سبزل ڪوٽ وارو علائقو هٿ ڪري، سنڌ جي
حدن ۾ شامل ڪيائون. هوڏانهن مزارچه علائقو بروهين کان

کسي، سنڌ سان ملايائون. انهيءَ ڪري راجپور تائين ٽالپر حڪومت قسائم ٿي وئي. مزارين ۽ بليدن جو تعاون حاصل ڪري ٽالپرن پنهنجي حڪومت دير ه جات تائين مضبوط ڪئي ۽ انهيءَ ڪري سنڌ جون حدون اتر ۾ راجپور کان ڏکڻ ۾ عربي سمنڊ، ۽ اوڀر ۾ راجپوتانا کان کير ٿر تائين قائم ٿي ويون.

سنڌ جو پهريون ٽالپر حڪمران مير فتح علي خان آهي. ملڪ جي فلاح ۽ بهبود لاءِ هن پنهنجي ٽن پائرن: مير غلام علي خان، مير ڪرم علي خان ۽ مير مراد علي خان کي پاڻ سان حڪومت ۾ شامل ڪري چوپاري قائم ڪئي. سنڌ کي ٽن حصن ۾ ورهايو ويو: (۱) پهريون حصو حيدرآباد وارو، جنهن جون حدون ڪراچيءَ کان سيوهڻ ۽ ٽنڊو الھيار کان کيرٿر تائين هيون. ٿر به هن حصي ۾ هو. مير فتح علي خان پنهنجي چوپاري سان هن حصي جو حڪمران بنيو. هيءَ ”شهاداڻي“ سرڪار سڏي وئي. (۲) ٻيو حصو شاهه بندر کان چوڙ تائين هو. ان جو پهريون تخت گاهه ونگي ۾ ”ڪيٽي“ هو. هي علائقو مير ٺاري خان کي ڏنو ويو. سنه ۱۸۰۶ع ۾ مير ٺاري خان ميرپور خاص شهر تعمير ڪرائي ان کي پنهنجي گاديءَ جو هنڌ بنايو. هيءَ ”ماڻڪاڻي“ سرڪار سڏي وئي. (۳) ٽيون حصو اتر ۾ هو، جنهن جون حدون ٿر ۽ موري کان اٻاوڙي، روهڙي ۽ سيوهڻ تائين هيون. هي علائقو مير سهراب خان جي حوالي ڪيو ويو. ان جو تخت گاهه ”خيرپور“ کي بنايو ويو.

اسان جي شاعر جو گوڻ خيرپور واري حصي ۾ هو، ۽ خيرپور جا حڪمران سندس معتقد هئا. سنڌ جي وڏي حصي تي جيتوڻيڪ حيدرآبادي حاڪمن جو قبضو هو، ان هوندي به اتر سنڌ جو سمورو علائقو مير سهراب خان جي قبضي ۾ هو. هو سخي، رحمدل ۽ ڪيترين ئي خويين جو مالڪ هو. سندس ڏينهن ۾ ملڪ ۾ امن اسان رهيو، ۽ هر طرح خوشحال ۽

آباد هو. هو حضرت سچل سرمست جو همعصر ۽ معتقد هو. سنه ۱۸۳۰ع ۾ هن وفات ڪئي. ان کان پوءِ سندس پٽ مير رستم خان تخت نشين ٿيو.

جيتوڻيڪ ميرن ملڪ جي سرحدن جي حفاظت ۽ امن اسان قائم رکڻ لاءِ وسان ڪين ٿي گهٽايو، ان هوندي به چوڌاري وڏي گڙ ٻڙ هئي. فرنگي شرارتون هندستان کي پنهنجو شڪار بنائي چڪيون هيون، ۽ هينئر سنڌ ۾ پنهنجو چار پڪيڙي رهيون هيون. هوڏانهن پنجاب جو حاڪم رنجيت سنگھ سنڌ تي حملي ڪرڻ جون تياريون ڪرڻ لڳو. هو شاهه شجاع ۽ انگريزن جي اتحاد ٽلاڻ ۾ شامل هو.

راجپوتن ۽ دائودپوٽن به ڪٽونس ڪرڻ شروع ڪئي، پر ميرن دليري، بهادري ۽ جرات سان سڀني سان منهن ڏنو.

علمي ۽ ادبي ماحول

حضرت سچل سرمست جي زماني ۾، سنڌ ۾ ڪيترائي عالم، فاضل ۽ شاعر موجود هئا. سندس وڏن معاصرن، بزرگن ۽ عالمن مان مخدوم محمد هاشم ٺٽوي (وفات ۱۷۶۰ع)، مخدوم محمد معين ٺٽوي، حاجي شاهه فقير الله علوي، مير علي شير قانع ٺٽوي، مخدوم محمد جعفر بوبڪائي، مخدوم عبدالرحمان کهڙن وارو وغيره. سندس ڪيترن ئي وڏن معاصرن ۾ پارسيءَ جي شاعرن جا نالا به ملن ٿا، جهڙوڪ: محمد پناهه رجا، غلام علي مداح، شيوڪرام عطارد ۽ مير جان الله شاهه وغيره.

سچل سائينءَ جي وڏن معاصرن ۾ ڪيترن سنڌي شاعرن جا نالا به ملن ٿا، جن الف اشباع جي نظم ۾ ڪتاب به لکيا ته وائي، ڪافي ۽ بيت جي صنفن ۾ به پنهنجا جذبات ۽ احساسات بيان ڪيا. انهن شاعرن مان شاهه عبداللطيف ڀٽائي، ميان صاحبڏنو فاروقي، سلطان الاولياء خواجه محمد زمان لنواري وارو، مخدوم عبدالرحيم گرهوڙي ۽ روحل فقير جا نالا قابل ذڪر آهن.

انهن ڏينهن ۾ سنڌ جي ڪيترن ئي شهرن ۾ تعليمي درسگاهه هئا. خاص طرح سان ڇهه وڏا علمي مرڪز هئا، جهڙوڪ: سيوهڻ، ٽپڻ (ٽلٽيءَ جي ڀرسان)، کهڙا، مٽياري، مهر (ولهڙ)، عمرڪوٽ جي ڀرسان ۽ چوٽياريون. اتي جي مدرسن کي سنڌ جا ٽالپر حڪمران وڏي مالي مدد ڪندا هئا. ان کان سواءِ مالدار ماڻهو به پنهنجو سال ۽ ملڪيتون مدرسن جي حوالي ڪري ڇڏيندا هئا. پڙهائيندڙ عالمن کي چڱي پگهار ملندي هئي ۽ معاشري ۾ انهن جو وڏو مان هوندو هو. ان زماني جي عالمن، فاضلن ۽ بزرگن مان، غمن بزرگن جا نالا قابل ذڪر آهن:

مخدوم محمد عارف سيوستاني (وفات ۱۸۰۹ع)، مخدوم
 عبدالواحد سيوستاني (وفات ۱۸۰۹ع)، شيخ محمد عابد انصاري
 (وفات ۱۸۴۱ع)، مخدوم محمد ابراهيم ٺٽوي (وفات ۱۸۱۰ع)،
 پير محمد راشد روضي ٿٽي (وفات ۱۸۱۸ع)، پير صبغت الله شاه
 (وفات ۱۸۳۱ع)، مولانا عبدالحڪيم ڪنڊوي (وفات ۱۸۳۸ع)،
 مخدوم محمد حسن سيوهاڻي (وفات ۱۸۰۵ع)، خواجہ گل محمد
 لنواري وارو (وفات ۱۸۰۳ع)، خواجہ محمد زمان دوم لنواري وارو
 (وفات ۱۸۳۱ع)، خليفو محمود ڪڙئي وارو (وفات ۱۸۵۲ع)،
 قاضي احمد علي سنڌي (وفات ۱۸۱۵ع)، مولانا عبدالرحمان سنڌي
 لسڪنوي (وفات ۱۸۲۹ع)، قاضي محمد عاقل سنڌي (وفات ۱۸۱۵ع)،
 مولانا محمد علي سنڌي (وفات ۱۸۳۷ع)، مفتي محمد پيرائي، نزديڪ
 قمبر ضلعو لاڙڪاڻو (وفات ۱۸۵۶ع)، مولانا محمد ڪامل ڪٽباري
 (وفات ۱۸۲۴ع)، مولانا محمد حيات ڪٽباري (وفات ۱۸۳۹ع)،
 مخدوم محمد عاقل کهڙن وارو (وفات ۱۸۱۶ع)، مخدوم
 ضياءُ الدين کهڙن وارو، سيد عبدالخالق جيلاني گهوٽڪي (وفات
 ۱۷۹۰ع)، سيد محمد عابد ثاني جيلاني گهوٽڪي (وفات ۱۷۹۹ع)،
 سيد فيض الله شاه جيلاني گهوٽڪي (وفات ۱۸۳۱ع)، ملا صاحبڏنو
 شڪارپوري (وفات ۱۸۳۴ع)، ملا اويس شڪارپوري، محمد عارف صنعت
 شڪارپوري (وفات ۱۸۵۰ع)، مير فخرالدين علوي شڪارپوري
 (وفات ۱۸۵۴ع)، مخدوم عبدالله ٺٽوي (وفات ۱۸۱۰ع)، قاضي احمد
 دماڻي (وفات ۱۸۱۷ع)، قاضي محمد حسين ثاني ٺٽوي (وفات ۱۸۳۴ع)،
 مخدوم محمد اسماعيل وسين وارو (وفات ۱۸۳۴ع)، کان اڳ، قاضي
 محمد شڪارپوري، مخدوم محمد عارف سنائي (وفات ۱۸۰۷ع)
 کان پوءِ، مخدوم عبدالڪريم ٺٽوي (وفات ۱۸۵۵ع)، صوفي سيد
 عبدالوهاب جيلاني (وفات ۱۸۰۰ع)، مولانا محمد عيسائي
 جوهرپوري، ضلعو لاڙڪاڻو، مخدوم عثمان متعلوي (وفات ۱۸۰۴ع)،
 خواجہ نظام الدين مجددي شڪارپوري (وفات ۱۸۵۶ع) ۽ پير
 سيد محمد ياسين جهنڊي وارو (وفات ۱۸۵۸ع)۔

سچل سائينءَ جي زماني ۾ سنڌ ۾ ڪيترائي پارسي شاعر به موجود هئا، جهڙوڪ: سيد ثابت علي شاهه (وفات ۱۸۱۰ع)، سيد عظيم الدين عظيم نڌوي (وفات ۱۸۲۳ع)، مير غلام علي مائل (وفات ۱۸۳۵ع)، مير ڪرم علي خان (وفات ۱۸۲۸ع)، منشي صاحبزاد آزاد، نواب ولي محمد خان لغاري (وفات ۱۸۳۲ع)، آخوند محمد قاسم، دلپتراءِ دلپت (ديھانت ۱۸۴۱ع ڌاري)، ملا صاحبڏنو (وفات ۱۸۳۴ع)، اسيد علي سها، محمد عارف صنعت، آخوند محمد بچل انور، مخدوم محمد صالح وزيرآبادي وغيره.

سچل سائينءَ جي همعصرن ۾ سنڌي شاعرن جا نالا به ملن ٿا، جن شعر جي هر صنف ۾ طبع آزمائي ڪئي. انهن شاعرن مان سيد ثابت علي شاهه، پير محمد راشد روضي ڏٺي، ملا صاحبڏني، دلپت، سامي، صديق فقير سومرو، دريا خان، فتح فقير، خليفي نبي بخش ۽ پير محمد اشرف جا نالا قابل ذڪر آهن.

هن زماني ۾ آخوند عزيزالله (وفات ۱۸۲۴ع)، سنڌي زبان ۾ قرآن شريف جو تحت اللفظ ترجمو ڪيو. سنڌي زبان ۽ ادب جي اها خوشبختي آهي، جو ان جي نثر جي شروعات قرآن شريف جي ترجمي سان ٿي.

ادبي جائزو: هن دؤر ۾ سنڌي زبان ۽ ادب وڏي

ترقي ڪئي. هن دؤر جو جائزو پيش ڪجي ٿو:

۱- هن دور ۾ ڪافيءَ ۾ وڏي پختگي آئي ۽ منجهس دلڪشي ۽ رنگيني آئي. گهاڙيٽن جا ڪيترائي نمونا مروج ٿيا ۽ فن توڙي فڪر ۾ وڏي وسعت آئي. ڪافيءَ کي عروج تي پهچائڻ وارو حضرت سچل سرمست آهي، پر ٻين ڪيترن شاعرن ڪافيون چيون، جهڙوڪ: دلپت، مير رستم خان، مير عالي خان، مير مبارڪ خان، فتح فقير، مراد فقير، صديق فقير سومرو وغيره.

۲- هن دؤر جي شاعرن جي شعر ۾ فارسي ۽ عربي لفظ ڪجهه قدر گهڻا ملن ٿا. سيد ثابت علي شاهه جي مرثين ۾ فارسي ترڪيبن جا سھڻا مثال ملن ٿا.

۳- هن دؤر ۾ غزل ڪجهه اڳتي وڌيو. ڪيترن شاعرن جي غزل جا نمونا ملن ٿا، انهن مان حضرت سچل سرمست، سيد ثابت علي شاهه، خليفي ڪرم الله، مير نصير خان ۽ مير حسين علي خان جا نالا قابل ذڪر آهن.

۴- علم عروض جي ٻين صنفن جهڙوڪ: مرثيه، سلام، ماسدس، مخمس، مثنوي ۽ رباعي جو رواج پيو.

۵- هن دور ۾ منظوم قصه گوئيءَ جو رواج پيو. ان سلسلي ۾ حفيظ تيوڻي جو ”سومل راڻو“ ۽ خليفي عبداللہ جو ”ليلي مجنون“ شاھڪار جي حيثيت رکن ٿا.

۶- الف اشباع جي نظم ۾ به ڪجهه ڪتاب لکيا ويا. ان قسم جو شعر سيد خير شاهه، پير محمد اشرف ۽ مولوي ولي محمد وغيره چيو.

۷- مولود جي صنف هن دور ۾ وڏي ترقي ڪئي. ڪيترن ئي شاعرن مولود چيا، جن مان ملا صاحبڏني، فتح فقير، خليفي ڪرم الله ۽ پير محمد اشرف جا نالا قابل ذڪر آهن.

۸- مداح ۽ مناجات به وڏي ترقي ڪئي. اهڙي نموني جو شعر ملا صاحبڏني، صدرالدين چارڻ، حمل خان لغاري، فتح فقير، آخوند محمد بچل انور ۽ حسين ديدڙ چيو.

۹- هجو گوئيءَ جو رواج به هن دور ۾ پيو. سيد خير شاهه ۽ سيد ثابت علي شاهه هڪٻئي جي هجو لکي.

۱۰- رزميه شاعريءَ جا به سٺا نمونا ملن ٿا. هن قسم جا مثال خليفي نبي بخش لغاري جي ستر ڪيڏاري، حضرت سچل سرمست ۽ سيد ثابت علي شاهه جي مرثين ۽ سيد حيدر شاهه جي جنگنامن ۾ ملن ٿا.

۱۱- خليفو نبي بخش پهريون شاعر آهي، جنهن سُر ڪيڏاري کي قومي شاعريءَ جي اظهار جو ذريعو بنايو. سندس شعر ۾ قومي جوش ۽ جذبو آهي ۽ سنڌ جي سورھين جي ساراهه آهي.

۱۲- ٽيھ آڪري جو رواج اڳ ۾ بہ هو، پر هن دور ۾ هن صنف جا بلند پايه شاعر ٿيا، جهڙوڪ: سلا صاحبڏنو، خليفو نبي بخش، حمل خان لغاري، آخوند محمد بچل انور ۽ حسين ديدڙ.

۱۳- حضرت سچل سرمست جي شاعريءَ ۾ ڪيتريون نيون صنفون بہ مان ٿيون، جن ۾ پهريون پيرو سچل سائين پنهنجا خيال ظاهر ڪيا، انهن صنفن جا نالا آهن: جهولڻو، جهولڻو ڪافي، گهڙولي، ڏوهيڙا، ڪلام، مسلسل بيت ۽ مسلسل دوها وغيره. انهن جو فني تعارف هن ڪتاب ۾ ڏنو ويو آهي.

۱۴- هن دؤر ۾ هندو شاعرن جو شعر بہ ملي ٿو. سامي جي سلوڪن سان گڏ دلپت ۽ سندس گرو آسرداس آسو جو شعر بہ مليو آهي.

۱۵- هن دؤر ۾ پهريون پيرو نثر جو نمونو ملي ٿو. اهو پهريون نثر آهي، آخوند عزيزالله جو قرآن شريف جو تحت اللفظ ترجمو.

فقراھي درگاھون

انھن ڏينھن ۾ سڄيءَ سنڌ خصوصاً درازن جي پسگردائيءَ ۾ فقراھي خانقاھون ھيون، جتي معرفت جي مٿي جي ونڊ ورج ٿي رھي ھئي ۽ روحاني فيض جي پالوٽ ٿي رھي ھئي. انھن پسگردائيءَ وارين درگاھن جو مختصر تفصيل ھن ريت آھي:

۱- **گمبٽ ۽ راڻيپور:** ھتي ابراهيم شاھ ۽ صالح شاھ قادري جون درگاھون ھيون.

۲- **ڪهڙا:** هتي محمد ذاڪر ۽ رازقڏنو فقير وڪر وهائي رهيا هئا، جيڪي اصل ۾ درازن جا طالب هئا.

۳- **هنگورجا:** هتي سيد محمد عطا ولد سڪيل شاهه دونهي دکايو ويٺو هو.

۴- **دونھين:** هتي سيد ابراهيم شاهه سلوڪ جي سڳند پکيڙي رهيو هو.

۵- **ڪنڊڙي:** هتي روحل فقير جا فرزند: شاهو فقير، غلام علي فقير، خدا بخش فقير ۽ درياء خان فقير طالبن جي تربيت ڪري رهيا هئا.

۶- **روھڙي:** سيد جان الله شاهه ثاني برهمه جي بازار لڳايو ويٺو هو.

۷- **پيرڳوٺ:** هتي پير محمد راشد روضي ڌڻي طالبن کي حق جي راهه ڏسي رهيو هو.

انهن سڀني درگاهن سان درازن جي درگاهه جو سهڻو سلوڪ هو.

ٻيا فاروقي شاعر

درازي درويشن ۾ قديم زماني کان ڪيترائي عالم، فاضل ۽ شاعر ٿي گذريا آهن، جن جو ڪلهوڙن توڙي ٽالپرن جي دؤر ۾ وڏو مان ۽ مرتبو هو. هنن خاندان جي پارسي شاعرن مان پهريائين ذوق ۽ حقيري جا نالا ملن ٿا. انهن جي شعر جو نمونو مليو آهي، پر وڌيڪ احوال ڪونه ٿو ملي. حضرت سچل سرمست به کين ديوان آشڪار ۾ ياد ڪيو آهي:

بسی شاعر نهاں شد آشڪارا، کجا ذوقی کجا رفتہ حقیری

انهن کان سواءِ ٻين شاعرن جا نالا به ملن ٿا، جهڙوڪ: آخوند عبدالقوي تخلص طالع يا قوي طالع، خواجہ محمد حافظ

عرف ميان صاحبڏنو، ميان عبدالحق، سخي قبول محمد اول، محمد حيات حاتم، گل محمد، عبدالهادي، محمد صالح، باغ علي، محمد نشان، خوش محمد، آخوند خان محمد ۽ نور علي. ميان صاحبڏني جي هڪ ڪافي نموني طور هت ڏجي ٿي:

- ۱- ووڙيان چو وٺڪار، جيڏيون آهي جيءَ ۾.
- ۲- صحيح سڃاڻم سرتيون، دل ۾ آ دلدار.
- ۳- ڪاڪيون آهي قلوب ۾، ڪيچ ڏٺي ڪوهيار.
- ۴- ناحق وندر چو وڃان، پاڪر ۾ پوتار.
- ۵- ونحن اقرب اوڏڙو، لڏم لالڻ يار.
- ۶- ساهئون اوڏو سپرين، ڪوھم پڇان پيو پار.
- ۷- صاحبڏني سمجهيو، تن اندر تڪرار.

درازي درگاهه جي طالبن مان به ڪيترائي شاعر ٿي گذريا آهن، جن پنهنجي شعر جي ذريعي صوفيانه خيالن جو اظهار ڪيو. انهن مان محمد چنجهه آڄڻ، فقير نانڪ يوسف، غلام حيدر شر، فقير محمد صالح، گهرام فقير، سيد خير شاه، فقير عبدالرحمان پٺاڻ، ايسر فقير، آغا غلام نبي صوفي، سردار بهادر محمد بخش ڪوجهي ۽ قاضي علي اڪبر درازيءَ جا نالا قابل ذڪر آهن.

سچل سرمست جون تصنيفون

فارسي تصنيفون: فارسي شعر ۾ سندس هيٺيون تصنيفون مليون آهن:

ديوان آشڪار: هي ديوان پهريون ڀيرو مير علي مراد خان ٽالپور والي رياست خيرپور، نولڪشور پريس مان ڇپائي شايع ڪيو. ان کان پوءِ آغا غلام نبي صوفي مرحوم، ولبداس گاجرا جي مالي مدد سان ڇپائي شايع ڪيو. ٽيون ڀيرو لالا مڪند لعل صاحب ڇپايو.

ديوان خدائي: هن ديوان ۾ ”خدائي“ تخلص آندو ويو آهي. هن جا فقط نَوَ غزل ملي سگهيا آهن، جيڪي محترم قاضي علي اڪبر صاحب مثنوي ”رازنامہ“ سان گڏ شايع ڪيا آهن.

مثنويون: حضرت سچل سائينءَ تصوف جي تعليم ڏيڻ لاءِ فارسي ۾ ڪيتريون ئي مثنويون لکيون آهن، جن ۾ وحدت الوجود جو فڪر دليلن ۽ مثالن سان سمجهايو ويو آهي. اهي مثنويون محترم قاضي علي اڪبر درازي سنڌيءَ ۽ اردو ترجمن سان ڇپائي شايع ڪيون آهن. ڊاڪٽر عطا محمد حامي مرحوم انهن جو منظوم سنڌي ترجمو ڪيو آهي. انهن مثنوين جا نالا هي آهن:

رهبرنامہ، وحدت نامہ، تارنامہ، عشق نامہ، درد نامہ، گدازنامہ رازنامہ ۽ وصلت نامہ.

نڪتہ تصوف: هي فارسي نثر ۾ هڪ تحرير آهي، جنهن ۾ طالب کي سلوڪ جي راهه جي تلقين ڪيل آهي. محترم قاضي صاحب اها تحرير هڪ قلمي ڪتاب تان نقل ڪري، پنهنجي اردو ڪتاب ”سچل سرمست - شاعر هفت زبان“ ۾ ڏني آهي.

فارسي شاعريءَ جو جائزو: حضرت سچل سر مست فارسي زبان جو پرگو ۽ بلندپايه شاعر آهي. سندس فارسي شعر جي مطالعي مان معلوم ٿئي ٿو، ته هن ڪليات عطار، ديوان شمس تبريز، مشوي مولانا روم، ديوان احمد جام، زنده پيل ۽ آثار جامي جو گهرو مطالعو ڪيو هو. عطار لاءِ عقيدت جو اظهار هن طرح ڪري ٿو:

اے صبا بامسا حقيقت شهر نيشاپور کن
ميکنم قربان بران خساڪ زمين اين جان و تن
خواه از عطار گان محب در پير مغان است
از ولي الفقه دعائي آشڪارا خويشتن

حضرت خواجہ احمد جام زنده پيل جو ذڪر هن طرح آندو اٿس:

من شدم عاشق بنام آشفگان،
ره رفيق خواجہ احمد جام ماست.

سندس فارسي شعر ۾ هر هنڌ هم اوست جو نظريو ڪارفرما آهي. ڪيترين ئي جاين تي مستي، بيخودي ۽ استغراق واري حالت ۾ اناالحق جو نعرو هنيو اٿس. سندس رڳ رڳ مان اهائي تنوار ٿي آئي:

الفارني في الله والباقي بهي - من نيستم والله بالله من نيستم
شفيع احمد علوي مرحوم، سچل سائينءَ جي ”ديوان آشڪار“ بابت صحيح لکيو آهي ته:

”ديوان آشڪار سچو شاعر جي جذبهءِ مستي، سوز و گداز، رقت، وجداني ذوق، فنا، عبوديت، استغراق، تجليات معرفت، ذوق فنا في الوجود سان لبريز ۽ معمور آهي. ان جي سمجھڻ ۽ سندس باريڪين، رمزن ۽ اسرار کان لطف اندوز ٿيڻ لاءِ هڪ خاص ذوق نظر جي ضرورت آهي، جا ڪاملن ۽ پاڪ نفسن کي مليل هوندي آهي.“

سچل سائينءَ جو شعر وجد، مستي ۽ بي خوديءَ جو آئينہ دار آهي. چوي ٿو:

من باو مست يار مست بما - تاڪم از عهد داد دست بما
دوست را مونسي وهـم نفس - چند ايامها گذشت بما
آشڪارا توشاد باش صنعم - عهد نام وفا نوشت بما

هن شعر تي تبصرو ڪندي شفيع احمد علوي مرحوم لکيو آهي:

”مٿين شعرن ۾ الستي عهد ۽ ميثافي قول جي يادگيري ڏياريل آهي ۽ اڳوڻي پرمسرت زندگي ۽ وصال جي ڏينهن ۽ ان جي سهڻين ڳالهين کي ساريندي لطافت ۽ شيريني مخصوص آهي، جا عراقي، جاسي، عمادالفيقه ڪرماني جي ڪلام ۾ ملي ٿي.“

حضرت سچل سرمست جيتوڻيڪ وحدت الوجود جي فڪر جو ترجمان ۽ اناالحق جو نعرو هڻندڙ آهي، ان جي باوجود کيس شرع لاءِ بيحد عزت ۽ احترام آهي، چوي ٿو:

از شرع رومتاب گرمردی - غوث و قطب و ڪنند سلام

مطلب ته حضرت سچل سرمست جي ديوان آشڪار جو سمورو شعر وحدت الوجود، پاڻ سڃاڻڻ، الاهي عشق، ذوق عبوديت ۽ فنافي الله جهڙن روحاني مضامين سان مزين آهي. هو پنهنجي روحاني واردات ۾ بيان ڪري ٿو، ته طالب کي تلقين ڪري ٿو، ۽ سلوڪ جي راه ۾ رهنمائي به ڪري ٿو. فني ۽ معنوي لحاظ کان به سندس شعر اعليٰ درجي جو آهي. غزلن ۾ تغزل آهي، حسن و جمال جو جلوو آهي ۽ هجرو وصال جو تذڪرو آهي. امنگن ۽ احساسن، جذبن ۽ خيالن کي اهڙو ته عمدو ۽ اثرائتو بنايو اٿس، جو ٻڌندڙ ۽ پڙهندڙ بي اختيار ٿيو وڃي. ان کان سواءِ شعر ۾ غضب جي

مجاڪاڪا ۽ رواني آهي، دلڪشي ۽ اثر انگيزي آهي، كيف ۽ مستي آهي، بيخودي ۽ بيباڪي آهي، نازڪ خيالي ۽ فڪر جي گهرائي آهي.

سچل سائينءَ جي مثنوين ۾ به تصوف جا اونها اسرار بيان ڪيا ويا آهن. انهن مثنوين ۾ وحدت الوجود ۽ هم اوست، فنا ۽ بقا، مجاهدي ۽ وجد، تسليم و رضا، زهد ۽ تقويٰ، صبر ۽ شڪر، عالم خلق ۽ عالم اسر، ذات ۽ صفات، تنزيه ۽ تشبيھ، جهڙا نازڪ صوفيانہ مسئلن تي نهايت اثراتي نموني، دليلن ۽ مثالن سان بحث ڪيو ويو آهي. خاص طرح سان وحدت الوجود کي سمجھائڻ لاءِ ڪيترائي دليل، مثال ۽ قرآن شريف جون آيتون چڱي چڱي تي آنديون ويون آهن. رواني ۽ سادگي مثنوين جون خاص خوبيون آهن.

مثنوي ”وحدت نام“ ۾ چوي ٿو ته، حسن ظهور پذير ٿيو، جنهن جي جلوي سان درو ديوار روشن ٿي ويا. اندر به محبوب آهي، ته ٻاهر به محبوب. ذري ۾ به انهيءَ کي ئي ڏسي سگهجي ٿو. سمورا راز بي نقاب ٿي ويا، انهيءَ ڪري خوديءَ کي ختم ڪري ڇڏو:

جلوه حسن پديدار، تجلی درو ديوار، درون بيرون دلدار،

به هر ذره ديدار، عيانست هم اسرار، من و مائي بگذار

”تار نام“ ۾ پهريائين تار جي پرسوز آواز جو تاثير

بيان ڪري، پوءِ تار جي آتم ڪهاڻي آندي اٿس. ان ۾

تار ٻڌايو آهي، ته جڏهن مون سختيون سٺيون، ۽ باهه جي

تو ۽ هٿوڙن جي ڌڪن مان نڪتس، ان کان پوءِ ئي مان

يار جي هٿن تائين پهتس. تار چوي ٿي:

صد هزاراں رنج و محنت ديده ام

پس بدست يار خود برسيده ام

آمد م اڪنون بدست يار خويش

می سرايد او مرا شب و روز پیش.

مڻھوئي ”گدازنامہ“ ۾ ھڪ ھنڌ چوي ٿو، تہ انھيءَ ذات جو جلوو تو ۾ ئي آھي. انھيءَ مڻيءَ جو ڀردو لاءِ، يعني پنھنجو پاڻ فنا ڪر، تہ انھيءَ جمال جو جلوو پسين:

اين حجاب گل بڪش بيني فدا
آن فدا پنھان شدہ اندر روا

”رھبرنامہ“ ۾ سلوڪ جي راھ جي سمجھائي ڏني اٿس. ھو چوي ٿو، تہ معرفت جي منزل جو منڍ عشق آھي. ھو چوي ٿو، تہ جيڪا دل عشق کان خالي آھي، اھا ويران آھي. اھا دل نہ آھي، پر پاڻي ۽ مڻيءَ جو مجموعو آھي:

ھست بجز عشق ڪم ويرانہ دل

آن دل نبود مگر از آب و گل

”عشق نامہ“ ۾ عشق جي فضيلت ۽ اھميت تي وڌيڪ وضاحت سان روشني وڌي اٿس. سندس نظر ۾ عقل، عشق کان سواءِ بي معنيٰ آھي. انھيءَ ڪري ھو عشق کي بادشاھ ۽ عقل کي ان جو سپاھي ٺھرائي ٿو ۽ ان کي سندس در جو دربان ٻڌائي ٿو:

عشق شاھ است و عقل دربان او

اين سپاھي يڪ بود سلطان او

درد، عشق سان لازم ۽ ملزوم آھي. ”درد نامہ“ ۾ چوي ٿو تہ تون مرد آھين، تہ بي درد نہ ٿئي، ڇاڪاڻ جو جيڪڏھن توکي درد ناھي تہ تون مردہ آھين:

بيدرد مباح گھر تو مردی

دردی نہ تراست دان کہ مردی

مڻھوئي رازنامہ ۾ وحدت الوجود جي فڪر کي ڪيترن ئي مثالن ۽ دليلن ذريعي سمجھايو اٿس. ھو چوي ٿو تہ ھيءَ ڪثرت، وحدت جوئي ڀرتوو آھي. ان لاءِ ھو مثال ڏئي ٿو، تہ سون مان ڪيترائي زيور جڙن ٿا، جن تي مختلف نالا پون ٿا، پر سڀني ۾ ساڳيوئي سون آھي:

ڪڙ طلا گردند زيور صد هزار
 شد بهر يڪ نونو اسم وار
 انهيءَ ڪري هو چوي ٿو، ته وحدت ۽ ڪثرت
 هڪ آهي: اندر هم وحدت بداني اءِ پسر
 ڪثرت وحدت يڪه دان سربر
 مثنوي وصلت نام ۾ انهيءَ ڳالھ تي زور ڏنو اٿس،
 ته ڪثرت ۽ وحدت کي جدا جدا ۾ ڪري نه سمجه. انهيءَ
 ڪري هو تلقين ڪري ٿو ته، دوئي ترڪ ڪر ته توکي
 معرفت جي منزل حاصل ٿئي:

دو مٿين گر مرد راهي اءِ پسر
 تا شوى در راهِ معني معتبر
 مثنوين ۾ نبي ڪريم صلي الله عليه وسلم جي ثنا ۽ صفت
 بيان ڪئي اٿس، ۽ ان سان گڏ اصحاب ڪرام، اولياءِ عظام
 ۽ سلف صالحين جي توصيف به بيان ڪئي اٿس. مثنوي
 وحدت نام ۾ چوي ٿو:

مصطفى و مرتضيٰ هر دو يڪه ست
 در ابوبڪر و عمر کس را شڪي ست
 سر احمد بود عثمان در جهان
 احمدش گفته رفيقي فسي الجنان
 مثنوي وحدت نام جو فڪري جائزو الڳ ڏنو پيو وڃي.

اردو شعر: سچل سائينءَ جا پنجاه ڪافي نما اردو غزل
 مليا آهن، جيڪي مرزا علي قلي بيگ واري رسالي ۾ سنڌي ۽
 سرائڪي ڪلام سان گڏ آيل آهن. ان کان پوءِ مولانا حڪيم
 محمد صادق جي مرتب ڪيل ”سرائڪي ڪلام“ جي آخر ۾
 ڏنا ويا آهن. هن ڪتاب ۾ سچل سائينءَ جي اردو ڪلام ۾
 ردوبدل ڪئي وئي آهي ۽ ان کي جديد اردو غزل جي
 صورت ۾ آڻڻ جي ڪوشش ڪئي وئي آهي. اها ڳالھ محققن
 توڙي سچل سائينءَ جي طالبن جي نظر ۾ نامناسب آهي.

اردو ڪلام جي زبان قديم اردو آهي، جيڪا وٺي ڏکني ۽ ٻين قديم دور جي اردو شاعرن جي شعر جي زبان آهي. جن ۾ سين/سون/سيتي وغيره لفظ ملن ٿا، جيڪي هينئر متروڪ آهن. فني لحاظ کان جيتوڻيڪ غزل جي فني تقاضائن جو خيال رکيو ويو آهي، پر ان ۾ ڪافي جو رنگ غالب آهي. مضمون ساڳيو صوفيانو آهي. وحدت الوجود ۽ هم اوست جو ذڪر آهي، ۽ نفی ۽ اثبات، فنا ۽ بقاء، حال ۽ قال جهڙا باريڪ مسئلا ۽ اسرار و رموز بيان ڪيا ويا آهن. ان کان سواءِ حسن و عشق ۽ هجر و وصال جو بيان به پراثر نوع ۾ آندو ويو آهي. جمال جي جلوي جو بيان هڪ هنڌ هن طرح آندو اٿس:

ويکهن سڀني فهم و عقل هم سون اڙگيا
وه زلف و پيچ و پيچ مين مستانه هورها هون
معشوق آج سر پر چيرا بناڪي آيا
مين اس حسن شمع پر پروانه هو رها هون

سرائڪي ڪلام: حضرت سچل سرمست سرائڪي زبان جو باڪمال شاعر آهي. سندس سرائڪي ڪلام ۾ فن ۽ فڪر جون خوبيون به آهن، ته ان ۾ زبان ۽ محاورن جون نزاکتون به نظر اچن ٿيون. سرائڪي زبان جي بلندپايه شاعر حضرت خواجہ فرید سندس سرائڪي ڪلام مان استفادو ڪيو آهي. سندس ڪيترين ئي ڪافين ۾ حضرت سچل سرمست جي تتبع ڪيل نظر اچي ٿي. زبان ۽ محاورن جي لحاظ کان به حضرت سچل سرمست جو سرائڪي ڪلام قابل قدر آهي، ڇاڪاڻ جو منجهس ٿيٺ ۽ خالص سرائڪي لفظ ۽ محاورا نهايت حسن ۽ خوبيءَ سان استعمال ڪيل آهن. اهوئي سبب آهي جو بلاشبہ سند ۽ ملتان جي سرائڪي شاعرن جو سرتاج الشعراء آهي.

سرائڪي ڪلام جو بنيادي مضمون به وحدت الوجود آهي. هو چوي ٿو، ته مون ۾ ان ذات جو جلوو آهي. فرمائي ٿو:

ميڏڙي دل وچ يار پٽ ديان پينگهان پايان وو
آپي جهوڻي، آپ جهوڻا وي ڏيندا لوڏي لڪ هزار
هو هم اوست کي نهايت ڪولي بيان ڪري ٿو، ۽
منصور حلاج ۽ شمس تبريزي کان متاثر نظر اچي ٿو:
اسان ڏي جاکون لڳڙي، هوائے شمس تبريزي،
آهين جاتي مٿن آيا هان جتان خاصا دي خونريزي،
ويکو منصور ڪون عشق ڪيتا سردار آويزي،
اٿان مٿن ره گهي مدت آکيا برهاڪ برخيزي،
ويکو يارو عاشقان تي ڪيتي هي عشق انگيزي،
اصل محبوب دي آهي، سچو به خوب پرويزي.
انالحق جي آواز آلاپڻ جي باوجود عاجزي ۽ انگساري
جو اظهار به ڪري ٿو:

تيمڙي در زاري زاري، الله ميڏي آهي آهي،
مٿن نمائي عيبن هاڻي، تسار تسادي تاري تاري،
نال تسادي روز اول تو، يار اسادي ياري ياري،
حال اسادي دي دلبر سائين، سڌ تنا ڪون ساري ساري.
سچل سائينءَ کي سرائڪي زبان تي وڏو عبور حاصل هو.
رشيد لاشاري مرحوم صحيح لکيو آهي:

”سچل سرمست کي سرائڪي يا پنجابي تي ايترو عبور
حاصل هو، جو زنانا محاورا ۽ زنانا جذبات به اهڙي رنگ
سان پيش ڪري ٿو، جو خود اتان جا رهاڪو به ڏندين
اگر يون وجهي رهجي وڃن ٿا.“

سنڌي شعر: سنڌي شعر ۾ حضرت سچل سرمست
فن توڙي فڪر جي لحاظ کان عظيم به آهي، ته منفرد به.
سنڌي شعر جو بنيادي ۽ اهم مضمون به تصوف آهي.

وحدت الوجود ۽ هم اوست جا مختلف مسئلا نهايت وضاحت سان وڏي بيباڪيءَ سان بيان ڪيا اٿس. ان سان گڏ حسن و عشق ۽ هجر و وصال جو بيان به ڀر ڀر ۽ پر اثر ۽ پر درد نوع ۾ بيان ڪيو اٿس. وچوڙي جا ورلاپ هن طرح بيان ڪري ٿو:

چشم جي چمڪار، ساه منهنجو سوگهو ڪيو،
ويهي واٽرين تي، رٿان زاروزار،
هوت اڱڻ اچ ھيڪار، اڱڻ آسروند جي.

هن دنيا ۾ اوندهه به آهي، ته سوجھرو به، رات به آهي، ته ڏينهن به، ڏک به آهن ته سک به. سچل سائين زندگيءَ جو فلسفو سمجھائيندي چوي ٿو ته ڏکڻ مان سک حاصل ٿين ٿا. فرمائي ٿو:

ڏکڻ منجهان سک، مون تا لڏا جيڏيون،
ڏوريندي ڪي ڏک، سونهان ٿيڙا سڄڻا.

اهڙيءَ طرح سچل سائين زندگي ۽ زندگيءَ جي مسئلن ۽ تقاضائن جو تجزيو ڪري، اسان کي سمجھايو آهي ته انسان جي فلاح ۽ بهبود انهيءَ ۾ آهي، ته هوروحانيت جي راه اختيار ڪري پنهنجي نفساني خواهشن کي ختم ڪري، پنهنجي حقيقت هٿ ڪري. ان کان پوءِ کيس معلوم ٿيندو ته ذات مطلق جو جلوو منجهس ئي آهي. انهيءَ ڪري هو اسان کي تنبيهه ڪري ٿو، ته وحدت ۽ ڪثرت ۾ ويڇو نه وجهه. اها پيائي ختم ڪر ۽ پنهنجو پاڻ فنا ڪر، ته واحد سان تنهنجو وصال ٿئي:

پيائي ٻانهي چڏ، آءُ تون احديت ۾،
لحمون دمئون لڏ، تان پاڪائي پاڪ ٿئي.

سچل سائين سنڌ ۽ سنڌي تهذيب ۽ تمدن جي تصوير به آندي آهي. قديم زماني ۾ سنڌ، خاص طرح سان ٿر جو دارومدار مينهن تي هوندو هو. مينهن جي وسڪار ۽ ان کان پوءِ سرسبزي ۽ شادابي جي تصوير هن طرح بيان ڪئي اٿس:

عالم کي آگاه، سارنگ ڪندو آئيو،
گرڙ جيئن گوڙيون ڪري، ڪاهيون اچي ڪاه،
وايوءَ سان وارا ڪري، ٺاهيون اچي ٺاه،
وسايائين وڌڙو، واٽن تي واه واه،
گلڌاريون ۽ گاه، پٽن تي پڌرا ٿيا.

روجهه پهاڙي ٻئون آهي. هي جانور به مينهن جي
ڪري خوش ٿئي ٿو، ڇاڪاڻ جو مينهن نه پوندو آهي، ته
پاڻي ۽ گاه لاءِ پئي واجهائيندي آهي. انهيءَ ڪري مينهن نه
پوڻ جي حالت ۾ پنهنجي جوءَ ڇڏي ڪنهن وسوڙ ڏانهن
هلي ويندي آهي. وري جڏهن مينهن پوندو آهي، ته پنهنجي
وطن ورندي آهي. ان جي واپس ورتل جو ذڪر حضرت
سچل سرمست هن طرح ڪيو آهي:

ماتر مينهن پيان، روجهان موٽي آيون،
اوسر سندا ڏينهڙا، وسري سڀ ويان،
ٿاڻا ٿر ٿيان، ٿيون ٿيون گڏيون.

سند ۾ ڪانگ کي پرينءَ ڏانهن پيغام نيندڙ تصور
ڪيو ويندو آهي. حضرت سچل سرمست به ڪانگ جو قدر
ڪري ٿو، ۽ پڪيءَ جا پَرَ موتين سان مرصع ڪرڻ گهري
ٿو، ڇاڪاڻ جو هو کيس پرينءَ جو پيغام پهچائي ٿو:
پڪيءَ سندا پَرَ، ڪريان مرصع موتين،
جو آئي عجيب ڏهن، ڏئي خوب خبر،
پينرڙي مون پَرَ، شال وينو ڪري وائون.

سچل سائينءَ سند جي رومانوي داستانن جهڙوڪ: سورث
راءِ ڏياچ، نوري ڄام تماچي، سسئي پنهنون ۽ مومل راڻو تي
تمثيلي شعر به چيو آهي. ان کان سواءِ پنجابي رومانوي داستان
هير رانجهو جي تمثيل ۾ به پنهنجا خيال ۽ جذبات بيان ڪيا
آهن. رانجهي جي سير جو ذڪر ڪندي چوي ٿو:

چڏي چاهم چناب جو، راوي ڏانهن رويو
 مرليون سرليون ونجهليون، وڄائيندو ويو،
 ٿاڻيڪو ٿيو، سو ٿانگو نورنگ پُر ۾.

هن مان معلوم ٿيندو ته هو جنهن قصي جي تمثيل آئي
 ٿو، ان سان واسطو رکندڙ ماڳ ۽ مڪان، آثار ۽ اهڃاڻ به
 صحيح نموني بيان ڪري ٿو. مومل راڻي جي قصي سان ڪاڪ،
 ڪاڙي، لڊاڻي، راڻي ۽ ڍٽ جو تعلق آهي. اهي ماڳ مڪان
 ۽ ڪردار هن طرح آئي ٿو:

ڪاڪ نه ويا ڪاڙي، نڪي لڊاڻي،
 نڪي ڍريا ڍٽ تي، جتي رنگ رکيو راڻي،
 ٿاڪيا تنهن ٿاڻي، جتي مون تون ٺاه ڪا.

سسئيءَ جو ذڪر ڪندي، وندر واري واٽ جا ڏک ۽
 ڏاکڻا هن طرح بيان ڪري ٿو:

وندر جي ئسي وٿن ۾، زور ڪري زاري،
 چڏي ويا چپرڀين، ڏوٻڻ هيءَ ڌاري،
 هڪ واڇوڙا واٽ تي، ٻي وسي ٿي واري،
 برهه آهي باري، هيءَ هيءَ هوتياڻن جو.

نوري ۽ ڄام تماچي ۾ سهائن جي رهڻي ڪهڻيءَ جو
 نقشو هن طرح چٽيو اٿس:

ڏٺ جنين ڏوڙا، پهرڻ پاپوڙا تنسين،
 پيٺا وڃن تن جاءِ، گپ اندر گوڏا،
 سو پٽن جي پينگهن ۾، تن لال ڏئي لوڏا،
 اهي آڻيون اوڏا، ٿو وير وهائي وٽ ۾.

سورٺ راءِ ڏياچ ۽ ٻيجل جي ساز جي آواز جو اثر هن
 طرح ظاهر ڪري ٿو:

ڪوٽان جاجڪ جان، ڪڍي منگتي سهڙ،
گهر گهر ٻڌي گهوٽ جي، رودن سنڌي رڙ،
لوڪن لڳي ٻڙ، ٻڌي پيچل ٻوليون.

مطلب ته سچل سائينءَ جو شعر فڪر توڙي فن جي
لحاظ کان قابل قدر آهي ۽ سنڌي شعر جي ارتقا ۾ وڏي
اهميت رکي ٿو، ڇاڪاڻ جو ان ۾ جدت به آهي، ته انفراديت به.
پوين سنڌي شاعرن سچل سائينءَ جي تتبع ڪئي آهي.

سچل جو سنيھو

سر مست سائين ساڃاه جو شاعر آھي. ھو انسان جي شرف ۽ شان جو قائل آھي. سندس ڪلام ۾ رندي ۽ بي باڪي آھي، مستي ۽ ڪيف آھي، انتظاري ۽ بيقراري آھي. ڪڏھن سراپا سونھن آھي، تہ ڪڏھن وري سونھن جي ساراھ ۾ ڏاھي ٿي نہ ٿو. ڪڏھن محبوب ۾ محو ٿي محويت ۾ اچي ٿو، تہ ڪڏھن وري محبوب وٽ ملتجي آھي. ڪڏھن ڪائنات جا اسرار ورسوز بيباڪيءَ سان بيان ڪري ٿو، تہ ڪڏھن وري حيرت جي مقام ۾ مستغرق آھي، ڪڏھن وڏي واڪي چوي ٿو:

ٻانهون ڀانءِ مَ پاڻ - تونھين مالڪ مالڪ جو

ڪڏھن وري غور و فڪر ڪندي، حيرت جي حد ۾ اچي نہايت بيباڪيءَ سان چوي ٿو:

اسين آھيون! ڇا اسين آھيون!؟

ٻيلي، نہ ٿا ڄاڻون، ڇا اسين آھيون.

ھو غور ۽ فڪر جو شاعر آھي، ۽ اعليٰ فڪر پيش ڪري ٿو. سندس سوچ تمام مٿانھين آھي، جنھن ۾ خيال ۽ فڪر جي آزادي آھي، انساني زندگي، مزاج ۽ فطرت جو تجزيو آھي. سندس خيال ۽ فڪر صرف تصوراتي نہ آھي، پر ان جي ھڪ عملي صورت پيش ڪندي، تلقين ڪري ٿو ۽ پيغام پھچائي ٿو. پر افسوس جو سندس پيغام کي ڀر ڪڍ وارا ڪونھن، انھيءَ ڪري پاڻ چٽي ويو آھي:

ڪنهن سان ڪيم نه ڪل،
جو سودو آندم پاڻ سان.

- ۱- سودو ڪنهن نه پڇيو، آيس ۾ مشڪل،
- ۲- گران قيمت کون سڀئي، موٽيا تنهن مهل،
- ۳- ميٽرو موٽڻ تي ڪري، عالم ڪئي اچل،
- ۴- حال ڏسي تا هن جو، جيئرو منجهه جنجل،
- ۵- ڏوھ نه مون کي ڪوڏيو، پئي خلق منجهه خلل،
- ۶- ”سچو“ سرفراز ڪيو، آئي سو عشق اجل.

حضرت سچل سرمست پنهنجو فڪر ۽ پيغام بيان ڪرڻ وقت ڪيترين جاين تي قرآن شريف جون آيتون به مثال طور آنديون آهن، ۽ انهن جي صوفيانہ سمجهاڻي به ڏني آهي. آدم جي تخليق ۽ فطرت تي روشني وجهندي مثنوي عشق نام ۾ فرمائي ٿو:

- ۱- آن كمء الي اعلم است آگاه زد،
هر چو مالايعلمون رمزي شود.
- ۲- هر ظلوماً قتل جهولاءِ ڪاراوست،
آگهي يا بي ازايت فرموده است.
- ۳- از ظلوماً قتل كردن نفس خویش،
از جهولاءِ بگذرد از خویش و بیش.

معني:- ۱- قرآن حڪيم ۾ آدم کي خلق جي سلسلي ۾ الله تعاليٰ بلائڪن کي فرمايو آهي: ”اني اعلم مالايعلمون“ (تحقيق آڻ اهو ڪجهه ڄاڻان ٿو جو اوهين نه ٿا ڄاڻو.) هن بيت ۾ انهيءَ آيت ڏانهن اشارو ڪري سرمست سائين فرمائي ٿو: ”آها رمز مون کي معلوم آهي، جنهن جي اوهان کي خبر ڪانهي.“

۲- آدم جي فطرت بابت قرآن حڪيم ۾ آيو آهي: ”پيشڪ اسان آسمانن، زمينن ۽ جبلن کي پنهنجي امانت

پيش ڪئي، ته انهن ان کي ڪٺڻ کان انڪار ڪيو، ۽ هو ان کان ڊڄي ويا، ان کي انسان ڪنيو، بيشڪ هو وڏو ظالم ۽ جاهل آهي.

انهيءَ حقيقت ڏانهن اشارو ڪري سچل سائين فرمائي ٿو: ”ظلم ڪرڻ ۽ جهل ڪرڻ سندس ڪم آهي. تون هن جي انهيءَ فرمودي مان واقف ٿي.“

۳- ظلوماً مان مراد آهي پنهنجي نفس کي مارڻ، جهولاءِ جو مطلب آهي، پنهنجو پاڻ کي وسارڻ.

ان مان واضح ٿيندو ته سندس فڪر جو ساخت قرآن حڪيم ۽ اسلامي تصوف آهي. مثنوي ”وصلت نامہ“ ۾ انهيءَ ڳالهه جي وضاحت ڪندي ڄاڻايو اٿس، ته قرآن مجيد هڪ دقيق، ڪامل ۽ مڪمل ڪتاب آهي. ان سان گڏ چيو اٿس ته: ”مون قرآن مجيد جا مختلف تفسير پڙهيا آهن، ۽ قرآني تعليم جي روح کان واقف ٿيو آهيان.“ ان کان پوءِ پنهنجي تعليم جو مقصد بيان ڪندي چيو اٿس ته: ”سالڪن چيو، ته قرآن ڪريم جو اصل مطلب ۽ مفهوم بيان ڪر.“ مثنوي وصلت نامہ جا اهي بيت هيٺ ڏجن ٿا:

۱- باز قرآن مغلق ست و بڪمال،

توچم داني تا چم گفتم ذوالجلال.

۲- هن هم تفسير قرآن آن خوانده ام،

مغز قرآن را ازان برخوانده ام.

۳- باز فرمودند ره بينان مرا،

تابگويم اصل راؤ مغز را.

معني: ۱. قرآن مجيد هڪ دقيق، ڪامل ۽ مڪمل

ڪتاب آهي. توکي ڪهڙي خبر ته الله تعاليٰ ان ۾ ڇا فرمايو آهي.

۲- مون قرآن شريف جا تفسير پڙهيا آهن ۽ ان جو اصل

مطلب ۽ مفهوم سمجهيو اٿم.

۳- طريقت جي سالڪن مون کي چيو آھي تہ مان قرآن شريف جو اصل مطلب ۽ مفھوم بيان ڪريان.

حضرت سچل سائينءَ جي شعر جو مضمون بنيادي طرح ٻن ڀاڱن ۾ ورھائي سگھجي ٿو: وحدت الوجود ۽ حسن و عشق. هن هيٺ انهن عنوانن تي سچل سائينءَ جي شعر جي روشنيءَ ۾ بحث ڪجي ٿو:

وحدت الوجود: وحدت الوجود صوفيائي ڪرام جو

هڪ اصطلاح آھي، جنهن ۾ حق سبحانه تعاليٰ جي توحيد ذاتي ۽ وجودي تي بحث ڪيو ويندو آھي. انهيءَ بحث جو خلاصو هي آھي تہ وجود حقيقي فقط هڪ آھي، ۽ اهو حق تعاليٰ جو وجود آھي. ان حقيقت کي لاموجود الالٰه چئي واضح ڪيو ويندو آھي. وحدت الوجود جن حقائق جي وضاحت ڪري ٿو، اهي هي آهن:

۱- وجود حقيقي هڪ آھي، يعني فقط خدا ئي موجود آھي، ۽ ٻيو ڪجهہ نہ آھي. هر شئي انهيءَ مان آھي، ۽ انهيءَ ۾ آھي، جيئن سمنڊ ۾ لهرون ۽ موجون، جن جو وجود حقيقي ناهي، پر اضافي آھي. حقيقت ۾ انهن جو فقط نمود آھي، جيڪو تعين جي ڪري آھي. تعين جو مڃڻ، موجن ۽ لهرن جي فنا آھي. تعينات يعني موجون ۽ لهرون مڃنديون رهنديون آهن، پر سمنڊ باقي رهندو آھي.

۲- وجود حقيقي ئي ذات آھي، ڇاڪاڻ جو جيڪڏهن اهي ٻئي جدا جدا حقيقتون هجن، تہ توحيد انهيءَ سرھي تي ئي ختم ٿي وڃي.

۳- وجود حقيقي هميشه کان آھي ۽ هميشه رهندو.

۴- هو واجب الوجود آھي، يعني پنهنجي ”هئڻ“ ۾ ڪنهن جو محتاج نہ آھي. هو پنهنجي ذات ۾ پاڻ قائم آھي، ۽ اهڙيءَ طرح هميشه رهندو.

۵- هو واحد ۽ لامحدود آھي. جيڪڏهن ان وانگر ٻيو وجود تسليم ڪيو ويندو، ته وجود حقيقي نه واحد رهندو، نه لامحدود.

۶- ان جون ٻه شاخون خاص آهن: تنزيه ۽ تشبيه. يعني اهوئي عالم تنزيه ۾ موجود آهي، ۽ اهوئي عالم تشبيه ۾ به جلوهر آهي.

۷- اهو حلول ۽ اتحاد کان پاڪ آهي، ڇاڪاڻ جو ان لاءِ ٻه ٻن وجودن جو تسليم ڪرڻ ضروري ٿيندو.

۸- اهو بي مثل آهي، ڇاڪاڻ جو مثل بنجڻ لاءِ به ٻئي وجود کي مڃڻو پوندو.

۹- ان جو ضد ڪونهي، ڇاڪاڻ جو ضد لاءِ به ٻئي وجود جو اقرار ڪرڻو پوندو.

۱۰- اهو بي جهت آهي، ڇاڪاڻ ته جهت ۽ پاسي مان به نه وجود پيدا ٿين ٿا.

۱۱- عالم جي ڪثرت ان جي احديت يا وحدت جي منافي نه آهي، بلڪ ڪثرت، وحدت مان ئي وجود ورتو آهي. انهيءَ ڪثرت ۽ وحدت ۾ ويڇو ڪيو ته ٻن وجودن کي تسليم ڪرڻو پوندو. انهيءَ ڪري وحدت ۽ ڪثرت هڪ ڪري ڄاڻجي.

سچل سرمست همه اوست ۽ وحدت الوجود جو وڏو مبلغ آهي، ۽ وڏي واڪي انا الحق جو نعرو هڻي ٿو. انهيءَ ڪري کيس ”سند جو منصور“ چيو وڃي ٿو. هو وحدت الوجود تي تمام گهڻو زور ڏئي ٿو ۽ ان کي مختلف ۽ معقول طريقن سان سمجهائي ۽ ذهن نشين ڪرائي ٿو.

انهيءَ ڪري کيس ”سند جو عطار“ سڏيو وڃي ٿو. هو چوي ٿو ته انهيءَ ذات واحد کان سواءِ ٻي ڪنهن به شيءِ کي حقيقي وجود ڪونهي. هو انهيءَ کي به شرڪ سمجهي ٿو، ته ”مان به آهيان، هو به آهي.“ يعني هر قسم جي شرڪ کان

انڪاري آھي، پوءِ اھو شرڪ في الذات ھجي يا شرڪ في الصفات ھجي، يا شرڪ في الافعال ھجي. ھو ھرھنڌ انھيءَ ذات جو جلوو جاري ۽ ساري محسوس ڪري ٿو. ھو سمجھائي ٿو تہ انسان جيڪڏھن پنھنجي اصل کي سڃاڻي، تہ کيس معلوم ٿيندو تہ اھا وٽ وٽس ئي آھي. ھو ٻڌائي ٿو، تہ انسان ۽ ڪائنات جي ڪثرت تي ويچار ڪبو، تہ اھا حقيقت ھٿ ايندي، تہ ڪائنات جي ھر شئي انھيءَ ذات حقيقي جو مظهر آھي، ڪا وٽ بہ ان کان وانجيل ڪانھي. ”سو پڙاڏو سو سڏ“، سچل سائينءَ جي سموري ڪلام جو مول مقصد آھي.

مولانا صوفي عبدالرحمان (۱) سنڌي لکڻوي پنھنجي ”ڪلمۃ الحق“ ۾ ڪلم طيب جي مفهوم ۽ مقصد تي نهايت تفصيل ۽ وضاحت سان لکيو آھي، ۽ شرڪ ۽ وحدت الوجود جي حقيقت بيان ڪئي آھي. ھو چوي ٿو تہ جڏھن اسان ڪلمو پڙھون ٿا، تہ ٻيائي يعني شرڪ جلي يا شرڪ في الوجود جو انڪار ڪريون ٿا. يعني اسان تسليم ڪيون ٿا تہ الله تعاليٰ جي ذات کان سواءِ ٻي ڪنھن بہ شيءِ جو وجود ڪونھي. الله تعاليٰ ڪلم طيب جي نزول سان ھر قسم جي شرڪ کان منع فرمائي آھي. پوءِ اھو شرڪ في الذات ھجي، يا شرڪ في الصفات ھجي يا شرڪ في الافعال ھجي. انھيءَ

(۱) مولانا صوفي عبدالرحمان سنڌي، اصل ۾ شڪارپور لکڻ۔ گوروھار جو ويٺل ھو. اسلامي ملڪن کان سواءِ برصغير پاڪ وھند جو سير و سفر ڪيائين، ۽ ڪيترن ئي بزرگن سان ملاقاتون ڪيائين. آخر لکنو جي ھڪ مسجد ۾ وڃي رھيو. وفات بہ اتي ڪيائين، ۽ اتي ئي مدفون ٿيو. سندس وفات سنہ ۱۸۲۹ع ۾ ٿي. وڏو عالم، فاضل ۽ صوفي ھو۔ وحدت الوجود جو قائل ھو.

شرڪ ڪان بچڻ لاءِ الله تعاليٰ قرآن حڪيم ۾ واضح طور فرمايو آهي:

”لاشريڪ له“ (الله جو ڪوبه شريڪ ڪونهي) انهيءَ آيت ۾ شرڪ تي ڪوبه شرط يا قيد لڳايل نه آهي. ان جي تشريح اها آهي، ته شرڪ ڪان مطلقاً انڪار ڪرڻو آهي. يعني وجود صفات، افعال، آثار، مطلب ته هر قسم جي شرڪ ڪان انڪار ڪرڻو آهي. حضرت علامه عبدالرحمان سنڌي لکنوي صوفي جي نظر ۾ اهو آهي وحدت الوجود. حضرت سچل سرمست جي ڪلام ۾ به هر هنڌ اهائي تات ۽ تنوار آهي، يعني هر قسم جي دوئيءَ جي نفی ۽ ذات مطلق جو اثبات. ملا نورالدين عبدالرحمان جامي (وفات ۱۴۹۲ع) پنهنجي ڪتاب ”لوائح“ ۾ لکيو آهي:

”اي طالب، توتي لازم آهي ته پنهنجو پاڻ کي پاڻ ڪان مخفي رک، ۽ جيڪا هستي ذاتي ۽ حقيقي آهي، انهيءَ ڏانهن مشغول ۽ متوجه ٿي. انهيءَ ڪري موجودات جا جيڪي به قسم آهن، ان جي جمال جا جيڪي به جلوا آهن، ۽ ڪائنات جا جيڪي به جزا آهن، ان جي ڪمال جو آئينو آهي. تون پنهنجي انهيءَ نسبت کي مشق ۽ رياضت سان انهيءَ درجي تائين پهچاء، جو اها حقيقي هستي تو ۾ مدغم ٿي وڃي، ۽ خود تنهنجي هستي، تنهنجي نظر کان غائب ٿي وڃي، تان جو تون جيڪڏهن پنهنجو خيال ڪرين ته عين انهيءَ جو خيال ڪرين ۽ پنهنجو ذڪر ڪرين، ته عين انهيءَ جو ذڪر ڪرين. مطلب ته اهڙيءَ طرح هڪ ٿي وڃين، جو اناالحق هوالحق جي حڪم ۾ داخل ٿي وڃي.“

ٻئي هنڌ لکيو اٿس:

”حق تعاليٰ جي حقيقت، ان جي هستي آهي. اهڙي هستي، جنهن ۾ ڪنهن هستيءَ جي گنجائش نه آهي، نه ان ۾ تغير ۽

تبدل جو امڪان آھي ۽ نہ عدد ۽ گھڻائيءَ جو گمان. سمورين حدن ۽ قيدن کان بالاتر آھي، ۽ عقل ۽ حواس ٻئي ان کي پنهنجيءَ گرفت ۾ آڻڻ کان معذور آھن.

انهيءَ ذات جون صفتون ظاهري طرح تہ غير ذات آھي، پر حقيقت ۾ عين ذات آھن. ملاجسي لکي ٿو:

”عقلي لحاظ کان صفتون بيشڪ ذات کان الڳ آھن، پر تحقيق ۽ حصول جي نڪتہ نگاہ کان عين ذات آھن. مثلاً عالم انهيءَ ذات جو نالو آھي، جنھن ۾ صفت علم ھجي، قادر انهيءَ ذات جو نالو آھي، جنھن ۾ قدرت ھجي، مرید انهيءَ ذات جو نالو آھي، جنھن ۾ ارادو ھجي: ۽ اھو يقيني آھي، تہ جھڙيءَ طرح اھي صفتون ھڪ ٻئي کان جدا آھن، اھڙيءَ طرح ذات کان بہ الڳ آھن. پر ان جي حقيقت تہ عين ذات ۾ ئي آھي، ان کان ٻاھران جو ڪو وجود ڪونھي.“

حضرت عبدالڪريم جيلي پنھنجي ڪتاب ”انسان ڪامل“

۾ لکيو آھي:

”ڄاڻڻ گھرجي تہ عظمت ھڪ باھ، علم پاڻي، قوت ھوا، ۽ حڪمت مٽي آھي. ھي اھڙا عناصر آھن، جن مان تنھنجو جوھر بنيو آھي، ۽ انهيءَ جوھر (يعني ذات يا تنھنجي حقيقت) جا ٻہ ٻھلو آھن: ھڪ ازل ٻيو ابد. ان لاءِ ٻہ وصفون آھن: پھريون حق، ٻيو خلق. ان جون ٻہ صفتون آھن: پھريون قديم، ٻيو حادث. ان جا ٻہ نالا آھن: پھريون رب، ٻيو عبد. ان جون ٻہ صورتون آھن: پھريون ظاھر، ٻيو باطن. ان جا ٻہ حڪم آھن: پھريون ھي تہ ھو پنھنجي لاءِ مفقود ۽ پنھنجي غير لاءِ موجود آھي، ۽ ٻيو ھي تہ ھو پنھنجي غير لاءِ مفقود ۽ پنھنجي لاءِ موجود آھي. ان جون ٻہ معرفتون آھن: پھرين ھي تہ ڪڏھن وجوہيت ۽ ۽ ڪڏھن سلبيت ھجي، ۽ ٻي ھيءَ تہ پھريائين سلبيت ھجي ۽ پوءِ وجوہيت ھجي.“

ان مان معلوم ٿيندو ته صوفيائي ڪرام جي نظر ۾
عالم ذات باري تعاليٰ کان علحده نه آهي، پر ان ذات
مطلق جي مظاهر جو نالو عالم آهي، اهو آهي: وحدت الوجود.
حضرت سچل سرمست به انهيءَ فڪر ۽ حقيقت جي وضاحت
ڪئي آهي. ان تي ئي زور ڏنو آهي، ۽ ان کي ئي ذهن نشين
ڪرائڻ جي ڪوشش ڪئي آهي. ان سلسلي ۾ جيئن ٻين
بزرگن پنهنجي فڪر جي وضاحت لاءِ قرآن شريف جون آيتون
شاهديءَ طور آنديون آهن، تيئن حضرت سچل سرمست به
اهي آيتون آنديون آهن، جهڙوڪ:

۱- هو الاول ولا آخر والظاهر والباطن

(اهوئي اول آهي، اهوئي آخر آهي، اهوئي ظاهر آهي،
اهوئي باطن آهي.)

۲- كل يوم هوفي شان

(هو هر لمحي هڪ نئين شان ۾ ظاهر آهي.)

۳- نحن اقرب اليه من حبل الوريد

(اسان ان (ماڻهو) کان ان جي شهم رڳ کان به وڌيڪ
ويجهه آهيون.)

۴- فايما تولوفتم وجي الله

(تون جيڏانهن به منهن ڪندين، اوڏانهن الله جوئي
منهن آهي.)

۵- وفي انفسم افلاتبصرون

(۽ توهان ۾ آهي، ۽ توهان ڏسي نٿا سگهو.)

وجودي تصوف جو علمبردار ۽ اناالحق جو نعرو هڻندڙ
منصور حلاج صوفيائي ڪرام وٽ تمام گهڻو مشهور آهي.
سڀني صوفين سندس ذڪر آندو آهي. اسان جو حضرت
سچل سرمست، منصور حلاج جي خيال ۽ اعلان سان متفق آهي:
چوي ٿو:

جتي ماڻهن ميٽر آءِ ٽي ناهيان،
سسي سنباهيان، پٺيءَ شاھ حلاج جي.

شيخ منصور حلاج بيهواوي (وفات ۳۵۹ھ) مشهور معروف
صوفي ٿي گذريو آهي، ۽ ڪنهن به تعارف جو محتاج نه آهي.
سندس نعرو ”انالحق“ اڄ تائين توضيح طلب رهيو آهي. فرانسيسي
مستشرق ”لوئي ميسنر“ حلاج بابت مفصل تحقيق ڪئي آهي،
۽ سندس ڪتاب ”الطواسين“ وڏي تحقيق کان پوءِ ۱۹۱۳ع
۾ پيرس مان شايع ڪرايو. ان ۾ حلاج چوي ٿو:

”جيڪڏهن مان پنهنجي وعدي (انالحق) کان ڦري
وڃان، ته مان به بهادرِيءَ ۽ جوانمردِيءَ جي ميدان مان
ڪڍيو ويندس.“

اڳتي هلي چوي ٿو:

”مون هينئر چيو آهي، ته حق کي نٿا سڃاڻو، ته ان جي
علامتن کي ته سڃاڻو. ان جي هڪ علامت ”مان“ آهيان.
انالحق (مان) حق آهيان يا منهنجو نفس ناظم حق آهي) ڇاڪاڻ
جو مان هميشه حق سان گڏ رهيو آهيان.“

حضرت سچل سرمست به وڏي واڪي ”انالحق“ جو
نعرو هڻي ٿو:

سوزگداز ۽ غم، مڙوئي معاف ٿيو،

مار دماين دم، عاشق انالحق جو.

منصور هڪ هنڌ چوي ٿو:

”حقيقت، حقيقت آهي، ۽ خلقيت خلقيت، خلقيت ترڪ
ڪريو، ته جيئن ”هو“ بنجي سگهو، ۽ ”هو“، ”اصل“ جي
اعتبار سان ”تون“ بنجي وڃي.“

حضرت سچل سرمست انهيءَ خيال کي ڪيترين ئي جاين
تي آندو آهي. نموني طور ڪجهه بيت ڏجن ٿا:

”تون“، هين سان، ”تون“ لپين، ”مان“ لپان ”تو“ سان،

”تون“، ”هي“، ”آءُ“ سڀهن، ”لا“ ۾ موجودات ٿي.

جي تو ڄاتو ”پاڻ“، ته آءُ ٻيو ڪو آهيان،
ڪنڌيءَ غرق گمان، ٻهلا انهيءَ ٻالھ ۾.

”مان“ جي حقيقت بيان ڪندي منصور چوي ٿو:
”عقل ۽ قياس جا غلامو! ائين نه مان هيٺر ”انا“ (مان)
آهيان، يا ڪڏهن هوس، مان هڪ ٻي هنر عارف آهيان، ۽
منهنجي هيءَ حالت خالص ۽ بي هنر نه آهي. جيڪڏهن مان
”هو“ ۾ رهندس، ته ”انا“ نه رهندي.“

حضرت سچل سرمست چوي ٿو:

معلوم ٿي مرشد کون، ٻي جا ٻجهي ٻالھ،
هن جي ڇا مجال، ”هو“ لپي ”هن“ سان.

حضرت سچل سرمست شيخ عطار کان به گهڻو متاثر آهي،
۽ سندس ذڪر پنهنجي شعر ۾ ڪيو اٿس. شيخ فريدالدين
عطار (وفات ۱۲۷ھ) پنهنجي ڪتاب ”منطق الطير“ ۾ فرمائي ٿو:
”معرفت باري جي صورت فقط هيءَ آهي، ته انسان
پنهنجي خوديءَ کي هستي مطلق ۾ گم ڪري:

”تو مباح اصلا ڪمال اين ست و بس
تو درد گم شو وصال اين ست و بس
تو درد گم شو صلوة آن بود
پرچہ آن نه بود فضوة آن بود.“

حضرت سچل سرمست فرمائي ٿو:

”پاڻ وڃاڻ نور نظر ۾، ته وسرئي ٻي آکاڻي،
فنا کون اڳي بقا نه ٿيندين، جيئن ٻارو ۽ پاڻي،
صورت منجهان ٿي ٻي صورت وڃون گرد اڏائي.“

وجودي فڪر جو وڏو شارح ۽ فيلسوف شيخ محي الدين
ابن عربي (وفات ۶۳۸ھ) آهي. سندس ٻه ڪتاب: فصوص الحڪم
۽ فتوحات مڪيه مشهور آهن.

حضرت سچل سرمست جو فڪر ابن عربيءَ جي فڪر ۽ شرح سان بہ مطابقت رکي ٿو. ابن عربي چوي ٿو تہ وجود مطلق ھڪ آھي. فقط اھوئي موجود آھي. ھر ٻي شيءِ فقط ان جو مظهر آھي. انهيءَ ڪري عالم ۽ اللہ ھڪٻئي جو عين آھن. ھو عالم ۽ اللہ جي ذات کي ذات ۽ صفات جي عينيت جي بنا تي تصور ڪري ٿو، يعني جوھر ۽ عرض جي عينيت جي بنا تي. انهيءَ ڪري ھو چوي ٿو، تہ عالم، ان جي صفات جي محض تجلي آھي. سچل سائين اھا ڳالھ ھن طرح بيان ڪئي آھي:

صورت ۾ جاءِ دَمَ جي، دَمَ ريءَ نہ صورت ڪم جي،
دَمَ ۾ جا لذت غم جي، وہم واه ڳالھ خاصي.

آھي بي نام و نشان، سر انهيءَ جو ناھي امڪان،
طرحين طرحين پوشاڪان پھريئين، ڪل يوم ھو في شان،
ظاھر ذات صفات سھي ڪر، سيري سِرَہُ انسان.

آھيان آءِ اسرار، جيڏيون مون کي ڪير ٿيون ڀانيو،
آيس ھن عالمَ ۾ باري چاڙھي بار،
آٿيو صدق يقين سان اديون ڙي اعتبار،
نوري ناري ناھيان، آھيان رَبُّ جبار.

پوئين مصرع جو اھو مطلب نہ آھي، تہ ھو پاڻ کي اللہ سڏائي ٿو. حقيقت اھا آھي، تہ ھو پنھنجي نفي ڪري ٿو، ۽ صفات جي حقيقت کي تسليم نٿو ڪري. منصور حلاج بہ ائين ئي چيو آھي:

”جنھن چيو، تہ مان ذات کي ان جي صفتن مان سڃاتو،
انهيءَ صانع کي ڇڏي صنعت تي اکتفا ڪئي.“

حضرت سچل سرمست جي خيال ۾ ھر ٻي شيءِ ان ذات مطلق جو اولڙو آھي، انهيءَ ڪري صفات يا ڪثرت جو

حقيقي وجود آهي ئي نه. يعني ٻيو ڪجهه به ڪونهي، فقط اهوئي آهي. اهوئي سبب آهي جو هو چوي ٿو، ته مان ته آهيان ئي نه، آهي ئي اهو. ”نوري ناري ناهيان“ جو مطلب آهي، ته نور ۽ نار جي ڪا جدا حقيقت ڪانهي، پر ذات جون صفات آهن. صفات جيئن ته ذات جو عين آهي، انهيءَ ڪري هو چوي ٿو، ”نور ۽ نار سان منهنجو ڪو واسطو ڪونهي، پر مون ۾ انهيءَ ذات جو جلوو جاري ۽ ساري آهي.“ يعني هو جڏهن پنهنجو پاڻ فنا ڪري ٿو، تڏهن کيس فقط اهائي ذات نظر اچي ٿي. انهيءَ حالت ۽ ڪيفيت ۾ هو بي اختيار ٿي چوي ٿو:

نوري ناري ناهيان، آهيان رب جبار.“

فنا جو مطلب آهي، ته انسان پنهنجي انفراديت ختم ڪري، ذات مطلق اندر سمائجي، وحدانيت جي تڪميل ڪري. حضرت جنيد بغدادی فنا جا ٽي درجا بيان ڪيا آهن:

پهرين قسم جي فنا هيءَ آهي، ته طالب پنهنجي صفات اخلاق ۽ مزاج جي قيد کان آزاد ٿي وڃي، ٻي قسم جي فنا هيءَ آهي، ته طالب پنهنجي نفس جي لذت کان بلڪل دست بردار ٿي وڃي. فنا جو ٽيون قسم هي آهي، ته طالب تي رباني تجليات جو ايڏو غلبو ٿي وڃي، جو سندس موجود وجود جي حقيقت سندس اکين کان اوجھل ٿي وڃي.

حضرت جنيد ٽين درجي جي فنا جي وضاحت ڪندي چيو آهي، ته هن درجي جو مقصد آهي، ته انسان انهيءَ شعور کان به عاري ٿي وڃي، ته هو ”روياي حق“ جي مقام تي پهچي چڪو آهي. وڌيڪ سمجهايو اٿس، ته فنا ان وقت طاري ٿئي ٿي، جڏهن هڪ عايد تي ذات الاهي پوري طرح چانئجي وڃي ٿي، سندس چوڌاري احاطو ڪري ٿي، ۽ ان تي پوريءَ طرح فتحياب ٿي وڃي ٿي. اهڙيءَ حالت ۾ جيتوڻيڪ ان جي چوڌاري رهندڙ انسانن لاءِ ان جو جسماني وجود ۽ ظاهري

هيٺ باقي رهي ٿي، پر ان جي انفراديت بلڪل فنا ٿي وڃي ٿي. هن جي اندر هن جو الڳ وجود باقي نٿو رهي. حضرت سچل سرمست تي اها ڪيفيت طاري هئي، ۽ سندس ڪلام انهيءَ حالت ۽ ڪيفيت جي ترجماني ڪري ٿو:

اڀريو آفتاب، جهليو تارن هڏ نه تاب
گوشا ويا، ٿي گم سي.

—

ڏٺو تماشو تيغ جو ڪوپن ڪنڌ ڪپائي.

—

جيڪي هيٽس جيڏيون، ساڳي آءُ ٿيو
پاڻهي پنهل آهيان، ڄاڻي ڪونه پيو
ظاهر منهنجي ذات کي، ڪيچن پاڻ ڪيو
سچو سارو سچ ٿيو، وڃئون وره وٺو.

وحدت الوجود جي فڪر جي سلسلي ۾ تنزيه ۽ تشبيه جو مسئلو به اچي ٿو. تشبيه جي لفظي معنيٰ آهي مشابهت ڏيڻ. علم الڪلام جي اصطلاح ۾ معنيٰ آهي خالق کي مخلوق جي صفات سان متصف ڪرڻ. تنزيه جي معنيٰ آهي پاڪ ڪرڻ. علم الڪلام جي اصطلاح ۾ هي لفظ انهيءَ مفهوم کي ظاهر ڪري ٿو، ته مخلوق جي صفات خدا جي ذات ۾ ٿئي ڪري سگهجي.

ابن عربي تنزيه محض يا تشبيه محض جو اقرار ڪري ٿو، ڇاڪاڻ جو ٻنهي تصورن جي تقاضا آهي: اثنيت موجودات. هو ان کي هن طرح بيان ڪري ٿو، ته جيڪڏهن جدا جدا اثبات تنزيه محض يا تشبيه محض سان ڪيو وڃي، ته ان جي اطلاق جي نفی ٿي وڃي ٿي. انهيءَ ڪري توحيد جو اثبات تنزيه ۽ تشبيه ٻنهي سان ڪرڻ گهرجي. حضرت سچل سرمست به انهيءَ خيال جو قائل آهي. تشبيه محض جو اقرار ڪندي چوي ٿو:

ڪاٿيئن ملا قاضي تون، ڪاٿيئن سيد سڏائين ٿو،
 ڪاٿيئن منڻ برهمڻ تون، ڪاٿيئن بانگ ٻڌائين ٿو،
 ڪاٿيئن منهن ۾ محراب، ڪاٿيئن تلڪ لائين ٿو،
 ڪاٿيئن تسبيحان ٿو سورين، ڪاٿيئن جڻيا پائين ٿو.
 ٻئي هنڌ تنزيه محض يا تشبيه محض ٻنهي جو اقرار
 ڪري ٿو:

ذاتيءَ منجه ذات چيائي، بازي يار بنائي،
 هادي حقيقت حال جي، مون کي ساري سائي،
 سڀ ڪنهن ۾ سچڻ، نوبت نينهن وچائي،
 ڪاٿيئن اناالحق جي، تن چوڻ ته چلائي،
 ”انا احمد بلاسير“ اها معنيٰ مڙيائي،
 ڪاٿيئن مسيتين ۾، ٿيو خاصو خدائي،
 سوئي مڙهين وچ ۾، تنهن مالها ڦيرائي،
 اندر ٻاهر هڪڙو، آهي صورت سڀائي،
 ڳالهه نه سمجهڻ جهڙي، پر سڀا سمجهائي،
 ڪافر سومن هڪڙو، ”سچو“ پوڙج پيائي.

وحدت الوجود جو فڪر سمجهائڻ ۽ ذهن نشين ڪرائڻ
 لاءِ پنهنجي شعر ۾ ڪيترائي دليل ۽ مثال ڏنا اٿس. خاص
 طرح سان فارسي شعر ۾ دليلن ذريعي هي مسئلو سمجهائڻ
 جي ڪامياب ڪوشش ڪئي اٿس. ديوان آشڪار جي هيٺين
 بيتن ۾ الف جو مثال ڏنو اٿس. جيئن هڪ الف مان سوين
 حرف ٻڌجن ٿا، تيئن وحدت مان هن ڪثرت وجود ورتو آهي.
 ان کان پوءِ آئيني جو مثال ڏنو اٿس، ته جهڙيءَ طرح آئيني
 ۾ پنهنجي تصوير ڏسي سگهجي ٿي، اهڙيءَ طرح پنهنجي اندر
 ۾ جهاتي پائي ڏسبو، ته ان ذات مطلق جو جلوو جاري ۽
 ساري نظر ايندو:

۱- ز نا چيزي شد يك چيز پيدا
 ڪم او در ڀردو عالم شد ڀويدا

۲- ترا در حرف مي بايد تصور
 بود از يك الف صد حرف معني

۳- هر آنڪم اصل خود راسي شناسد
 شود آگاه او از ايس معما

۴- توئي آئينم او آئينم آرا
 ڪم از آئينم باشد روي بنما

معني: ۱- عدم مان هڪ شيءِ وجود ۾ آئي، ۽ اها
 ٻنهي جهانن ۾ ظهور پذير ٿي ويئي.

۲- تون حرف کي پنهنجي تصور ۾ آڻ. هڪ الف مان
 معني جا سوين حرف بنجن ٿا.

۳- جيڪو شخص پنهنجي اصليت کان واقف آهي، اهوئي
 هن معني جو مطلب سمجهي سگهي ٿو.

۴- تون آئينو آئين، ۽ هو آهوئي آهي جو آئيني ۾ نظر
 اچي ٿو، ۽ آئينو انهيءَ لاءِ هوندو آهي، ته ان ۾ صورت
 ڏئي وڃي.

مثنوي رهبرنامہ ۾ اها ڳالهہ درياھ ۽ چوليءَ جو مثال
 ڏئي سمجھائي اٿس. فرمائي ٿو:

۱- موج ز درياي چو بيرون فتاد،
 برطرف دشت چنان رو نهاد

۲- دشت هم سيل دريا شود،
 بعد ازان سبزه صحرا بود

۳- گر نه زند موج همان آب کو،
 تاڪم بصرا رخ سيلاب او

معني: ۱- جڏهن چولي درياھ کان ٻاهر اٿلي، تڏهن بيابان جو رخ ڪيائين.

۲- سچو بيابان درياھ جي وهڪري هيٺ اچي ويو، ان کان بيابان سرسبز ٿي ويو.

۳- جيڪڏهن درياھ اهڙيءَ طرح لهرون نه هڻي، ته جيڪر هيءُ سيلاب جو رخ بيابان طرف ڪيئن ٿئي؟

مشتوي وحدت نامہ ۾ پنهنجي سرمستيءَ جي ڪيفيت بيان ڪندي فرمائي ٿو:

۱- دل را نيست قرارے، بدلم هست شرارے،
پس از وعاشق گفتم
درميخانه برختم، تاز مسجد بگذشتم،
رشتهء تسبيح گستم

۲- ڇه کنم حالت مستم، گه بالا گه پشتم،
بنمالاتق بدناسم
خاص هستم نه عامم، نه جماعت نه امامم،
کردم از زهد سلامم

۳- درد و عشقش انعام، راه توحيد مقامم،
دررء عشق چه چاره
زدم از عشق تقاره، دل ماپاره پاره،
ز سبب خاص قطاره

معني: ۱- دل کي قرار ڪونهي، ان ۾ آلا ٿا پڙڪن، ۽ اهوئي منهنجي عاشق هجڻ جو سبب آهي. ميخاني ويندي جڏهن مسجد وٽان لنگهيس ته تسبيح چئي ڇڏيم.

۲- مان پنهنجي سرمستيءَ جي ڪهڙي ڪيفيت بيان ڪريان. ڪڏهن بلنديءَ تي آهيان، ته ڪڏهن پستيءَ تي آهيان. ماڻهن ۾ بدنام ٿيس. نه خاص ماڻهن ۾ شمار ٿيان ٿو.

نہ عوام ۾. نہ مقتدي آهيان، نہ امام. پر زهد کي بهر حال مون ترڪ ڪري ڇڏيو آهي.

۳- مون کي عشق کان درد انعام ۾ مليو آهي. وحدت جو مقام منهنجي منزل مقصود آهي. عشق جو ڪوبه علاج ڪونهي. مون عشق جو بگل وڇايو، دل ٽڪرا ٽڪرا ٿي ويئي ۽ انهيءَ ڪري منهنجو شمار خاص ماڻهن ۾ ٿيڻ لڳو آهي.

”تارنام“ ۾ وجودي فڪر کي سمجھائڻ لاءِ تار جي آتم ڪهاڻي بيان ڪئي اٿس: جنهن ۾ تار پنهنجي اصلي حقيقت ۽ موجوده حالت بيان ڪري رهي آهي. اهڙيءَ طرح سمجھايو اٿس، ته هن ڪثرت ۾ انهيءَ ئي ذات مطلق جو جلوو جاري ۽ ساري آهي. فرمائي ٿو:

۱- جسم طنبور راست و تار چون زبان،

مي ڪند اسرار موللي را عيان

۲- تار جان است قلب را طنبور دان،

هست از نگشت سر آئينده بيان

۳- اين حقيقت تار چون ڪرده تمام،

صبر خود خود سرزگفتن والسلام

معني: ۱- جسم طنبورو آهي، ۽ تار زبان جي مثل

آهي، جيڪا الله جا لڪل راز بيان ڪري ٿي.

۲- تار جان آهي، ۽ دل طنبورو آهي، جا آڱر جي

اشاري سان ٻڌائي ٿي.

۳- اها حقيقت جڏهن تار پوري ڪئي، ته پوءِ خود بخود

صبر ۾ اچي ويئي، وڌيڪ سلام.

مثنوي گدازنام ۾ به وحدت الوجود جو مسئلو دليلن

سان ثابت ڪيو ويو آهي. هڪ دليل هيٺ ڏجي ٿو، جيڪو

برف جي ڳرڻ ۽ پاڻيءَ جي اصليت بابت آهي:

۱. برف آرد روئي سوئي آفتاب،
مي گدازد محو گردد گشت آب
۲. اصل آن آب است برف،
برف آن آب است بشنواين صرف
۳. چون هستي خود بيايد برف گشت،
چون گداز برف از هستي برفت
۴. صد تصرف زد شد بعد از گداز،
گشت کار او سبزه ها کرده فراز.

معني: ۱- برف جذهن سچ ڏانهن ٿي منهن ڪري،
ته ڪري وڃي ٿي ۽ پاڻي ٿيو پوي.
۲- اصل اهو پاڻي هو، جنهن مان برف ٺهي. برف اهو
ساڳيو پاڻي آهي. هيءَ لفظ سمجھ.
۳- جذهن هئڻ ۾ آئي، ته برف ٿي ۽ جذهن وري
ڪري ويئي، ته هن جي هستي هلي ويئي.
۴- ڳرڻ کان پوءِ هن مان سوين ڪم ٿيا. ان مان
ڪي ٿي ڪيتيون ۽ سبز يون آباد ٿيون.

اهو مسئلو سمجھائڻ سان گڏ انهيءَ ڳالهه تي زور ڏنو
اٿس، ته تون حقيقت ۾ ڪجهه به نه آهين ۽ پر انهيءَ ڪل
جو جز آهين. انهيءَ ڪري توکي پنهنجو وجود وساري انهيءَ
ذات مطلق ۾ ملي هڪ ٿي وڃڻ گهرجي ۽ يعني فنا کان پوءِ ئي
تون بقا جي منزل ماڻيندين. مشوي ”رازنامہ“ ۾ اها ڳالهه
نهایت وضاحت سان سمجھائي اٿس. هڪ هنڌ فرمائي ٿو:

۱. از وجودت باش کلي بي خبر،
خيال خود راهم بياری در نظر
۲. درنگام دید خود را محو کن،
تا رسی دربار گاه ذوالمنن

۳. از دريجهء ديدها بيرون بيا،
ناشوي در هردو عالم بادشاه

۴. جسم را گم ساز ديده را شناس،
اين حقيقت بيايد در قياس.

۵. **منجي:** ۱- پنهنجي وجود کان تون بي خبر ره، ۲
پنهنجي خيال کي نظر ۾ رک.

۲- نگاه ۾ پاڻ کي جيڪڏهن محو ڪري ڇڏيندين
تم تون الله جي حضور ۾ پهچي سگهندين.

۳- ڪثرت کان جي پاڻ ٻاهر ڪرين، ته پنهي جهانن
جو تون بادشاهه ٿئين.

۴- جسم کي گم ڪر ۽ نظر کي سڃاڻ، اها حقيقت تون
پنهنجي قياس ۾ آڻ.

نثري تحرير ”نڪته تصوف“ ۾ طالب کي تلقين ڪندي
کيس سڀ کان پهرين اهائي ڳالهه ذهن نشين ڪرائي اٿس.
فرمايو اٿس:

”حق جي طالب کي گهرجي ته پنهنجي صفتن کي فنا
ڪري، الله جي صفتن سان بقا جو وجود مائي، ۽ خودي
(پاڻپڻو) جي وڻ کي پاڙان پئي ڪڍي.“

پاڻپڻي جي پڄاڻي، حقيقي عشق ۽ درد کان سواءِ ممڪن
نه آهي. انهيءَ ڪري عشق، درد ۽ سوز تي تمام گهڻو زور
ڏنو اٿس. مثنوي ”درد نامه“ ۾ سمجهايو اٿس:

۱. اين درد بود همه سعادت،

اين درد شده هم هدايت

۲. اين درد قطع ڪند منازل،

شد در دو جهان عشق نازل

۳. ڪم ميڪند از غرور شاهي،

چه چترو چه تخت و چه سياهي.

معنيٰ: ۱- اهو درد سپاڳائي آهي، انهيءَ درد ۾ سموري هدايت سمائل آهي.

۲- درد سڀ منزلون طيءَ ڪري ٿو، ٻنهي جهانن ۾ عشق عطا ڪري ٿو.

۳- هر بادشاهي غرور ڪم ڪري ٿو، تاج، تخت ۽ غرور کي هٽائي ٿو.

اهڙيءَ طرح وحدت الوجود جو فطر نهايت وضاحت سان سمجهايو اٿس، ۽ مثال ۽ دليل ڏئي ذهن نشين ڪرايو اٿس. انتخاب ۾ به جدا جدا صنفن مان ڪجهه ڪلام ڏنو ويو آهي، جيڪو سندس فڪر ۽ پيغام جي پوري پوري وضاحت ڪري ٿو.

مطلب ته حضرت سچل سرمست انسان کي خود فريبيءَ مان ڪڍي، خودشناسيءَ جو سبق ڏئي ٿو، احساس ڪمٽريءَ کان بچائي، انسان کي پنهنجو حقيقي شرف ۽ شان سمجھائي ٿو. هو حڪيمانہ انداز ۾ جز ۽ ڪل جي حقيقت ذهن نشين ڪرائي ٿو، انسان کي سندس منزل ۽ مقصود سمجھائي ٿو. هو وڏي جرات ۽ بيباڪي سان حقيقت تان پردو کڻي ٿو. جهڙي جرات، مستي، جوش ۽ بيباڪي سچل سرمست جي ڪلام ۾ آهي، اهڙي ٻئي ڪنهن به شاعر جي ڪلام ۾ نه ملندي. هو انسان کي وڏي واڪي سڏي، جهنجهوڙي، جاڳائي اعليٰ منزل تي پهچائڻ جي ڪوشش ڪري ٿو. سندس ڪلام زندگيءَ جو تفسير به آهي، ته تعبير به آهي. هن سوري ۽ مينگار، مٿي ۽ مستي، وحدت ۽ ڪثرت، نفي ۽ اثبات جي مختصر لفظن ۾ زندگيءَ جي سمورن رازن کي سموهي ۽ سمائي هڪ نصب العين جي نشاندهي ڪئي آهي. اهوئي سبب آهي جو سندس ڪلام زندگيءَ جو آئينو به آهي، ته زندگيءَ جو تفسير به آهي، ۽ ان سان گڏ اعليٰ ۽ ارفع زندگيءَ لاءِ هڪ پيغام به آهي.

وحدت نامہ

سچل سرمست جي سنهجي جو مول متو ”وحدانيت“ آهي. هو مختلف طريقن سان توحيد جو عقيدو ذهن نشين ڪرائي ٿو. ”وحدت نامہ“ ۾ سچو زور توحيد جي سمجھائڻ تي ڏنو اٿس، ۽ وحدت الوجود جي فڪر کي دليلن ۽ تمثيلن ذريعي واضح ڪيو اٿس. انهيءَ ڪري هت سندس سنهجي جي چٽاڻي لاءِ ”وحدت نامہ“ جو مطالعو ۽ فڪري جائزو پيش ڪجي ٿو:

سچل سائينءَ جي ڪلام جي مطالعي مان معلوم ٿئي ٿو ته هن هڪ مقصد کي سامهون رکي شعر چيو آهي، ۽ پنهنجي ڪلام کي ”سنهجو“ سڏيو آهي. البت ائين به چيو اٿس ته اهو عام ماڻهن لاءِ نه آهي، ڇاڪاڻ جو انهن جو ذهن ان جي گهرائين تائين پهچي نه ٿو سگهي. فرمائين ٿا:

چند گوئيم ڪلامي، تم سازيم تماي،
فهم بفهم بيامي، خواص خواند نه عوامي،
تا ازين نامہ و نامي، اين خدائي است غلامي.

[ان کان وڌيڪ مان ڇا چوان؟ مان ته سڳجهه چئي چڪو آهيان. تون منهنجي پيغام کي سمجهه. منهنجو پيغام خاص ماڻهن جي پڙهڻ لائق آهي، عوام لاءِ نه آهي. هيءَ دنيا قيد خانو آهي.]

هوئن ته حضرت سچل سائينءَ جو سمورو ڪلام تصوف جي اسرار و رموز جي وضاحت ۾ آهي، پر هن مثنويءَ ۾ خاص طور تي وحدت الوجود کي سمجھائڻ جي ڪوشش ڪئي ويئي آهي. فارسيءَ کان سواءِ سنڌي ڪلام ۾ به ”وحدت نامو“ آهي. فارسي مثنوي ”وحدت نامہ“ هن بيت سان شروع ٿئي ٿي:

جلوه حسن پديدار، تجلي در و ديوار،
 درون برون دلدار، به هر ذره ديدار:
 عيانست هم اسرار، من و مائي بگذار.
 [حسن ظهور پذير ٿيو، جنهن جي جلوي کان در و ديوار
 روشن ٿي ويا. اندر به محبوب آهي ۽ ٻاهر به محبوب. ان کي
 هر ذري ۾ ڏسي سگهجي ٿو. سمورا راز بي نقاب ٿي چڪا
 آهن. تون خوديءَ کي ترڪ ڪري ڇڏ] يعني ذات مطلق
 جو جلوو هر شيءِ مان عيان آهي.

’وحدت نامہ‘ سنڌيءَ جي شروع جو بيت هي آهي:

اول پيري پيچ، جي بسند خيالات جاءِ،

تنهن پڄاڻا وج، حلاجي حيرت ۾.

حضرت سچل سرمست وحدت الوجودي صوفي هو، ۽

منصور حلاج جي نظريه جو قائل هو. سندن نظر ۾ منصور

جو نظريو اهو شراب آهي، جنهن جي خمار سان ظاهري پردا

پري ٿي وڃن ٿا، ۽ دوئيءَ مان نجات ملي وڃي ٿي:

شراب اين منصوري، از وشد مخموري،

مخوشد كنز و قدوري، كشف القلوب و قبوري،

بود اين هم مزدوري، بر هيديم ز دوري.

[منصوري شراب اهوئي آهي ۽ هي ان جو خمار آهي،

جنهن سان ’كنز‘ ۽ ’قدوري‘ محو ٿي چڪا آهن. ’كشف القلوب‘

۽ ’كشف القبور‘ ته فقط هڪ مزدوري آهي. اسان دوريءَ کان

نجات حاصل ڪئي آهي.]

”ڪنز“ ۽ ”قدوري“ فقه جا ڪتاب آهن. سچل سائينءَ

جي نظر ۾ حقيقي عشق، ظاهري علم جي دليلن ۽ صحبتن کي

بلڪل ختم ڪري ڇڏي ٿو. سندن مٿئين بيت مان اهو به

معلوم ٿئي ٿو، ته كشف ۽ ڪرامت تصوف جي راه ۾

ڪابه اهميت نه ٿا رکن. سندن سنڌي ۽ سرائڪي ڪلام مان

به اهائي ڳالهه واضح ٿئي ٿي.

تصوف جي رستي ۾ فنا کي نهايت اهم مقام حاصل آهي. نه فقط ايترو، پر پهريون مقام ئي فنا جو آهي. ”وحدت نامہ“ فارسيءَ ۾ سچل سائينءَ خود پنهنجي ڪيفيت هن طرح بيان ڪئي آهي:

حقاڪ، از خود رستيم، سـخـن راست گفـتـيم،
اشڪ از ديده روانم، ڪنم از درد بيانم،
نه همينم نه همانم، همـ سر سـجـانم.
[مون پنهنجو پاڻ کان آزادي حاصل ڪئي آهي ۽ هيءَ سچي ڳالهه چئي آهي. منهنجي اکين مان ڳوڙها وهي رهيا آهن، ۽ مان پنهنجو درد دل بيان ڪري رهيو آهيان. مان نه هي آهيان ۽ نه هو آهيان، بلڪه سراپا الاهي راز آهيان.]—
يعني فنا کان پوءِ ئي سراپا راز الاهي بڻيا.

بشي هنڌ فرمائين ٿا، ته مان خوديءَ کان آزادي حاصل ڪرڻ کان پوءِ ئي هميشه وصال جي حالت ۾ آهيان:

ڪـزمن و سائـي رستـي، ز مـذاهـب بگـذـشتـي،
عجب اين است خيالم، بود اين قيل و مقال،
دائـمـا هـست و صـالـم، جـسـم و جـان و بـالـم.
[تون خوديءَ مان آزادي حاصل ڪئي. مذهبن کان اکڻي نڪري وئين. منهنجو هي خيال آهي ته انوکو، پر اصل ڳالهه اها آهي ته مان هميشه وصال ۾ آهيان. هي جسم ۽ جان مون لاءِ وبال آهي.]

هن وسيع ڪائنات ۾ ڪنهن به شيءِ کي حقيقي وجود نه آهي. وجود مطلق فقط هڪ آهي—يعني وحدت ئي وحدت آهي، ڪثرت عارضي آهي. انهيءَ ڪري سموريون صورتون خيالي آهن. طالب ڪسي گهرجي، ته ان راز کي سمجهي، دوئيءَ کي دور ڪري ۽ پنهنجو پاڻ کي فنا ڪري. ان کان پوءِ ئي کيس هميشه لاءِ حق جو وصال حاصل ٿيندو، ۽ بقا جي مقام تي پهچي ويندو. حضرت سرمست فرمائي ٿو:

نم کس داند حال، همت موهوم اشڪالم،
هرڪجاو، توڪجائي، بگذري از من و مائي،
گر به بحر عدم آئي، نم فنائي به بقائي.

[منهنجي حال جي ڪنهن کي به خبر نه آهي. سڀ صورتون
خيالي آهن. هر جڳهه اهوئي آهي. تون ڪٿي آهين؟ خوديءَ
کي ڇڏي اڳتي وڌي وڃ. تون جيڪڏهن پنهنجو پاڻ کي
فنا ڪندين، ته فاني نه ٿيندين، بلڪ بقا حاصل ڪندين.]

جوش ۽ مستي ئي انهيءَ اسرار کي کولي سگهي ٿي.
ان کان سواءِ طالب جي ڪاميابي ناممڪن آهي. جوش ۽
مستي وري عشق حقيقي جي ذريعي ئي اچي سگهي ٿي.
فرمائن ٿا:

تو بياني بجوشي، خلعت عشق پوشي،
بسر هت خمار، ڪه ايان شد اسرار،
موج مستي بکنار، برساند يڪبار.

[جوش ۾ اچ، عشق جي خلعت پاء. منهنجي دماغ ۾
اهڙو خمار آهي، جنهن جا اسرار کلن ٿا. هيءَ موج ۽ مستي،
آخر هڪ دفعو منزل مقصود تائين پهچائي ڇڏيندي.]

سچل سائينءَ پنهنجي سرمستيءَ جي ڪيفيت هن طرح
 بيان ڪئي آهي:

چم ڪنر حالت مستم، گه بالا گه پستم،
بدخلاتق بدنامم، خاص هستم نه خامم،
نه جماعت نه امامم، کردم از زهد سلامم.

[مان پنهنجي سرمستيءَ جي ڪيفيت ڪهڙي بيان ڪريان.
ڪڏهن بلنديءَ تي آهيان، ڪڏهن هيٺانهينءَ ۾ آهيان.
ماڻهن ۾ بدنام ٿيس. نه خاص ماڻهن ۾ شمار ٿيان ٿو، نه عوام ۾
ليکيو وڃان ٿو. نه مقتدي آهيان، نه امام ٿي آهيان. پر زهد
کي بهرحال مون ترڪ ڪري ڇڏيو آهي.]

درد عشق انعام، راه توحيد مقام،
دردهء عشق چه چاره، زدم از عشق نقاره،
دل ما پاره پاره، ز سبب خاص قطاره.

[مون کي عشق جو درد انعام ۾ مليو آهي. جاده وحدت
منهنجي منزل مقصود آهي. عشق جو ڪوبه علاج نه آهي.
مون عشق جو بگل وڄايو، دل ٽڪرا ٽڪرا ٿي ويئي،
انهيءَ ڪري ئي منهنجو شمار خواص مان ٿيڻ لڳو.]

ان مان معلوم ٿيندو، ته حقيقي عشق جي انتهائي منزل
سر مستيءَ واري ڪيفيت آهي. حضرت سچل سرمست جي نظر ۾
انهيءَ عشق جي ئي ذريعي ذاتِ مطلق کان سواءِ ٻين سڀني
شين کان قطع تعلق ٿي وڃي ٿو، ۽ طالب فنا جي مقام تائين
پهچي وڃي ٿو:

عشق دوڪار بدانند، اول از خود برهاند،
سر بشمشير برانند، جز خدا هيچ نمانند،
پس به محبوب رسانند، غير خيالات برانند.

[عشق به ڪم ڪري ٿو: پهريون اهو ته پنهنجو
ٻاڻ کان آزادي ڏياري ٿو، ۽ پيو اهو ته تلوار سان سر وڍي ٿو.
تان جو الله تعاليٰ جي ذات کان سواءِ ٻي ڪابه شئي باقي
نه ٿي رهي. ان کان پوءِ محبوب سان ملائي ٿو، پيا سمورا
خيال دل مان ڪڍي ڇڏي ٿو.]

پر عشق آسان نه آهي، ان لاءِ وڏي همت گهرجي:
همچو منصور بداني، تايبا گر تو تواني،
شمس زو هست نشاني، گرم ڪند اين انساني،
گشت زو سرمه فاني، سهل اين راه نداني.

[جيڪڏهن تو ۾ منصور جهڙي همت آهي ته پوءِ
بيڙڙڪ عشق جي ميدان ۾ ٽپي پئ، شمس تبريز انهيءَ عشق جو
زخم خورده آهي، ڇاڪاڻ جو عشق انسانيت کي ختم ڪري

چڏي ٿو. سرمد کي به انهيءَ ئي ختم ڪيو هو. انهيءَ ڪري
ان کي آسان نه سمجهه.]

حضرت سچل سائينءَ پنهنجي حقيقي عشق جو جيڪو
تجربو بيان فرمايو آهي. ان مان معلوم ٿئي ٿو ته پاڻ جڏهن
عشق جي بحر ۾ وڃي پهچن ٿا، ته کين ذات مطلق کان سواءِ
ڪوبه حقيقي وجود ڏسڻ ۾ نه ٿو اچي. انهيءَ ڪري دنيا
کان منهن موڙي ڇڏين ٿا:

چون به هر سوئي دويدم، به بحر عشق رسيدم،
نعره موج شنيدم، جرءِ ز درد چشيدم،
غير آن يار نديدم، سرز عالم بکشيدم.

[مان جڏهن هر طرف ڊڪڻ کان پوءِ عشق جي بحر ۾
وڃي پهتس، ته اتي موج جو آواز ٻڌم ۽ اتان ئي درد جو
چسڪو به ورتس. مون کي ان کان سواءِ ڪوبه ٻيو ڏسڻ ۾
نه آيو. انهيءَ ڪري مون دنيا کان منهن موڙي ڇڏيو.]

ان مان معلوم ٿئي ٿو ته هم اوست جو اقرار اهڙيءَ طرح
ڪن ٿا، جيئن ڪو پنهنجو تجربو يا صحيح مشاهدو بيان
ڪندو هجي. ان کان پوءِ انهيءَ نظريي کي قرآن حڪيم جي
آيتن ۽ عقلي دليلن جي ذريعي سمجهائڻ ۽ ثابت ڪرڻ جي
ڪوشش ڪن ٿا. قرآن مجيد جي آيت ”اينما تولو افتر وجه الله“
(يعني جيڏانهن تون رخ ڪندين، اوڏانهن الله هوندو.)
ڏانهن اشارو ڪندي، فرمائين ٿا، ته جڏهن تون تقليد جو
رستو چڏي پاڻ تحقيق ڪندين، ته پوءِ توکي هر طرف فقط
ذات مطلق جوئي جلوه ڪار فرما نظر ايندو (۱).

(۱) تقليد اختيار نه ڪرڻ بابت ”وحدت نام“ سنڌي جو هڪ
بيت آهي:

هيءَ نه وات هُما، جي، آهي نڪا تقليد،
تحقيقاً توحيد، آهي راهه رسول جي.

اين راءِ نه تقليدي، چونڪم براو تورسيدي،
جرعُ زمَے چشيمي، سر ز حبيب بكشيمي،
ثم وجه الله بديدي، در عشقش بگزيمي.

[هي تقليد جو رستو نه آهي. تون جڏهن ان جي ويجهو
پهچندين، ته شراب جو هڪ ڍڪ پيئندين ۽ منهن مٿي ڪندين
ته توکي هر طرف الله ئي الله نظر ايندو. پوءِ تون ان جو
عشق اختيار ڪندين.]

قرآن شريف جي آيت، ”وَ هُوَ مَعَكُمْ“ ايتنما ڪُنْتُمْ“
(يعني، اوهين ڪٿي به هجو، الله اوهان سان گڏ آهي.) جو
حوالو ڏيئي، انهيءَ ئي مسئلي کي ثابت ڪن ٿا:

”وَ هُوَ مَعَكُمْ“ اقرار است، ڪلم ان حق اعتبار است.
ڪنم از سر بيانم، بجهان عيناً عيانم،
نسبُود شڪ و گمانم، بئود اسرار نهانم.

[”وهو معكم“ جو اقرار آهي، ۽ هي حق جو ڪلمو
قابل اعتبار آهي. مان هڪ اهڙي راز کي دنيا جي اڳيان
بي نقاب ڪري رهيو آهيان، جنهن ۾ ڪنهن به قسم جو شڪ شبهو
ڪونهي. واقعي، هي هڪ گجهو راز آهي.]

ظاهري تـمـثـيل ذريعي سمجھائين ٿا ته ڳڙ، مصري ۽
ڪنڊ بظاهر جدا جدا شيون آهن، پر اهي هڪ ئي شيءِ، ڪمند
مان پيدا ٿيون آهن. يعني ڪثرت ۾ دراصل وحدت جو ئي
جلو آهي. فرمائين ٿا:

اے راز وحدت ڪثرت بين، قند و مصري شڪر بين،
در اصل نيشڪر بين، زو همين هر اثر بين،
هست يڪسان نه دگر بين، اے پسر ڪن تو نظر بين.

[پُٽ! ڏس، ڪثرت وحدت مان آهي. توکي جيڪي
ڳڙ، مصري ۽ ڪنڊ نظر اچن ٿا، اهي دراصل ڪمند مان ئي

آھن، ۽ ان جا مختلف روپ آھن. انھن کي ھڪ ئي سمجھ، ھڪ ٻئي کان مختلف نہ سمجھ ۽ چڱيءَ طرح سان غور ڪر. [ان کان پوءِ پيچ جو مثال ڏنو اٿن، جنھن مان وٺ پيدا ٿئي ٿو. جنھن ۾ جدا جدا ٿاريون، پن ۽ سيو وٺي ٿو. انهيءَ سلسلي ۾ سون، مٽي ۽ ڪپھ جو مثال بہ ڏنو اٿن. فرمائين ٿا تہ سون مان مختلف زيور ٺھن ٿا، مٽيءَ مان علحدہ علحدہ قسم جا ٿانو ٺھن ٿا، ۽ ڪپھ مان جدا جدا قسم جا ڪپڙا تيار ڪيا وڃن ٿا، پر مختلف زيورن جو اصل ھڪڙو ئي آھي، يعني سون. مٽيءَ جي ٿانون جي ابتدائي شيءِ بہ ھڪ ئي آھي، يعني مٽي. ۽ مختلف ڪپڙا بہ ساڳيءَ ڪپھ مان تيار ڪيا وڃن ٿا.

ان مان سندن اھو مطلب آھي، تہ ڪثرت ۾ دراصل وحدت ئي ڪارفرما آھي. اھو ثابت ڪرڻ کان پوءِ فرمائين ٿا تہ تون پاڻ کي چڱيءَ طرح سڃاڻ، اھا ذات توکي تو ۾ ئي ملندي:

پاڪ ذات اندرون تو، گم گشتي وشوئي او،

من نيم اوست ھميگو، ھست آن احد مدان دو،

دست از خوڻشتن شو، راست گفتم بيان نو.

[اھا ذات پاڪ تو ۾ ئي آھي، تون پنھنجو پاڻ کي گم ڪر ۽ ”ھو“ ٿي وڃ. ھي مان پنھنجي طرفان نہ، پر ان جي چوڻ تي ئي چئي رھيو آھيان. ان کي بہ نہ سمجھ، دو ھڪ آھي. تون پنھنجو پاڻ تان دستبردار ٿي وڃ. ھيءَ مان نئين، پر سچي ڳالھ، ڪئي آھي.]

سندن نظر ۾ آدم جي عظمت جو سبب بہ اھو ئي آھي. طالب کي سندس عظمت ھن طرح سمجھائين ٿا:

تون نہ جوئي دريائي، ايڪ در غير نياي،

اين ھم از تو ضيائي، بگذر از زھد رياي،

ھست درج تو عدائي، نہ فناي بہ بقائي.

[تون پاڻيءَ جي ننڍي واهي نه آهين، پر درياھم آهين. تون پاڻ کي غير ۾ شامل نه ڪر. هر شيءِ ۾ تنهنجو ئي جلوو آهي. نمائشي زهد کي ترڪ ڪر. تنهنجو سرتبو تمام بلند آهي. تون فاني نه، پر باقي آهين.]

سندن نظر ۾ جسم فاني ۽ روح باقي ۽ اصل شيءِ آهي. سڀ ۽ موتيءَ جي تمثيل جي ذريعي، انهيءَ شيءِ کي هن طرح سمجهايو اٿن:

جسم هست اين يڪ خانم، جائے پاڪيزه شھانہ،

در صدف چون دردانه، اين نباشد بتخانہ،

بيشڪني شو مردانه، تا شوي يار يگانہ.

[هي جسم هڪ گهر جيان آهي، جيڪو ڏسڻ ۾ تمام سٺو ۽ شاندار نظر اچي ٿو. روح ان ۾ ائين آهي، جيئن سڀ ۾ موتي. ڇا هي گهر بتخانو نه آهي؟ همت کان ڪم وٺي، ان کي توڙي ڇڏ، جيئن تون يگانو بنجي وڃين.]

يعني فنا کان پوءِ ئي بقا حاصل ٿئي ٿي. هڪ ٻئي هنڌ فنا کي هن طرح سمجهايو اٿن:

نيست ز آنجا بگذشتن، دست از عالم شستن،

باز پس نيست برفتن، از هم دل بگستن،

هست اينجائے کشتن، ز کفر و دين برگشتن.

[اوڏانهن وڃڻ جو مطلب ئي دنيا کان هٿ ڌوئڻ آهي. پوءِ وري واپس نه اچجانءِ. هر شيءِ کان قطع تعلق ڪجانءِ. پنهنجو پاڻ کي هٿ فنا ڪجانءِ ۽ دين ڪفر کان منهن سوڙي ڇڏجانءِ.]

اها جان قربان ڪرڻ جي تعليم فقط عشق ئي ڏئي ٿو:

عشق تا سر چو بر آرد، رشک از ديده ببارد،

رو بناموس نيارد، هيچ جائے نگذارد،

دانم سچ نه شمارد، در ره حق بسيارد.

[جڏهن عشق ظاهر ٿيندو آهي، ته اکين مان ڳوڙها وهائي ڇڏيندو آهي. نه عزت جو خيال ڪندو آهي، ۽ نه ئي ڪا گنجائش ئي ڇڏيندو آهي. عشق تسبيح پڙهڻ نه سڀڪاريندو آهي، پر حق جي راه ۾ جان قربان ڪرڻ جي تعليم ڏيندو آهي.]

عشق دارد دو نشاني، ميڪند اين تن فاني،

پس بقا باقي ماني، اين اشارت ”من راني“،

ز حديث ات بخواني، از پيغمبر سر داني.

[عشق جون ٻه نشانين آهن: پهرين اها ته جسم کي فنا ڪري ڇڏيندو آهي، ۽ ٻي اها ته پوءِ ابدي زندگي بخشيندو آهي. هي ”من راني“ جو اشارو آهي، ۽ تون حديث شريف سان به ان جي تصديق ڪري سگهين ٿو. راصل هي پيغمبرانه راز آهي.]

”من راني“ مان هيءَ حديث مراد آهي: ”مَنْ رَانِي فَقَدْ رَاءَ اللَّهَ“ (يعني، جنهن خدا جو رسول ڏٺو، ان الله کي ڏٺو). ابن عربي ۽ ٻين صوفي بزرگن، نهايت ڪليءَ طرح چيو آهي، ته سڄي ڪائنات جا ڪارڻي به حضور صلي الله عليه وسلم جن آهن، ته فيض جا سرچشما به پاڻ ئي آهن. ان مان اهو ثابت ٿئي ٿو ته الاهي اسرار ۽ رموز سمجھائڻ واري فقط هڪ ئي ذات آهي. حضرت سچل سرمست به انهيءَ هستيءَ جي آڏو سر جهڪائي عرض ٿو ڪري:

به همين عالم اظهار، هست اين كلمه اقرار،

يا محمد مصطفيٰ، يا مجتبيٰ، رخ مرا نمائي يا نورالهدى،

ما ڪم غريب و مسكينم، تو همي داني ڪم ما.

[هن ڪائنات ۾ جنهن ڳالهه جو اقرار ڪرڻو آهي، اها عيءَ آهي ته يا محمد مصطفيٰ، يا مجتبيٰ، يا نورالهدى، مون کي پنهنجيءَ زيارت سان نواز. اوهان کي خبر آهي ته مان هڪ غريب ۽ مسڪين آهيان.]

بادشاه من توئي، من بنده ام،
اندرين بدڪاري شرمندہ ام،
رحم فرما بر من مسڪين تو،
ده دلم يانبي تسڪين تو،
آدم عاجز بدر تو شرمسار،
كرده ام عصيان بيحد پيشمار.

[اوهين منهنجا بادشاه آهيو ۽ مان اوهان جو غلام
آهيان. مان پنهنجن ڏوهن تي شرمسار آهيان. يا رسول الله
مون تي رحم ڪر، ۽ منهنجي دل کي تسڪين عطا ڪر.
مان اوهان جي دروازي تي ندامت ۽ انڪسار جو سر وٺي
آيو آهيان، ڇاڪاڻ جو مان وڏو گنهگار آهيان.]

اين گدا بدرت اميدوار، بخش ديدار مرا اے شهنسوار،
نالہ بشنو يا شفيع المذنبين، وٽس تو باشي رحمت للعالمين،
اے توئي سردار سرور ڪائنات، مظهر خاص توئي اندر صفات.
[هي پينو اوهان جي در تي اميدوار ٿي حاضر ٿيو آهي.
اي شهنسوار، مون کي پنهنجي ديدار جو شرف عطا ڪر.
اي شفيع المذنبين، منهنجي فرياد ٻڌ. اوهين رحمت للعالمين
آهيو، اوهين هن ڪائنات جا سردار ۽ بادشاه آهيو، اوهين
پنهنجي صفات ۾ الله جي ذات جا خاص مظهر آهيو.]

حسن و عشق

سونهن سان انسان جو ازلي ناتو آهي. هو هميشه سونهن جو متلاشي رهيو آهي. هن هر ماڳ ۽ مڪان، وٽ ۽ وڪر ۾ حسن کي ڳوليو آهي، ۽ عشق کي پنهنجي جيءَ ۾ جاءِ ڏني آهي. هن جي رهڻي ڪهڻي جي ڦيرگهير، ثقافت ۽ معاشرت جي آئل پتل، جمال جي جلوي جو نتيجو آهي. حسن ۽ عشق جا داستان، انسان جي فن ۽ فڪر تي اثر انداز ٿيا آهن. سمورا لطيف فن، جماليات جي جلوي جي پيداوار آهن، ۽ انسان جي ان فطري جذبي جي ترجماني ڪن ٿا. خاص طرح شاعريءَ جو بنياد ئي انسان جي جمالياتي ذوق ۽ شوق تي آهي. جڏهن حسن ۽ عشق، دل ۾ تڙپ پيدا ڪري ٿو، ته شاعري وجود وٺي ٿي. اهوئي سبب آهي، جو شاعري سراپا سونهن آهي، ۽ سونهن سان ان جو گهرو، گهاتو ۽ ازلي سڀڻو آهي. يعني حسن و عشق درد ۽ سوز، هجر ۽ وصال شاعريءَ جا بنيادي ۽ بين الاقوامي مضمون آهن. سچل سائين به نهايت سهڻين تشبيهن سان محبوب جي حسن جي تعريف ڪري ٿو. ديوان خدائي ۾ فرمائي ٿو:

۱. ناگه دلم زبوده باناز آن نگاری،

درکوچهء محبت کرده عجب شکاری.

۲. ابروئے کج کمانش چشما سياه مستش،

از تير مژگان بگرفته ام کناری.

معني: ۱- هن محبوب اوچتو جلوو ڏيکاري، منهنجي

دل کسي ورتي ۽ محبت جي ميدان ۾ عجب انداز سان مون کي شڪار ڪيو.

۲- ان جا خمدار ابرو ڪمان وانگر آهن ۽ ان جون

ڪاريون اکيون مست آهن، جن پلڪن جا تير هلائي مون کي گهايل ڪري ڇڏيو.

اهڙيءَ طرح جمال جو جلوو، حسن جي هاڪ، وچوڙي جا ورلاپ، درد جون دانهون ۽ وصال جون وايون سندس سموري سنڌي، سرائڪي، اردو ۽ فارسي ڪلام ۾ نمايان نظر اينديون. اهڙي قسم جو ڪلام هن انتخاب ۾ جدا جدا صنفن مان ڏٺو ويو آهي.

سچل سائين جي حسن و عشق جو تصور به حقيقي آهي. حسن مان سندس مطلب آهي: حسن حقيقي، جنهن کي نه فنا آهي ۽ نه زوال. انهيءَ ڪري هو جنهن عشق جو ذڪر ڪري ٿو، اهو حقيقي آهي، ۽ نه مجازي:

”عرش ڪرسيءَ تون اچي اٿاهين،
من سچوءَ جي تو سائين پلي سائين.“

پسڻ ڪارڻ اڪڙيون، صاحب سارن ٿيون،
پاڻيءَ گاڏئون رت جان، هنجون هارن ٿيون،
اڪيون ڏسن نه غير ڪو، واحد وارن ٿيون،
”سچو“ اهي ڳالهڙيون، نت مون کي مارن ٿيون.

عقل علم سڀ ڇوڙ ڏٽوسي، عشق ڏنو اولارو،
اڪيان ڪول ته ظاهر ڏيکين، سير سچڻ جو سارو،
پرجهي پير اوڏانهن پايو، هوت اٿو هاڪارو.

مطلب ته سچل سائين، انسان جي انفرادي حيثيت کي امر بنائڻ لاءِ حسن حقيقي سان نينهن ڀرائڻ جو ڏس ڏئي، فنا جي منزل جا اسرار و رموز سمجھائي ٿو. هو چوي ٿو، ته وجود وڃائڻ کانسواءِ وحدت جي واديءَ ۾ پهچي نه ٿو سگھجي. انهيءَ ڪري هو بار بار انهيءَ ڳالهه تي زور ڏئي ٿو، ته پنهنجو پاڻ کي فنا ڪر. انهيءَ کي ”نفي“ يا ”فنا“ چيو ويندو آهي. فنا ٿان پوءِ ئي بقا آهي، ۽ نفيءَ کان پوءِ ئي اثبات آهي. هو حسن حقيقي جي وصال لاءِ درد جون دانهون ۽ وچوڙي جا ورلاپ ڪري، مستيءَ ۽ مدهوشيءَ ۾ حقيقت بيني ۽ حق شناسيءَ جو سبق ڏئي ٿو.

فني خوبيون

شاعرانه خوبين جي لحاظ کان ڏسو ته سچل سائينءَ جي ڪلام ۾ اهي سموريون خوبيون ملنديون. جيڪي هڪ اعليٰ درجي جي شاعريءَ لاءِ ضروري آهن. سمورو ڪلام سهڻن تشبيهن سان سينگاريل آهي. رنگيني ۽ دلڪشي، رواني ۽ نغمي سندس ڪلام جون خاص خوبيون آهن.

سونهن جي ساراھ وقت سڀيتيون، سُهائينديون ۽ سهڻيون تشبيهون آڻي، شعر کي رسيو ۽ رنگين بنائي ٿو. بيتن واري ڀاڱي ۾ توڙي ڪافين ۾ هيٺ اهڙي نموني جا اٺيڪ بيت نظر ايندا.

نموني طور هڪ بيت هيٺ ڏجي ٿو:

ڪجا ڪج مجراب، منهن تي محبوبن جي،
ستون سڀارن جون، پڙهڻ ٿيون ثواب،
برهم سندا باب، سچل سچ ختم ڪيا.

بيت: جيتوڻيڪ بيت اڳ ئي ڪافي ترقي ڪئي هئي، پر سچل سرمست ان ۾ نئون رنگ ۽ نئون حسن پيدا ڪري، منجهس جدت پيدا ڪئي. مضمون جي لحاظ کان نه فقط مروج رومانوي داستانن جهڙوڪ: سسئي پنهنون، نوري ڄام تماچي، مومل راڻو، هير رانجهو، عمر مارئي، سهڻي ميهار ۽ سورٺ وغيره تي بيت چيا اٿس، پر عنوانن تي به بيت چيا اٿس، جهڙوڪ: روجهن ۽ ڪانگل بابت بيت، پورب جا بيت، وحدت جا بيت ۽ حقيقت جا بيت نموني طور ڪجهه بيت عنوانن مان ڏجن ٿا:

روجهون: روجهون رڻ ياد ڪيو، اڀيون رت رڻن،
هرڪنهن ويل هئڻ، اهڙن اورا تن ۾.
پورب: ڪري لنگهيا لوڪ، مون لاهوتي لوڙا،
گهوڙا ڙي گهوڙا، جي مون من مستان ٿيو.
وحدت: اول پيڙي پڇ، جي بند خيالات جا،
تنهن پڇائون وڃ، حلاجي حيرت ۾.
حقيقت: هو پي ڪين اچڻ، هي به ڪين ويو،
نفيءَ ۽ اثبات ڪئون، پري خيال پيو،
سچو سچ ٿيو، بي ٻانهپ ٻولي ٺاه ڪا.
ان کان سواءِ جهڙيءَ طرح فارسيءَ ۾ رازنام، تارنام،
وحدت نام وغيره مشنويون چيون اٿس، اهڙيءَ طرح سنڌي
بيتن ۾ وحدت نام ۽ قتل نام چيو اٿس. وحدت نام سمورو
عڪ ئي طويل ڪبت ۾ آهي ۽ ۱۷۸ مصرعن تي مشتمل آهي.
جيتوڻيڪ ايڏي طويل ڪبت آهي، تڏهن به قافيا نهايت صحيح
۽ موزون آهن. ان کان سواءِ تسلسل، رواني ۽ بيساختگي
سندس خاص خوبيون آهن. هن کان اڳ مخدوم محمد هاشم ٺٽوي
جو ”زاد الفقير“، مخدوم عبداللہ نرئي واري جو ”کنز العبرت“،
مخدوم عبدالرحيم گر وهڙي جي ”حقيقت محمدي“ ۽ ڪن صورتن
جو تفسير ڪبتن ۾ ملي ٿو. پر حضرت سچل سرمست جي
مذڪور ڪبت فني لحاظ کان سڀني کان منفرد آهي. هن ۾
جيڪا بي ساختگي ۽ رواني آهي، سا اڳين ڪبتن ۾ ڪانهي.
نموني طور شروعات جون مصرعون ڏجن ٿيون:
اول ساراه ڪر سبڄان جي مولا جو ملڪن،
مڙيائي محفوظ ڪيا ڏسو ڏيهه ڏٺين،
ڪي ڪامل ڪرسيءَ تي چڙهي وه وه واعظ ڪن.
ڪي ڪاتب ڪتابن جا سوين سبق ڏين،
ڪي مسئلا مسائل ڪيو نياڪ بيان نڀرين،
ڪي پڙهيا پاڻ پر وجهه سان پڙهيون پڙهيائين.

هن مان ڏسڻ ۾ ايندو، ته ٻولي به نهايت سڳ، سلوڻي ۽ روزمره استعمال ٿيندڙ ڪم آندي اٿس. هن ڪبت کان سواءِ ٻيا به ڊگها بيت چيا اٿس، پر اهي ڪبتون نه آهن، ڇاڪاڻ جو قافيو انهن جي آخري مصرع جي وچ ۾ اچي ٿو. ڊگهن بيتن سان گڏ ٻن مصرعن تي مشتمل صحيح قسم جا سورڻا ۽ دوها به چيا اٿس. روجهن وارا بيت، پورب جا بيت، وحدت جا بيت ۽ حقيقت جا بيت گهڻو ڪري هن قسم جا آهن. روجهن واري بيتن مان سورڻي جو مثال هن هيٺ ڏجي ٿو، جنهن جي ٻنهي مصرعن جي وچ تي قافيو آهي:

سچو رک سماءُ، ٿو ماڻهو روجهن سان گڏين،

هاڻي صبر منجهه آءُ، ڪمائي پوري ڪري.

دوهي ۾ به ٻه مصرعون ٿينديون آهن، پر قافيو ٻنهي مصرعن جي پويان ايندو آهي. وحدت جي بيتن مان دوهي جو مثال هيٺ ڏجي ٿو:

قدر هدايت جو، آهي، ۾ ضلالت،

جي ضلالت نه هئي، تا ڪا ٿي هدايت.

جيئن شاهه ڪريم جي ڪلام ۾ سورڻا ۽ دوها به ملن ٿا، ته سورڻا ۽ دوها جي ميل وارا بيت به ملن ٿا، تيئن حضرت سچل سرمست جي ڪلام ۾ دوهن ۽ سورڻن سان گڏ دوهي ۽ سورڻي جي ميل وارا ٻن مصرعن تي مشتمل بيت به ملن ٿا. هيٺئين بيت جي پهرين مصرع دوهي جي ۽ ٻي سورڻي جي آهي:

هيءَ نه واٽ هواءِ جي، آهه نڪا تقليد

تحقيقاً توحيد، آهي راهه رسول جي.

نه فقط ايترو، پر بيت جي سٺا سان لاڳاپيل نرالا نمونا به ملن ٿا، جهڙوڪ: مسلسل دوها، مسلسل بيت، ڏوهڙا، ڪلام ۽ ٽيهه، اڪري وغيره. انهن جو تعارف ٽين باب جي انتخاب ۾ ڏنو ويو آهي.

هن مان معلوم ٿيندو، ته حضرت سچل سرمست نه فقط طويل بيتن ۾ طبع آزمائي ڪئي آهي، پر ٻن مصرعن وارن بيتن ۽ انوکي سٺا وارن بيتن کي به پنهنجي خيالات جي اظهار جو ذريعو بنايو آهي. سندس بيتن جي خاص خوبي اها به آهي، ته انهن ۾ رنگيني ۽ دلڪشي آهي، ۽ منجهن حسن ۽ عشق جو ذڪر نهايت دلگزار نوع ۾ ملي ٿو. محترم حامي صاحب جو رايو آهي:

”سنڌي خواه سرائڪي دوهڙن ۽ بيتن ۾ حسن و عشق جي راز و نیاز جون اهي موشگافيون ڪيائين، جن جي تقليد مولوي لطف علي ۽ خواجہ غلام فرید جهڙن شاعرن کي ڪرڻي پئي. بيدل، حمل ۽ ٻيا ڪيترا سنڌي شاعر سچل سائين جي ڪلام کان متاثر ٿي شعر چوڻ لڳا.“

مطلب ته سچل سائين بيت کي وڌيڪ رنگين ۽ جاذب بنائي پيش ڪيو آهي. اهوئي سبب آهي جو پوين سنڌي شاعرن کي سندس نقش قدم تي هلڻو پيو.

مضمون جي لحاظ کان عنوان تي بيت ۽ فارسيءَ جي نموني تي ”نام“ اڳ ڪنهن به سنڌي شاعر نه چيا هئا. سچل سائين ئي عنوانن تي بيت ۽ ”نام“ چوڻ جو بنياد وڌو. پوين شاعرن سندس انهيءَ تجربي جي به تقليد ڪئي آهي. ڪانس پوءِ پهريون شاعر حضرت بيدل آهي، جنهن سندس تتبع ۾ وحدت نامو چيو. بيتن جي مضمونن ۾ تسلسل، تنوع ۽ هم آهنگي پيدا ڪرڻ لاءِ بيتن ۾ وراڻ وارا لفظ ڪم آندا ويندا آهن. وراڻن جا عام طرح ٻه قسم ٿيندا آهن. هڪ نمونو اهو آهي، جنهن ۾ بيتن جو سلسلو ساڳين لفظن يا فقرن سان شروع ٿيندو آهي. سچل سائين وٽ وراڻن جو اهو سلسلو به ملي ٿو. نموني طور تي بيت هن هيٺ ڏجن ٿا:

- (۱) ڪيچيٽڙا ڪالهه ويا، تنگ آئڻ تائي،
هو تن ريءَ هاڻي، اڱڻ نهاري نه سگهان.
- (۲) ڪيچيٽڙا ڪالهه ويا، اڃا مون وٽان،
پرين پڄاڻان، اڱڻ ڏسي نه سگهان.
- (۳) ڪيچيٽڙا ڪالهه ويا، جات اولي جت،
هيءَ هيءَ هٿان هٿ، اڱڻ ڏسي نه سگهان.

ٻيو نمونو اهو آهي، جنهن ۾ هڪ بيت جو پويون اڌ،
ٻئي بيت جو پهريون اڌ ٿي ايندو آهي. سچل سائينءَ جي
رسالي ۾ اهڙو نمونو به ملي ٿو. نموني طور ٻه بيت هيٺ
ڏجن ٿا:

- (۱) وسي پيسو وڌ ڦڙو، پنيون پست ڀريون،
پٽاريون پست تان، وٽائين وريون،
ڪيرن جون ڪريون، ڇاڏين ڏنئون ڇاه مان.
- (۲) ڇاڏين ڏنئون ڇاه مان، ڪيرن جون ڪريون،
وهاڻينديون سي آيون، ٿڻن مان ٿريون،
پٽاريون ڀريون، آيون وسائي وڌ ڦڙا.

انهن ٻن نمونن کان سواءِ سچل سائينءَ جي رسالي ۾
”ورائن“ جو هڪ ٽيون نمونو به ملي ٿو، جيڪو ٻين شاعرن
جي شعر ۾ نظر نه ٿو اچي. سچل سرمست جي رسالي ۾ بيتن
جون ڪيتريون ئي اهڙيون ڪنديون ملن ٿيون، جن ۾ بيتن
جي پوين سٽن جا آخري اڌ هڪجهڙا آهن. نموني طور هڪ
ڪنديءَ جا ٻه بيت هيٺ ڏجن ٿا:

- (۱) اندر آڳ عشق جي، ويو ٻاروڇو ٻاري،
ڪارڻ ڪوهياري، مٽي راه، رٿان گهڻو.
- (۲) ڪاف ڪشالا ڪيترا، ٿڪيءَ مون نه ٿين،
جيڏيون ڪاڻ جتن، مٽي راه، رٿان گهڻو.

بيتن جي قافين جي لحاظ کان به سچل سائينءَ وٽ نوان ۽ نرالائي نظر اچي ٿي. ڪيترين قافين ۾ ”ر“ تصغير آيل آهي، جنهنڪري ميٺاج ۽ موسيقيءَ جي ليءَ پيدا ٿي پئي آهي:

وروڻا ويڙهيچن جا، اهي موتئين مالھڙيون،
راس نه اچن روح کي، ٿالھ ۽ ٿالھڙيون،
سنگھارن جون سومرا، چڱيون چالڙيون،
جوفجرقوڪي سنديون، ڪن دانھ دالڙيون،
ورسي لويون لاک جون، ٻن شال ۽ شالڙيون،
اٺي پھر اکيون، منھنجون عمر آلڙيون.

اهڙيءَ طرح انوکي سٺا وارا ڪيترائي قافيا مارئيءَ جي بيتن ۽ سسئي جي جهولڻي ۾ ملندا. خاص طرح سان جهولڻي جي بيتن ۾ قافيه جي لفظن جي پويان ”ڪي“ آئي، بيتن جي بيهڪ ۾ پختگيءَ سان گڏ رواني ۽ رس پيدا ڪيو ويو آهي. هن انتخاب ۾ جهولڻي مان چونڊيل بيت اهڙي نموني جا آهن. انهن قافين ۾ ٺيڪ سنڌي لفظ سهڻي نموني سٺيا ويا آهن:

ڪيچن ڪڍ لڳي هوءَ ڪهڪي،
پهرين پور ٽڪر سان ٽهڪي،

جهولڻي جي بيتن ۾ سسئيءَ ۽ سندس سرتين جي گفتگو ڏني وئي آهي، جنهنڪري مڪالماتي انداز پيدا ٿي پيو آهي. مطلب ته سچل سائينءَ جي بيتن جي سٺا توڙي قافين ۾ نوان به آهي، ته رواني ۽ رس به آهي. سچل سائينءَ عام سنڌي بيتن ۾ به پنهنجا خيال ظاهر ڪيا آهن، ته نئين ۽ انوکي سٺا وارا بيت ٺاهي، منفرد ۽ موثر اسلوب سان به پنهنجو مقصد ظاهر ڪيو اٿس. اهوئي سبب آهي، جو سچل سرمست کي نه فقط اعليٰ فڪر جي لحاظ کان عظيم ۽ منفرد شاعر چئي

سگهون ٿا، ڀر فني سٽا جي انوکي انداز ۽ انفرادي اسلوب بيان جي خيال کان به کين سنڌي شاعريءَ ۾ اعليٰ ۽ ارفع مقام حاصل آهي.

ڪافيءَ جا گهاڙيٽا: بيتن کان سواءِ سچل سرمست وٽ ڪافين جا به ڪيترائي نمونا يا گهاڙيٽا ملن ٿا. سنڌي شاعريءَ ۾ هي پهريون شاعر آهي، جنهن پهريون ڀيرو ڪافيءَ کي وسعت بخشي، ۽ ان ۾ فني سٽا جا ڪيترائي نوان، سهڻا ۽ سڀاڻا نمونا پيدا ڪيا، سمايا ۽ عام ڪيا. ايتري قدر جو علم عروض کي به ڪافيءَ جي سٽا ۾ سمائڻ جي ڪوشش ڪئي. ڪانئس پوءِ سمورن سنڌي شاعرن سندس سٽا جي تقليد ڪئي آهي. هن هيٺ سندس ڪافين جي گهاڙيٽن تي تفصيل سان روشني وڌي وڃي ٿي:

۱- ڪافي هيڪوٺي: حضرت سچل سرمست جي ڪلام ۾ ”وائي“ جي سٽا واريون ڪافيون به ڪيتريون ئي نظر اچن ٿيون. اهڙين ڪافين کي ”هيڪوٺي“، ”هڪ ٽڪي“ يا ”هڪ ٺپي“ ڪافي چئي سگهجي ٿو. هن قسم جي ڪافيءَ ۾ هر هڪ بند هڪ هڪ سٽ جو ٿئي ٿو، ۽ هر بند جي ٻڄاڙيءَ ۾ قافيو ٿئي ٿو. هڪ ٺپي ڪافي ۽ هڪ ٺپي وائيءَ ۾ فرق، هي آهي ته وائيءَ جي بسندن جو وزن وڌيڪ ڊگهو ۽ اينگهه وارو ٿيندو آهي:

ٻل: اوڏانهن آئين ڪانگ ادا،

لشون تون چڱي لات ڪا.

۱- ڪي هت هئي محبوب کي، مشتاق جي مصلحات ڪا،

۲- هيڏي اچڻ جي ڪا هين، ڏي تون مون کي تسلات ڪا.

ڪافيءَ جو ٻيو وائيءَ سان ملندڙ جلندڙ نمونو اهو آهي،

جنهن ۾ بند ٻن سٽن جو ٿئي، پر هر سٽ ۾ ساڳيو اهوئي

قافيو ٿئي، جيڪو ٿل ۾ آهي. حضرت سچل سرمست جي ڪافيءَ جو اهڙو مثال هيٺ ڏجي ٿو:

ٿل: رکسين يار جو خيال،
ڪوڙا چوڻو ميڙين مال.

۱- تڏهن طالب ڪوئجين، جڏهن ڇڏين سڀ جنگال،
هلي وڃڻ حال کي، ڪلي ڇڏج قال.

انهيءَ نموني جا قافيه جي لحاظ کان مختلف قسم آهن. مٿئين نموني جي ٿل ۾ ٻه بند آهن ۽ ٻنهي جي آخر ۾ ساڳيو قافيو آهي، جيڪو بندن سان هم قافيه آهي. ٻئي قسم ۾ ٿل مصرعن سان هم قافيه نه ٿو ٿئي. ٽئين قسم ۾ ٿل ٻن بندن جو ٿئي، جنهن جو پهريون بند مصرعن سان هم قافيه ٿئي ۽ ٻيو نه. سچل سرمست جي ڪافين مان اهڙو مثال هيٺ ڏجي ٿو.

ٿل: شاهه ٿيو سيلاني، نه ڄاڻان ڪنهن ڳالهه کان.

۱- ٿي گداگر ڪري گدائي، شرف ڇڏي سلطاني،
صورت انهيءَ ڪير سڃاڻي، هيءَ هيءَ سڀ حيراني.

اهڙي قسم جي ڪن ڪافين ۾ وري ٿل جي ٻن بدن مان ٻويون ٻه مصرعن سان هم قافيه ٿئي. سچل سائينءَ جي ڪافين مان اهڙو مثال ڏجي ٿو:

ٿل: ڪانگي قريبن ڏانهن،
خبر آندي وٺي وهندو وري.

۱- خط منجهڙون معلوم ٿي، ساري خبر ڪيئن جي ڪري،
دوست دلاسا لکيا تاءِ، تو اسان ريءَ ڪيئن سري.

چوٿون قسم اهڙو به ملي ٿو، جنهن ۾ ٿل فقط هڪ هڪ ڀڙ جو ٿئي ٿو، ٻئي ڀڙ جي پورائيءَ لاءِ پراءِ جا لفظ آندا وڃن ٿا. مثال ڏجي ٿو:

ٿل: ٿو وهي لوهاڻو، يار وي!

۱- سا ڪيئن ترسي تار ۾، جيءَ جنهن جهوراڻو،
ڪاهيو نا پوي ڪنن ۾، ڏسو عشق اوراڻو.

ڪافي ڏيڍي: هن قسم جي ڪافيءَ ۾ هر هڪ بند
ڏيڍ سٽو هوندو آهي. گهڻو ڪري ٿل ۾ ڏيڍ سٽو هوندو
آهي، پر ڪن ڪن حالتن ۾ هڪ سٽو به هوندو آهي. هن
گهاڙي تي جا قافيه جي مت ست موجب جدا جدا قسم ٿين ٿا،
جن جو هيٺ ذڪر ڪجي ٿو:

۱- هڪ قسم اهو آهي، جنهن ۾ بند جي هيٺان وراڻي
ٿل سان هم قافيه ٿئي ٿي. ٿل ۾ فقط هڪ قافيو آخر ۾ ٿئي ٿو.
مثال هيٺ ڏجي ٿو:

ٿل: ملڪ عدم جي مون سان، ڪانگل ڪر ڪا ٻولي.
۱- دور دنيا جي زينت زيب، حسين ويا وسري،
رات ٻڌم جا ٻولي.

۲- هن قسم ۾ ٿل هڪ سٽو، پر ٻن ٻن ٻڌن وارو ٿئي ٿو
۽ بند ڏيڍو ٿئي ٿو. ٿل جو پهريون ٻڌ، بند جي پهرين
مصرع سان هم قافيه ٿئي ٿو، ۽ بند جي وراڻي ٿل جي ٻئي ٻڌ
سان هم قافيه ٿئي ٿي. مثال ڏجي ٿو:

ٿل: پاڻهن پارئون يار،
قاصد مون ڏي آيو.

۱- اچڻ سنڌي ان جي، آڻي ويا آزار،
ٿورو ڪيڏو تن لاتو.

۳- ٽيون قسم اهو آهي، جنهن ۾ ٻئي قسم وانگر ٿل ۾
ٻه ٻڌ ٿين، جن مان پويون ٻڌ ۽ وراڻي ٿل جي ٻنهي ٻڌن
سان هم قافيه ٿئي ٿي. مثال ڏجي ٿو:

ٿل: يار توسان منهنجي زاري،

سؤ لڪ واري ميان.

۱- وندر جي وٽن ۾، واجھو، وجھي ويچاري،

سا تا محبت ماري.

۲- چوٿين قسم ۾ ٿل هڪ سيمو ٿئي، ۽ ان جي آخر ۾

قافيو ٿئي، جيڪو وراڻي سان هم قافيه ٿئي. بند جي پهرين

مصرع ۾ ٻه ٻڌ ٿين، جي پاڻ ۾ هم قافيه ٿين. سچل سرمست

جي ڪافيءَ مان مثال ڏجي ٿو:

ٿل: سڀ ڪنهن ويڙهي تون وسين،

ڪونه آهي پيو توريءَ.

۱- ڄاڻي هئين ڄاتوم، توکي سانول سجاتوم،

هر جاءِ آهين تون حاطي.

۵- پنجين قسم ۾ ٿل هڪ سيمو ٿئي، ان ۾ ٻه ٻڌ ٿين،

جن مان پهريون ٻڌ وراڻيءَ سان هم قافيه ٿئي. ٻڌ جي پهرين

مصرع ۾ ڪوبه قافيو نه ٿئي. بند جي پهرئين مصرع ۾

ڪوبه قافيو نه ٿئي. سچل سرمست جي ڪافيءَ مان مثال

ڏجي ٿو:

ٿل: اهو ويو هاڻي ڪاڏي،

جنهن ”سچو“ سونانءَ سڏايو.

۱- مڪڙيءَ منجهون ني ويا ميان، ٿيو گل پيدا وري ميان،

منهن ڪري بيٺو ماڏي.

۶- ڇهين قسم ۾ ٿل هڪ سيمو ٿئي، جنهن ۾ ٻه ٻڌ

ٿين. بند جي پهرين مصرع ۾ ٻه ٻه ٻڌ ٿين، جيڪي ٿل جي

پهرئين ٻڌ سان هم قافيه ٿين. بند جي وراڻي ٿل جي ٻئي ٻڌ

سان هم قافيه ٿئي. مثال ڏجي ٿو:

ٿل: اهي اڱڻ منهنجي آيا وو،

جن ڪاڻ سي پير پچايم ٿي.

۱- پڪي اسان جي پيهي آيا، ڏينهن گهڻا جن لايا وو،
جن ڪاڻ سي پوڻيون پٽاير ٿي.

۲- ستون قسم اهو آهي، جنهن ۾ بند هڪ سٽو
ٿئي ۾ ان ۾ ۲۵ ڀڃ ٿين، ۲۵ قافيم ۽ ۲۵ ڀڃ ۾ ٿئي. بند جي
پهرينءَ سٽ ۾ ۲۵ ڀڃ ٿين، جنهن جي پوئين ڀڃ ۾ قافيم
ٿئي. ٿل جو ٻيو ڀڃ، بند جي پهرينءَ سٽ جو ٻيو ڀڃ ۽
ورائي پاڻ ۾ هم قافيم ٿين. سچل سرمست جي ڪافيءَ ۾
مثال ڏجي ٿو:

ٿل: مون وٽ يار پيارا،

آءُ تون پاڻ سڃاڻي.

۱- حال مرڻيئي معلوم توکي، دنيا سا ڪوڙ ڪهاڻي،
آءُ تون پاڻ سڃاڻي.

۸- ٿل ڏيڍو ٿئي، جنهن جي پهرينءَ سٽ جا ۲۵ ڀڃ
ٿين، جيڪي پاڻ ۾ هم قافيم ٿين. ٿل جي ورائي بند جي
پهرين مصرع جي پوئين ڀڃ سان هم قافيم ٿئي ۽ ٿل واري
ساڳي ورائي، بند جي پهرئين مصرع جي پويان، ساڳي طرح
ورائي ٿي اچي. سچل سائينءَ جي ڪافيءَ مان مثال ڏجي ٿو:

ٿل: حج ڦٽي ڪير هاڻي،

ساريس تنهنجي ماڻي.

الله ڄاڻي.

۱- تنهن ڏينهن لاکون يار اوهان سان،

لايو نينهن هن نمائي، الله ڄاڻي.

۹- ٿل ۽ بند ٻئي ڏيڍا ٿين. ٿل جي پهرينءَ مصرع جو
ٻيون ڀڃ، ٿل جي ورائي ۽ بند جي پهرئين مصرع جو ٻيو
ڀڃ پاڻ ۾ هم قافيم ٿين. ٿل جي ورائي هوبهو بند جي ورائي
طور ۲۵ ڪم اچي. سچل سرمست جي ڪافيءَ مان مثال
ڏجي ٿو:

ٿل: ڪانگرا قريبن جا،
توڪي ڪالهه اڏايو ڪن،
وٽئون ويڙهيچن.

۱- آسروندي آهيان، من ڪو پيرو ڪن،
وٽئون ويڙهيچن.

ڪافي ٻيئي: هن قسم جي هر بند ۾ ٻه مصرعون
ٿين، ٿل ڪڏهن ٻن ستن جو هڪ ست وارو يڪو يا ٻن پڌن
وارو ٿئي. هن جا ٻه مختلف قسم ٿين ٿا:
۱- هڪ قسم هو بهو غزل جيان ٿئي، يعني ٿل توڙي
بند ٻن ستن جا ٿين، ٿل جي ٻنهي ستن ۾ قافيو ٿئي، ۽ بندن
جي پوين ستن ۾ قافيو ٿئي:

ٿل: آهي انهن اکين کي خاصو خمار تنهنجو،
ويٺو وٺي مان آهيان، ڪامل قرار تنهنجو.

۱- هن کي اوهان جي ٻاجهئون، آهي نه ساڙ ڪائي،
هيءَ تان غريب آهي، اميدوار تنهنجو.

۲- ٿل هڪ سٺو ۽ بند ٻن ستن وارو ٿئي، ٿل جو
پهريون پڌ، بند جي ٻنهي ستن سان هم قافيه ٿئي. مثال هيٺ
ڏجي ٿو.

ٿل: شل اوڏانهون ايندا،
وٺي خاصيون خبران خبران.

۱- سون هن نمائي ڪي، دلا سو ڏيندا،
پرين ٻانهين پاڻ سان، هيءَ گولي گڏيندا.

ڪافي چٽوئي: اهڙيءَ طرح ٿيئي ۽ چٽوئي ڪافي
ٻه ٿئي. سچل سرمست جي هڪ چٽوئي ڪافي جي ٿل ۾ ٻه
چار پڌ آهن، ته هر هڪ بند ۾ ٻه چار پڌ آهن. ٿل جي چٽي
پڌن ۾ هڪ جهڙو قافيو آهي. بند جا پهرين چار پڌ پاڻ ۾
هم قافيه آهن، ۽ چوٿون پڌ ٿل سان هم قافيه آهي:

تنهنجي حسن ماري ا، سوريءَ سنڀاري ا،
انهي ڳالهه ڳاري ا، هزارين هزار ا.

۱۔ اهي پار آيا، نيزن جا نوايا،
نيئي سرسلايا، تنهن تون اڳهار ا.

جهولڻو ڪافي: هن جو فني تعارف ۽ نمونو ٽئين حصي
۾ ڏنو ويو آهي.



زبان ۽ محاورو

ٻوليءَ ۽ سِيريلي محاوري جي لحاظ کان به سچل سائين جو ڪلام نهايت اهم آهي. سندس ڪلام ۾ نيت سنڌي لفظن ۽ عربي فارسي لفظن جو سهڻو امتزاج ملي ٿو. نه فقط ايترو پر موقعي جي مناسبت سان هندي لفظ ۽ سرائڪي لفظ به آندا ويا آهن. قديم سنڌي شعر جا ڪيترائي لفظ سچل سائينءَ وٽ به نظر اچن ٿا، مثلاً اتو=”چيو“ ۽ آتائين=”چيائين“. قديم سنڌي شعر ۾ اهو لفظ گهڻو آيو آهي. سچل سائينءَ به اهو لفظ استعمال ڪيو آهي. پراڻي شعر ۾ لفظ ”چر“ ۽ ”چيرو“ به آيا آهن. سچل سائينءَ جي بيت جي هن ست ۾ اهي لفظ ملن ٿا:

”ائين اٿائين، ته هيءَ چر چيري نه جهليا“

نيت سنڌي لفظ ويسهه ۽ وسهڻ هن طرح آندا اٿس:

”وفي انفسڪم افلي تبصرون، ويسهه يا وسهن“

اڌ رات کان پوءِ جڏهن رات ٿري يا ڀڄي ٿي، ته ان کي ”پني رات“ چيو ويندو آهي. سچل سائين اهو لفظ ڪيترائي ڀيرا آندو آهي، هڪ بيت ۾ اهو هن طرح آيو آهي:

”سڌڪا ڏيئي سور جا، پنيءَ رات پڻ.“

هن ست ۾ پڻ لفظ به پراڻو سنڌي لفظ آهي، جو هلڪو ڳالهائڻ، پنهنجي ليکي ڳالهائڻ ۽ ذڪر جي معنيٰ ۾ آيو آهي. اهڙيءَ طرح سچل سائينءَ جي ڪلام ۾ ڪيترائي نيت سنڌي لفظ استعمال ٿيل ملن ٿا، جن مان ڪيترا ته ٻين ڪلاسيڪل شاعرن جي ڪلام ۾ به ڪونه ٿا ملن. نموني طور ڪجهه سئون هيٺ ڏجن ٿيون، جن ۾ اهڙا لفظ جڙيل آهن:

”تر لهي ترپاء“ شرط لنگهي پيس شهه ۾.

عاشق مٿان آگ جي اولارا ڏين،
 پڻيٽ باھءِ عشق ۾ سڀورن سڙن،
 اچيو پون آڙاه ۾ سر جو سانگ نہ ڪن،
 لائق لعل ٿين، ڪامي لهسي لوسجي.
 سڀ ڪنهن ويل وهن، اٿن اثر اوهيرن جو،
 مري ٿي مشتاق، ڪاڪرور لهي ولهي جي،
 نينهن نهوڙيا ڏکڻيان، جنهن ڀر ڪا پڙين،
 هڻي درد ڏهيون ڪيا، سنڌي سپرين.

حضرت سچل سرمست سريءَ جو سرموڙ آهي. سندس
 ڪلام سنڌي زبان جي سريلي محاوري لاءِ سند جي حيثيت
 رکي ٿو. سريلي محاوري ۾ ”آن“ گڏي جمع بنايو ويندو
 آهي، ۽ لاڙ ۾ ”ون“ سان جمع جڙندو آهي. سچل سرمست
 جي ڪلام ۾ هر هنڌ ”آن“ سان جمع بنايل آهي. نموني
 طور ڪجهه مثال هيٺ ڏجن ٿا:

”ڪوران ڪسيان واهڙان، هت ڪلي ٿيا گمنام ميان“

ڪور= ننڍو واه، ڪسي= ننڍي واهي، واهڙ= واه
 جو جمع. ڪوران ڪسيان ۽ واهڙان آيو آهي.

”سنهن سيرا، مٿي ميرا، اهڙيون طرحان تن“

”چوليون چران ٿي ڪري، ٻيو وچڻي واڱ.“

پوئين مصرع ۾ پاڻيءَ جي ”چر“ جو جمع ”چران“
 بنايو ويو آهي. مٿين مصرع ۾ ”وچڻي“ لفظ بم آيل آهي،
 جنهن جي معنيٰ آهي: (واڱ) زور سان لٽي يا چٽي. اهڙو
 لفظ بم سريلي محاوري جو آهي. سريلي محاوري موجب
 ”بلي ٿياسين“ معنيٰ ”اختيار ۾ آياسين“. اهو محاورو هن
 طرح آيو آهي:

”بلي ٿياسي ٻره جي، ٻاٻو ٿياسي بلي.“

لاڙي محاوري موجب ”ٿياسين“ ٿيندو، پر سريلي محاوري ۾ ”سين“ جي بدران ”سي“ مستعمل آهي. سچل سرمست جي مٿين مصرع ۾ سريلي محاوري موجب ”سي“ آيو آهي. سريلي محاوري ۾ اڪثر مونث وارو جمع ”ون“ گذڻ سان بنايو ويندو آهي. هيٺين مصرع ۾ ”سينڌي=واقفڪار“ جو ”سينڌيون“ ڪيو ويو آهي. خود ”سينڌو“ معنيٰ واقفڪار. سينڌ معنيٰ واقفيت سريلي محاوري جو لفظ آهي:

”سينڌيون جي سڪن، تنين گوندر گهوريا.“

اتر ۾ معنيٰ ڪڍڻ لاءِ جيڪي ڪارا ڪم ايندا آهن، انهن کي ”ڏلهو“ چيو ويندو آهي. ان مان فعل ٺهيو آهي: ”ڏلهي ڇڏي“=”پري ڇڏڻ يا پرڻ“. سچل سرمست جي ڪلام ۾ اهو اصطلاح هن طرح آيو آهي:

”ڏلهي ڇڏيو ڏٺ سان ڏوٿين ڏيار.“

لاڙ ۾ ”آءُ“ ۽ ”مون“ استعمال ۾ اچن ٿا. سري ۾ وري انهن جي بدران ”مان“ ڪتب ايندو آهي. لاڙ ۾ چون ”مون ڏانهن“، سري ۾ چون ”مان ڏي“. سچل سائين ”مان ڏي“ آندو آهي:

”منهن ڪري بيٺو ماڏي.“

اتر ۾ ”چهي“ مان اصطلاح جڙيو آهي: ”چپٽ ڪرڻ“ معنيٰ: ”چوريءَ ڪا شيءِ لڪائي ڇڏڻ“ اهو اصطلاح هن طرح آيو آهي:

”چپٽ ڪري چپن ۾، وتن ڪاريهر قتيل.“

شڪار ڪرڻ وقت ”شڪاري“ شڪار ڪسي دوکو ڏيڻ لاءِ هڪ هنڌ باهم ٻاري ڇڏيندا آهن، ته جيئن شڪار دوکو کائي ان پاسي نه اچي ۽ ٻئي پاسي وڃي، جتي بندو قچي ان جي تاڙ ۾ ويٺل هوندا آهن. ان باهم ڪسي ”اوسر“ چوندا آهن. اهو لفظ سچل سائينءَ ”روجهه“ (جابلو گهٽون) لاءِ هن طرح آندو آهي:

”ڏکيا اوسر ڏينھڙا، ٿيون گذارن هت.“

”جانورن جي هلي اچڻ“ لاءِ ٻهراڙيءَ جو اصطلاح ”پري اچڻ“ هن طرح آيو آهي:

”پري آيون پيئي تي، ٻهراڙئون پري“

مٿين مصرع ۾ هڪ ٻيو ٻهراڙيءَ جو لفظ ”پيئي“ به آيو آهي، جنهن جي معنيٰ آهي ”ٿڌ“ يا جانورن جي پاڻيءَ پيئڻ جي جاءِ. اُتر ۾ ”سير“ کڻڻ، ”سوت جو سبب بنجڻ“ جي معنيٰ ۾ ڪم ايندو آهي. اهو اصطلاح سچل سرمست جي ڪلام ۾ هن طرح آيو آهي:

”سالڪ ساز سرود جي، سُر سان سير ڪنيو“

ٻهراڙين ۾ ڪن خاص ڪمن لاءِ سڀني ڳوٺاڻن کي سڏي، ڪانئن مدد ورتي ويندي آهي. آخر ۾ کين تانهري يا ڪو ٻيو پٽ ڪارايو ويندو آهي. انهيءَ کي ”وريون وهڻ“ به چيو ويندو آهي. اُتر ۾ ڪن هنڌ ان کي ”وهل وهڻ“ به چيو ويندو آهي. انهيءَ موقعي تي جيڪو سادو رڀ جهڙو پٽ ڪارايو ويندو آهي، ان کي ”لڀي“ چيو ويندو آهي. سچل سرمست ”وهل وهڻ“ ۽ ”لڀيون“ گڏ ڪر آڻي ٿو:

”وهين، وهل، لڀيون، ٿي پٽ پاريا تن پنهنجا“

ٻهراڙيءَ ۾ جڏهن به ڀائر نه ٺهندا آهن، ته گهر جي وچ تي پٽ ڪڍي يا پٽر ڏيئي، گهر کي ٻن حصن ۾ ورهائيندا آهن. انهيءَ پٽ يا پٽر کي ”وري“ چئبو آهي ۽ پٽ ڪڍڻ کي ”وري وجهڻ“ چيو ويندو آهي. ننڍين ننڍين جڳهين کي وري ”وريون“ چيو ويندو آهي. سچل سائين لفظ هن طرح ٿو آڻي:

”جهل جهڳڻ کي ڪانه ڪا، وريون ۽ ويريون“

آتر جي بهراڙين ۾ ”خاصو“ کي ”خاشو“ بنائي ”عمدو“ يا ”سڻو“ جي معنيٰ ۾ آندو ويندو آهي. ”خاشيون“ جو ضد وري ”راشيون= خراب.“ آندو ويندو آهي. سچل سرمست اهي ٻئي لفظ هن طرح آندا آهن:

”سي پليءَ لڳي پوءِ ڄام جي، ٽيون خوراڪين خاشيون“
روءِ هيون راشيون، پر سمي ڄام سهاڻيون.

پوئين ست ۾ هڪ ٻيو لفظ ”سهاڻيون“ ڪم آيو آهي، جنهن جي معنيٰ آهي: پسند آيون. هي لفظ بم سري جي محاوري جو آهي. ”اولجلول“ انهيءَ ماڻهوءَ لاءِ چيو ويندو آهي، جنهن کي ملڪ جهان جي ڪا خبر نه هجي. اهو لفظ هيئن آيو آهي:

”قدر تن کي ڪهڙو، جي آهن اولجلول“

”اروڙ“ اتر سنڌ جي قديم شهر جو نالو آهي، پر ان جي لفظي معنيٰ فقط سچل سرمست ٻڌائي آهي. سچل سائينءَ اهو لفظ ڏيسر، ڍرڳ يا آنبار جي معنيٰ ۾ آندو آهي. ان مان معلوم ٿئي ٿو، ته انهيءَ قديم سنڌي لفظ جي معنيٰ آهي: ڪٿي اناج گڏ ڪرڻ. جيئن ته اروڙ جي چوڌاري سرسبز ڪيت هئا ۽ اروڙ هڪ وڏي منڊي هو، انهيءَ ڪري ئي ان شهر تي اهو نالو پيو ٿو پائنجي. سچل سائين فرمائي ٿو:

”ناپي ۽ ڌڻ ڏپ جا آڻيو ڪن اروڙ.“

سري ۾ کير وارن دورن خاص طرح سان مينهن کي سسيون چيو ويندو آهي. وڌيڪ جي معنيٰ ۾ وري بهراڙيءَ ۾ ”سجيهه“ لفظ ڪتب ايندو آهي. اهي ٻئي لفظ سچل سرمست جي هڪ مصرع ۾ هن طرح آيا آهن:

”ساول ڪائي سبزيون، ٽيون سجيهه سسيون.“

اٿانگي، ڏکڻي يا جهڙاڪار لاءِ ”اويڙو“ لفظ اتر جو ٺيٺ سنڌي لفظ آهي. اهو لفظ هن طرح آيو آهي:

”توڙي اهڙيون اويڙيون، ته پي سمي ڄام سهڻيون.“
 ”لڄائڻ“ جي معنيٰ ۾ اصطلاح ”ڪارو ڪرڻ“ ڪم ايندو
 آهي. اهو لفظ سچل سائينءَ هڪ ڪافيءَ ۾ هن طرح آندو آهي:

ڪارو ڪڇ نه ڪيچ ڪي، چور تان چڏين، وو.“

چپ ڪري ويهڻ، يا خاموشي اختيار ڪرڻ کي ”چپ ڪرڻ“
 چيو ويندو آهي. اهو لفظ هن طرح ڪم آيو آهي:

”تڏهن چپ ڪرڻ تو چاهي“

”تپائي ڪڻ“ جي بدران ”تائي ڪڻ“ قديم سريلي محاورو
 جو اصطلاح آهي. اهو هن طرح آندو ويو آهي:

”تنهنجي دل ڪنئين تنهن تائي.“

ڊيچارڻ ۽ دٻائڻ لاءِ قديم اترادي محاورو آهي:

”سهمون ڏيڻ“ ان مان لفظ بنيو آهي. ”سهمنڪ“ =

ڊيچاريندڙ. اهو لفظ سچل سرمست جي شعر ۾ هن طرح
 آيو آهي:

”سهمنڪ سندا سي سوڙها“

سريلي محاورو ”وٽ“ وٽي يا فرق جو معنيٰ ۾ ڪتب
 ايندو آهي. سچل سرمست اهو لفظ هن طرح آندو آهي:

”اوڏانهن وٽ مٿان پوي، گهنگهر اي گهارن“

سريلي محاورو ۾ ”بس ڪرڻ“ لاءِ قديم لفظ آهي:

اوڪارڄڻ يا ”اوڪارڄڻ“. سچل سرمست جي شعر ۾

”اوڪارڄڻ“ مان ”بس ڪن“ جي معنيٰ ۾ ”اوڪارڻ“

آيو آهي. عام محاورو ۾ چوندا آهن: ”پاءُ پاڻي لڳي، ته ڏيان.“

يعني ”مون ڏي منهن نڪري، ته پلاؤ يا عيوضو ڏيان.“ سچل سائين

اهو اصطلاح هن طرح آندو آهي:

”مون تي لڳندو ڪو نه ڪو، پيارا پاڻيءَ پاءُ.“

ٻين ڪلاسيڪل شاعرن جي سنڌي زبان جي نحوي بناوت وانگر سچل سرمست جي سنڌي زبان جي نحوي بناوت ۾ به ضميري ٻڃاڙيون ملن ٿيون. ”حرف جر“ جي ٻڃاڙين جا ڪجهه مثال هي آهن:

(۱) اچي اوٽڙياءَ، گهڙيس گهوري جندڙي.

”اوٽڙياءَ“ معنيٰ: اوٽڙ کان. هيٺين مصرع ۾ ”وٽائين“ معنيٰ ”وٽائڻ تي“ ڪم آيو آهي:

”ڀٽاريون ڀٽن تي وٽائين وريون“

هيٺين مصرع ۾ ”چپرئون“ ”چپرئون مون“ ڪم آيو آهي. هن ۾ ٻيو ٺيڪ سنڌي لفظ ”چنپ“ به آيو آهي:

”جو ڳالهائون ٻڌي تا تنهنجون چپرئون وهن چنپ“

هيٺين مصرع ۾ ”سورٺ“ جي ”ٺ“ تي زير ”اضافت“ ”جو“ جي معنيٰ ۾ آئي آهي:

”اصل انيراءِ جو سورٺ، وڙ سان وير“

هيٺين مصرع ۾ ”اوندوهون = اندوه يا غم کون“ آيو آهي:

”اوندوهون آزاد ڪندا ڪمپنيءَ کي.“

”مون کون“ جي بدران ”مونهنون“ آيو آهي:

”جو ڏاڏاڻو ڏيھ، مونهنون مور نه وسري“

هيٺين مصرع ۾ ”ٽوڙئون = توڙ کون، منڍ کون“ آيو آهي:

”ٽوڙئون ڪين تنهن هڏ تهڪي.“

هن مصرع ۾ ”خاڪون = خاڪ مون، مٽي مون“ آيو آهي:

”خاڪون هلچ خاص ٿي، ڪر پاڻيءَ کون پرواز ميان“

هيٺين مصرع ۾ ”سائين“ جي پويان ”ءَ“ کي جي معنيٰ ۾ آهي:

”عاشق جي الله جا سائينءَ سيبائين“

هن سبت ۾ ”برهي“ جي پڇاڙيءَ واري ”ي“ اضافتي پڇاڙي ٿي آئي آهي ۽ ”جي“ جي معنيٰ ڏئي ٿي:

”موت مران ٿي ميندرا، برهي چاڙهيءَ بار“.

انهن کان سواءِ فعل واريون پڇاڙيون به آيل آهن. هيٺ مصرع ۾ ”جهپيون = جهپيون ڏيئي ۽ چڙپون ڏيئي“ ۽ ”جهڙيون = جهڙو ڪري“ آندا ويا آهن. يعني ”ئون“ پڇاڙي ”ڏيئي“ ۽ ”ڪري“ جي معنيٰ ۾ آئي آهي:

”وٽن ماڻڪ موتئين، تنهن کون جهپيون ۽ جهڙيون.“

اهڙيءَ طرح پڇاڙين جا ڪيترائي نمونا ملن ٿا، جن مان ٿورا مثال مٿي ڏنا ويا آهن. ان مان ظاهر ٿئي ٿو ته سچل سرمست جي شعر جي نحوي بناوت، اهڙي ئي آهي، جهڙي قديم ڪلاسيڪل شعر جي نحوي جوڙجڪ آهي، جيڪا ڪجهه قدر هيٺر بدلجي ويئي آهي. سچل سرمست سرائڪي زبان جو به اعليٰ درجي جو شاعر آهي. ان کان سواءِ خيرپور ۾ سرائڪي زبان عام هئي. انهيءَ ڪري سندس سنڌي ڪلام ۾ سرائڪي لفظ ۽ محاورا گهڻي قدر آيا آهن. سندس سرائڪي ڪلام ۾ وري ڪي سنڌي لفظ شامل ٿي ويا آهن. فارسي ۽ عربي لفظن کان سواءِ هندي لفظ به نهايت سهڻي نموني جڙيل ملندا. مطلب ته ٺيڪ سنڌي لفظن سان گڏ، ڪٿي عربي ۽ فارسي لفظن جو، ڪٿي هندي شبدن جو ۽ ڪٿي سرائڪيءَ جي سلوٽن لفظن جو سهڻو امتزاج ملندو. طوالت کان خوفان نمونا نه ٿا ڏجن.

سچل سرمست جي ڪلام جي اها خاص خوبِي آهي ته جيڪا به تمثيل آئي ٿو، ته ان سان تعلق رکندڙ منظرنگاري، ڪردارنگاري ۽ سيرت نگاري به خاص انهيءَ رنگ ڍنگ ۽ حقيقت پسندانہ نوع ۾ پيش ڪري ٿو. سارڻيءَ جو ذڪر ڪري ٿو، ته ٿر جي زندگي، مارن جي آڻڻي ويهڻي انهيءَ

رنگ ۾ پيش ڪري ٿو ۽ اتي جا مخصوص لفظ به آڻي ٿو. اهڙيءَ طرح وري سهڻيءَ ۾ درياھ سان تعلق رکندڙ منظر پيش ڪري ٿو، ۽ درياھ سان لاڳاپو رکندڙ خاص لفظ ۽ اصطلاح ڪم آڻي ٿو. سارنگ جي بيان ۾ وري مينهن جي وسڪاري سان تعلق رکندڙ ڳالهيون، انهيءَ خاص لفظن ۾ بيان ڪري ٿو. ”روجهه“ جبل جو جانور آهي، جو ڳئون سان مشابهت هوندو آهي. ٿري ماڻهن وانگر هو به برسات پوڻ کان پوءِ پنهنجي ساڳ موٽي ايندا آهن. ”روجهه“ جي تمثيل سچل سرمست کان سواءِ ڪنهن به سنڌي شاعر نه آندي آهي. روجهه جي بيتن ۾ وري جبل جو ذڪر آهي ۽ روجهه جي گذران جو بيان آهي.

اهڙيءَ طرح ”نوريءَ“ جي ذڪر ۾ مهاڻن جي رهڻي ڪهڻي، انهن جو قوت گذران، ڏينن جي پيدائش، ڏينن جا منظر، پيرين جا نظارا ۽ اهڙي قسم جون ٻيون ڳالهيون نهايت سهڻي رنگ ۾ بيان ٿيل ملنديون. ان کان سواءِ مهاڻن جي رهڻي ڪهڻي ۽ ڏينن سان تعلق رکندڙ خاص لفظ ۽ اصطلاح به موزون ۽ مناسب نموني ڪتب آيل آهن. سسئيءَ جي بيان ۾ وري وندر جي وات جو ذڪر آهي ۽ جبل جهاڳڻ جا منظر آهن.

جوڳين جي بيان ۾ جوڳين جي جٽائن، تپسيائن ۽ انهن سان تعلق رکندڙ ٻين ڳالهين جو ذڪر آهي. مطلب ته ”جهڙو ديس، تهڙو ويس“ جي مصداق هر تمثيل ۽ هر ڳالهه کي انهيءَ رنگ ۽ انهيءَ زبان ۾ بيان ڪيو ويو آهي.

انتخاب

حصو پهريون

بيت

وحدت ۽ کثرت

(۱)

هڪ سفر ساعت ۽ ٻيو سفر سال جو،
پهريون تا راحت ۽ پويون تا پوءِ رهيو.

(۲)

جڏهن وهين فڪر ۾ خاصو ڪري خيال ۽
تڏهن فرق وارا في الحال ۽ بند ٻڌندڙ وچ ۾.

(۳)

حڪم هلي ٿو جنهن سان ۽ سو ڪر پيدا پاڻ ۽
صورت سا سڃاڻ ۽ منهن ڪري صورت ڪي.

(۴)

”تون“ هي سان تون لپين ۽ ”مان“ پاڻ ”تو“ سان،
”تون“، ”هي“، ”آءُ“ سهين، ”لا“ ۾ موجودات ٿي.

(۵)

جاڏي ڪپاڙي ۽ سجدو تاڏي نه ٿئي،
جاڏي سهاڙي ۽ سجدو ته صحيح ٿيو.

(۶)

جيڪي آهي هت ۽ هت به آهون ٿي،
پڇڻ آهائي بيت ۽ تان تون آهون رهين.

(۷)

جهڙو آهين تهڙو هوندين؟ فاني ٿيندين ڇا؟
سڏ پنهنجي سير جي، ڪامل پيرءِ ڪا،
ڳالهه نه سمجهيءَ سا، آوازي ”آناالحق“ جي.

(۸)

سچل سارو سچ ٿيو، منجهان ڪثرت ڪل،
الف مون آدم ٿيو، ڪري هنگامو هل.

(۹)

آچي اوترياءَ، گهڙيس گهوري جنڊڙي،
چڙهيس ڏاڍي چاه، مئون، مستي موج مٽاءِ،
تڙ لهي تڙياءَ، شرط لنگهي پيس شه، ۾.

(۱۰)

ماٺ ڪريان تان مشرڪ ٿيان، ڪڇان تان ڪافر،
انهيءَ وائيءَ ور، ڪو سمجهي ”سچڏنو“ چوي.

(۱۱)

مڃُ مڃايو من ۾، ٻاڦ نه ٻاهر وجهن،
وتن ويڳاٽا وره ۾، نيٺين ننڊ نه ڪن،
سڏ ڪا ڏيئي سورجا، پني رات پٺن،
پنهنجي پر ۾ پاڻ ڪي، ٿا پر تئون پڇائين،
سکيو ساميئون، عشق اهو سڀ آويءَ کان.

(۱۲)

حدين وڃي هر ڪو، لاهند وڃي پير،
سچو سو فقير، جو حد لاهند لنگهي وڃي.

(۱۳)

پاڻ وڃائي پاڻ، ڳولهي لهج پاڻ ڪي،
پاڻ منجهان ئي پاڻ ڪي، پوندي پاڻ سڃاڻ،
مڪڻ آڪر هيڪڙو، سوئي ڪير سڃاڻ،
اهو آئي آهڃاڻ، ڪهلا انهيءَ ڳالهه جو.

(۱۴)

ڏيو ٻاري سچ کي، ٿي ڏاهرين ڏٺو،
ڪٽو ۽ مٺو، چرين ساڳي ڇت ۾.

(۱۵)

هڪڙو ڏٺس مسوج ۾، تنهن ۾ مير ملاح،
مڇيون مارن اوچتي، بانگا بي پرواه،
لهر بحر جا حاڪم ڄاڻي، شوريا وتن شاه،
هند سنڌ تي فلڪ نه آڻن، مارن ملڪ سپاه،
وائڙا رڪن تن مٿان، ويچارا ويساه،
آسرا آڏينهن جا، آهن منجهن الله،
ڏيئي پاند پناه، رکي وٺندو راج کي.

(۱۶)

قوس قزح ڪمان، ابرو عجيبن جا،
ضرب ظلم جي زور سان، اچن الامان،
سل هٿن ٿا سيني ۾، پنٿين جا پيڪان،
نيڙا نيهن نشان، ”سچل“ سرها ٿيا.

(۱۷)

ڪجا ڪچ محراب، منهن تي محبوبن جي،
ڏنگا ونگا واه، واه، مصحف جا اعراب،
ستون سڀيارن جون، پڙهڻ ٿيون ثواب،
برهم سندا بساب، ”سچل“ سڀ ختم ٿيا.

(۱۸)

ساقي ڏيڇ سٺي، سر ڪ صراحيءَ مان ڪڍي،
پڪ پيارج پارڪو، محبت جي مٺي،
پيئ سان پئي، پاڻ ڏيان جيئن پاڻ کي.

(۱۹)

قضا آب عرق، سونهن سچن منهن تي،
جرڪن جهلڪن ٿا ائين جيئن پنهين ماڪمرڪ،
داتا ڪن درڪ، دل ۾ درد پلن جي.

(۲۰)

مصحف پاڪ چوان، منهنڙو محبوبن جو،
آيتون منجهه عشق جون، مطالع ڪيان،
قاري آچي ڪو پڙهي، هجي هيءَ روان،
حرف سڀ سنوان، ڏنگو ڏسان ڪينگي.

(۲۱)

گوندر گهمي جي لهان، تان سک سوين ساڙيان،
آءُ ٻن ڪيئن پاڙيان، ڏک سکن سان سرتيون.

(۲۲)

آتران اوري، ڪئي چمڪئي چمڪا،
آتان ڪيائين اوچتي، لسيلي تي لا،
منڊل ٿيا مڪران تي، گوڙن جا گڙگا،
ڪڪرن مٿان ڪيچ جي، ڦڙڪي کاڌا ڦا،
وري ورتئون وا، ”سچل“ ساڻي سنڌ جي.

(۲۳)

”سچل“ ساڻي سنڌ جي، وري ورتئون وا،
جهڙ ڦڙ جهلي آئي، جهڻڪو ڏيئي جهات،
وسي پيا وڌڙا، گهيڙ پُساڻي گهاٽ،
لاڻي آڃ آسات، سارنگ سنگهارن جي.

(۲۴)

سارنگ ساري رات، رڻن مٿي ريسج ڪيا،
پڪن پرڙا سوئيا، پرهم ڦٽي پريپات،
پڻن تي پڌرا ٿيا، گل ڦل ڀاتون ڀات،
واڻي سڀ ڪنهن وا، ”سچل“ سارنگ ساڻ جي.

(۲۵)

وات ڪري وائي، آڄ پڻ ڪانگ قريب جو،
ڪي جو چيائين چنھب سان، تنهنجي لڄ ڏاڍي لائي،
اندر ڪسي آئي، چڻ چَر چيري سنڌڙي.

(۲۶)

سُرَ سنواريو سِرَ ڪي، سِرَ سنواريو سُرَ
جو آهي سورٺ وَرُ سو ڏيڻ کان ڪٿي ڌري.

(۲۷)

پيان ويهي ٻيئيءَ، تو تندرڙي تنواري،
ماڙي وري منگتا، تو جنڊڙي جيارِي،
گهر تم ڏيان ڏوليون، موٽن مهاري،
پرھ جو تو پريم جي، آءُ پڪڙي پياري،
مافا وٺ هي موٽين، جزاء جواهرِي،
سلطنت ساري، سالڪ تو صدقي ڪريان.

(۲۸)

آهيان سوالي سِرَ جو، گهوٽ نه گهرجي راڄ،
مگتو نا محتاج، مائڪ موتي مال جو.

(۲۹)

سورٺ مٿان منگتي، گهوران ٿي گهوري،
رڀا سون سبيل وٺ، تاراڙيءَ توري،
مٿو وڃ نم منگتا، محبوبن موري،
لاڻق نه هڪ ٿوري، سورٺ تنهنجي سپرين.

(۳۰)

وهين وهل لپيون، ٿي پيمت پاريا تن پانهنجا،
ڏنيون ڏٺ ڏپ جون، ٿي جهپيرين جهپيون،
ڪڪيءَ خاطر ڏپريون، ڏپڻ منجهه ڏپيون،
جي کائڻ پيڻ پيون، سي چوريءَ تي چريون ٿيون.

(۳۱)

هين لڳين ليڙيون ۽ سُنهن نه موچار يون،
سي ٿو ڄام و هاري وٽ ۾، ڪري ملا هن ميڙيون،
ٿو ڀڳيون جوڙائي ڏي، ٻهڳن تن ٻيڙيون،
وٺن ماڻڪ موتين، تنهن ڪئون جهڀيون ۽ جهيڙيون،
توڙي آهڙيون آوڙيون ته پي سمي ڄام سُهائون.

(۳۲)

پارس لڳي سون ٿيون، لوهاڻيون لور يون،
جهل جهڳن کي ڪانه ڪا، وريون ۽ وريون،
مجلين رهن مير جي، سُهائون مير يون،
سمي ڏنا سهاڳ ڪي، سهج ۽ سير يون،
ڪو جهين مان سُهڻيون ٿيون، جهت ٻٽ جهڀريون،
تماچي تير يون، ڪينجهر جون ڪينون ڪئي.

(۳۳)

لانگو ٿيون لاشيون، هيون وه وهل جي وچ ۾،
سي پلٽ لڳي پوءِ ڄام جي، ٿيون خوراڪين خاشيون،
لعلن ياقوتن جون، وٺن ڪينهن ڪماشيون،
جن پاسا هريل پسن تي، تن فراشين فراشيون،
تا پي تماچيءَ کي، ڪن طرحين تلاشيون،
روءِ هيون راشيون، پر سمي ڄام سُهائون.

(۳۴)

سُهائي جي من ۾ نه هو گيرب گاڙ،
نيٺن سان ناز ڪري، ريجهائين راڙ،
سمو سڀني ڪانڙ، وٺي ويٺي پاڻ سان.

(۳۵)

ڪيچئون آچي قافلو، مون وٽ ٿيو مهمان،
”سچل“ ساري ساٿ جو، مون آريائي اڳوان،
مولي مهربان، نذر نمائيءَ تي ٿيو.

(۳۶)

گولئين گڏيندڙياس ۽ پورهئي ڪارڻ پاڻ کي ۽
پنهنجي تان پرينءَ کي، 'سائين' سڏيندڙياس ۽
ڪنهن ڇن نه ڇڏيندڙياس ۽ ههڙن هوتياڻن کي.

(۳۷)

پورهيت ڄام پنهنوءَ جي، اصل ڪئون آئين ۽
تون گولن سندي گولڙي، هو منده ٿيا سائين ۽
ڪاپو ڪمائين، ڪٺو ساري ڪيچ جو.

(۳۸)

ڊوليا تو لئه ڍٽ ۾، آءُ وتان ويڳاڻي ۽
راتيو ڏينهان اوتيان، پنئين مان پاڻي ۽
لٽا مون ليڙيون ٿيا، هيءَ پوتسي پراڻي ۽
تم، به راڻي جي راڻي، سرتيون سڏن سائيه ۾.

(۳۹)

گهون چاريندس ڳوٺ جون، ڪاڻ ڪنين جي ڪاڻ ۽
اها روح رهاڻ ۽ منن پي ميلي محب سان.

(۴۰)

ريجهي روح رانجهي سان، ڪيڙو ڪيڙ تال ۽
وڌون وجهي وڃ ۾، چوچڪ ڏسي چنڊال ۽
مادر مهڻا ججهاءُ جهيڙي جهنگ سيال ۽
مٺو مون مهوال، مون کان مور نه وسري.

(۴۱)

جوڳي آيو جوءِ ۾، مرڪڻو مشدار ۽
مرليءَ مستانا ڪيا، جنهن جي لڪ هزار ۽
ڪاريهر ڪردار، نيلا نات نواڻيا.

(۴۲)

وروڏا ويڙهيچن جلا اهي موتئين مالهڙيون،
 راس نه آهن روح ڪي، ٿالهه ۽ ٿالهڙيون،
 سنگهارن جون سومرا، چڱيون چالڙيون،
 جو فخر ڦوڪي سنديون، ڪن دانته دالڙيون،
 ورسي لويون لاک جون، ٻن شال ۽ شالڙيون،
 آئي پهر آهن اڪيون، منهنجيون عمر آلڙيون،
 ڪامل تنهنجي ڪوٺ ۾، وجهان ملڪين ڦالڙيون،
 شال سندن سو ڏئي، مون نذر نالڙيون،
 وڃي گجهيون ڳالهڙيون، ڪندس سرتين سان ساڻيهه ۾.

(۴۳)

هت ڏين مارو ڏاج ۾، ڄاڻي ڄارڙيون،
 پيون آهن سڀ ڪي، اهي ويڙهيون وارڙيون،
 سي چونڊن پيون پر، جون نائي ڌارڙيون،
 وجهن گونڊن سنديون، گچيءَ ڳارڙيون،
 پوءِ ڪنيو ڪارڙيون، وڃن لوڙي ياريون لوءِ ڏي.

(۴۴)

عمر آڇا ڪپڙا ڪاڻياريون ڪن ڪيئن،
 جهڙي آيس جيئن، شل تهڙي مارن ڏي وڃان.

(۴۵)

ڪڇو سڄو ڪين ٿي، توڙي آڇي رنگ،
 سڄي سنڌي سنگ ڪڇا سڄا ٿي ويسا.

(۴۶)

هڻي هڻي هڻي هڻي، هٿ ٿيس هڻا،
 سيارياڻين ”سڄو“ چوي، لاڪي ڪي ليٽا،
 ٻڌندي جا پيٽا، ساهر ڪيا سڀير ۾.

(۴۷)

دلي سا هئي دل ۽ دادليءَ دلير جي،
انهيءَ ڏنس اوچتي، جل آندر اجل،
ڪل نه هوئي ڪنڀار ڪي، ته ذڪيءَ منجهه خلل،
مئيءَ جو محل ۽ ٻُرزا پاڻيءَ ۾ ٿيو.

(۴۸)

جي تون مارڳ تي مرين، وڏا طالع تو،
سانول ساڳي سو، مٿان تو هٿ ڏي.

(۴۹)

آڻي ڪانگ ڏياس، ڪتابت قريش جي،
پهه ڪٽيندي پٽ پيس، چوهون تندر چٽياس،
پيچون پيچ ٿياس، روئندي چولي چڪ ۾.

(۵۰)

سنيها جي سڄڻان، سي ساري ڏنائين،
ائين آتائين، ته پاڻ نه آڻج وڃ ۾.

حصو ٻيو

ڪافيون

(۱)

- هيڏي هوڏي نه نههار،
تنهنجي ويڙهي سو يار وسي ٿو.
- ۱- ساڻ سدا آهي تان تنهنجي،
پرڻ نه آهي ٻي پار.
- ۲- قولهي لهج پاڻ مان،
چو ٿو وڃين وٺڪار.
- ۳- ”وفي آنفسڪم آفلي تبصرون“
ويجهو ڪيم وسار.
- ۴- پرڻ نه ڀڄ ٻنڌڙا،
تون ”سچل“ پاڻ سنڀار.

(۲)

- ڀول نه ٻي ڪنهن ڀل،
تون ته آدم ناهين.
- ۱- لڪو ٿو لاتيون ڪرين، جيئن باغ اندر بلبل.
- ۲- ملڪن ٿي سجدا ڪيا، واه مٽي تنهنجو مٿل.
- ۳- ڪير ٿيائي ڪير ڪڏائي، شاه بنا دل دل.
- ۴- احد منجهارئون احمد سڏاي، هٿين تا پاڻ اصل.
- ۵- ”سچل“ چوي سچ ٿي آئين، ڪونهي تنهنجو تڻل.

(۳)

جيئن سچ آهي پریشان،
سوئي گولي سچ کي.

- ۱- مچلي جيئي آب سان، آب پچي طغيان.
- ۲- تارو پچي نجم کي، موج پچي مهران.
- ۳- ڦڙي پچي مينهن کي، شاه گولي سلطان.
- ۴- هو مڙيئي پاڻ ٿيو، ڪير ٿيا حيران.
- ۵- ”سچو“ جي صفت ۾، اهو بساريءَ ڪيو بيان.

(۴)

عاشق ڏسڻ ۾ آيو، محبوب گل سناسي،
عبرت عجب عجائب، اسرار رنگ عباسي.

- ۱- برهي جي اک بيني، ڪائي مثال چيني،
توڙي رنگون رنگيني، چينيءَ جي مٺ نه ڪاسي.
- ۲- گل آب جاءِ جاتي، محبوب راز تاتي،
عاشق ڏسڻ ڪئون ڪائي، رهندو پتنگ پياسي.
- ۳- ”صورت“ ۾ جاءِ ”دم“ جي، دم ريءَ نه صورت ڪم جي،
دم ۾ جا لذت غم جي، وه واه گالهه خاصي.
- ۴- ابليس جي وڏائي، هر سانس تي سوائي،
جيون ته دم پلائي، نه ته تحت نحس ناسي.
- ۵- ثابت ”سچل“ سچاري، يارن جي ياد ياري،
وحدت جنين وساري، تن تن مٽي اڏاسي.

(۵)

پاڻ پنهنون آءِ آهيان، آڙي پيڻر پلي ناهيان.

- ۱- ٿيون منڪر گالهه انهيءَ ڪئون،
چو تڏهن پيو چاهيان.

۲- ڪيچ پنيور پي وسنو آسانجي،
ڪهڙي حرف آءُ ڪاهيان.

۳- هرڪو چوي تاسهين عاشق،
نانءُ پاڻ ئي تون لاهيان.

۴- هت هت آهي صورت منهنجي،
تاهم نه ڪو ٻيو ٺاهيان.

۵- پنهنجو پاڻ ئي سان يار،
”سچو“ ٿي، نينهن لاهوئي لايان.

(۶)

محبوب گولهي ڏس من ۾.

من ۾ اٿئي سو تن ۾.

۱- واهم ڪاريگر ساز بنايئي،
”ڪُن فڪيون“ جي ڪن ۾.

۲- بي فائدو بازار گهمين ٿو،
گل ڦل باغ بدن ۾.

۳- چوريءَ چوريءَ سير ڪرين ٿو،
تنهنجو چاهه چمن ۾.

۴- ”سچل“ سائين صحي ڪري ڄاتم،
يار گڏيو ڪڪ پن ۾.

(۷)

چوڻ ميان عشقا ڪيئن، تون سوين سيل بنائين ٿو!
يا تون آهين ذات ديوانو، جو ڪيڏا ٺاهه ٺهائين ٿو.

۱- ڪاٿين ملا ڪاضي تون،
ڪاٿين سيد سڏائين ٿو.

۲- ڪاٿين مڻج برهمڻ تون،
ڪاٿين ٻانگ ٻڌائين ٿو.

- ۳- ڪاٿين منهن ۾ محراب،
ڪاٿين تلڪ لائين ٿو.
- ۴- ڪاٿين تسبيحان تون سوزين،
ڪاٿين جڻيان پٺائين ٿو.
- ۵- ڪاٿين پيرين آهين پيادو،
ڪاٿين بور بچائين ٿو.
- ۶- ڪاٿين منبر واعظي،
ڪاٿين پوڻيون پٽائين ٿو.
- ۷- ڪاٿين زربفت قبائون،
ڪاٿين لڙان لڙڪائين ٿو.
- ۸- ڪاٿين ڏيئي شرعي فتويٰ،
ڪاٿين منصور مازائين ٿو.
- ۹- ڪاٿين هنومان ڪوٺائين،
ڪاٿين ڏهيسر ڏسائين ٿو.
- ۱۰- ڪاٿين ٿين رام يا سیتا،
ڪاٿين لچمڻ لڪائين ٿو.
- ۱۱- ڪاٿين نمروڊ ابراهيم ٿي،
ڪيئي بيڪ بنائين ٿو.
- ۱۲- ڪاٿين ٿي فرعون يا موسيٰ،
سڀ صورت ۾ سمائين ٿو.
- ۱۳- ڪاٿين ٿي بادشاه ملڪ جو،
سارو ديس دٻائين ٿو.
- ۱۴- ڪاٿين ٿين، غرض گداگر،
ڪاٿين ٿوليون ٽڪائين ٿو.
- ۱۵- ڪاٿين منتي تون ”خدائي“،
ڪاٿين ’آنا الحق‘ فرمائين ٿو.

(۸)

- حڪم تنهنجو ٿو هلي،
پر ڏوھ پاڻ ئي کي ڏيان!
۱- آھي ”فَعَالٌ لِّمَآيُرِدُ“
نانءِ هيءُ ڪاڏي نيان؟
۲- آھي ”وَيَ يَنْطِقُ وَيُيُبْصِرُ“
تَر نہ توريءَ جيان.
۳- جاذھن آچي ظاھر ٿئين،
ھل ھيچ مان تاڏي ھيان.
۴- ”يَرْجِعُ إِلَيَّ أَوَّلَهُ“
سڻ مام ھيءُ موھان ميان.
۵- گمنام غمزي ۾ ڪرين،
ساڳيو سچل سوئي ٿيان.

(۹)

- پڇو نہ مٽھنجي ذات،
جوئي آھيان سوئي آھيان.
۱- آچڻ آسانجو ٿيسو اتاھين، جاتي ڏينھن نہ رات.
۲- ظاھر آھي زبائون منھڻجي، ”الاقرب“ سندي ڪلمات.
۳- ”سچل“ سرسهي ڪيو پنھنجو، عشق منجھان عشقات.

(۱۰)

- پيو ڪو ڄاڻڻ محض گناه، هرڪنھن صورت آپ الله.
۱- ڪٿي گدا گدائي والا، ڪٿي شاھنشاه.
۲- دونھان ڏيک مٿان ڪو ڀولي، اولسي ابر ماھ.
۳- ”ونفخت فيه من روحي“ آھي، سھي ڪر ساھ.
۴- خلق الاشياءُ فھو عينھا، اھو قول گواھ.
۵- صورت منجھ ”سچل“ جي، ٻولي پاڻ ئي بيپرواھ.

(۱۱)

دم دم جا ديدار، وو، آڀر آسانجي نار تي.

۱- بگا ڏاند ٻڌائون ٻيئي،
تن جي ڳالهه ڪريان آءُ ڪيھي،

وهن ڌارو ڌار،
ڳسائيءَ جي ڳٽڪار تي.

۲- پاروني هڪڙي، چڪريون ٻئي،
ارا انهن جا آهن اهڙي،

وهن ٻارو ٻار، وو،
لڪ واري لڪار تي.

۳- قريون ونڱريون، آهن اوپاريون،
اڙيون سونهن مال موچاريون،

جهلڻ جا جهلڪار، وو،
لوئن واري ڌڪڪار تي.

۴- ڍڍي چونڪ جوئر جا نسري،
ڳٺا تنهن جا ساڪي مصري،

ڪيرن جا به خممار، وو،
آهن پيهي واري پونجار تي.

۵- ڪانگ ڪانگيرو، وهين واهيرو،
ڪپڙن ڪپڙن ڪيو آڇي گهڙو،

ڳوڙهن جا وسڪار، وو،
جهرڪن جي جنسار تي.

۶- آيو نيسر پٿر ۾ پاڻي،
مرشد آڇي ٿيڙم ساڻي،

سا جوئر پڇايم جار، وو،
آهن ڪم ”سچل“ جا ڪٽار تي.

(۱۲)

نہ مان مريد نہ مان پير،

ساري فقر جو فقير.

۱- نہ مان حاڪم، نہ مان ظالم،
آهيان آنت جو آسير.

۲- نہ مان طاعت، نہ مان تقويٰ،
آهيان ورء جو وريزر.

۳- نہ مان گهمڻ، نہ مان گهٽڻ،
آهيان عشق جو آسير.

۴- نہ مان ڪڇڻ، نہ مان پڇڻ،
آهيان دوست ليء دلگير.

۵- ”سچو“ ٻڌو محڪم سرتي،
محبت جو مندير.

(۱۳)

آسين آهيون! ڇا آسين آهيون؟

ٻيلي، نہ ٿا ڄاڻون، ڇا آسين آهيون.

۱- ذري ٻاران ٻرساتيون لايون،
ذري ٻرن ٿيون وڏيون باهيون.

۲- ذري پڙهون ٿا نمازان روزا،
ذري لوچ مٿي تون لاهيون.

۳- ذري ڇئون ٿا ”آهيون“ ”آسين ٿي“،
ذري ڇئون ٿا ”اصل ناهيون“.

۴- ذري آرام آهي من دل ڪي،
ذري وهايون نيئون واهيون.

- ۵- ذري چئون ٿا ”آسان پاڻ سڃاتو“
 ذري چئون ٿا ”آسين چاهيون“ .
 ۶- ”سچو“ اصلئون سوئي آهين،
 ٺاهه هتي ٻيو ڪيهو ٺاهين .

(۱۴)

- مون ۾ عيب آهي،
 سچ تنهنجي ٻانهڙي آهيان!
 ۱- ٻانهن جي آڏ ٻانهي آهيان،
 ساري سڀ ڄمار .
 ۲- هٿان هميشه هوت سان،
 مثال نه ٿيان ڌار .
 ۳- هيءُ سر صدقي توتئون،
 سسي سان ڪپار .
 ۴- اوچن ڪنڊيس اڪيون،
 پٿر ڪنڊيس وار .
 ۵- ساه ”سچو“ جو سوگهو ڪپڙو،
 رکي يارائو يار .

(۱۵)

- مان پرينءَ پهچائي، هي نياپو ڪو نئي!
 ۱- گچيءَ پائي ڪپڙو، پاڇيائيءَ پرچائي،
 حال ڏسي وڃ هيئي .
 ۲- پرين ڏسج پاڻ ڏي، ڇت نه وڃ مون تان چائي،
 يار اسان کان پيئي .
 ۳- الله ڪارڻ آءُ تون سائين، ٻانهي ٿي ٻاڏائي،
 بخش اسان کي پيئي .

۴۔ اوهان ٻاجهون سپرين، ويئي سو وره وسائيءَ
ڪانگ آڏائي ڪيئي.

۵۔ دراوهان جي دلبر سائين، ”سچو“ ٿوسگ سڏائيءَ
ٻڌي ٻانهون ٻيئي.

(۱۶)

حُج ڦٽي ڪير هاڻي، ماريس تنهنجي ماڻيءَ
الله ڄاڻي.

۱۔ تنهن ڏينهن لاکون يار اوهان سان، لايو نينهن هن نماڻيءَ
الله ڄاڻي.

۲۔ ويئي ڏسان واٽ اوهان جي، آءُ ڀلي هن پاڻيءَ
الله ڄاڻي.

۳۔ جيهي تيهي آهيان اوهان جي، سائين تون پاڻ سڃاڻيءَ
الله ڄاڻي.

۴۔ راتيان ڏينهان يار سچن ميان، تن توڻي ڏي ٿاڻيءَ
الله ڄاڻي.

۵۔ ڏوڙا طالع ٿين ”سچوءَ“ جا، الله جي توکي آڻيءَ
الله ڄاڻي.

(۱۷)

حال اچي ڏس هاڻي، وهي ٿو پٺيئون پاڻيءَ
پاڻ ڄاڻين!

۱۔ آءُ ڪنيزڪ مله، خريدڻ، سائين تون پاڻ سڃاڻين
پاڻ ڄاڻين!

۲۔ سڌر لهج تون سگهڙي تنهن جي، جاني ڪي-و-جو ڳاڻيءَ
پاڻ ڄاڻين!

۳۔ ڏيئي ڏيڪاري پاڻ چڀايو، ڀلي اها توکي پاڻيءَ
پاڻ ڄاڻين!

- ۴- روز ازل کون در تنهنجي تي، واليءَ سان هيءَ وڪاڻي،
پاڻ ڄاڻين!
- ۵- سيني اندر يار ”سچوءَ“ جي، سڪ سندنءَ ساماڻي،
پاڻ ڄاڻين!

(۱۸)

هاري سو ڀاتشي هار،
تا آڏو ڄام چنيسر آوڙان!

- ۱- جنهن دوست کسايو دم ۾، ست اهو سينگار.
- ۲- هٿيون پئي تنهنجي آهي، روئين چو زار و زار.
- ۳- داڻو هيڙو درد جو، جنهن ڪيو بهشتون بيزار.
- ۴- ڏوھ ته تنهنجو ڪونه هو، پر نينهن ڪيو نروار.
- ۵- پلنگئون پئينءَ پٽ تي، ڪري گوندر گفتار.
- ۶- ”سچو“ سهي جي ڪرين، هي هو عشق جو اسرار.

(۱۹)

منهنجو سويل سارڻي ساهه و،

راڻا رسامن سان ماريئي!

- ۱- ويئي ڪڙهان ڪاڪ تي، آئيندوءَ الله.
- ۲- هن مٺيءَ جو ميندرا، توکي ڪيهو پرواهه.
- ۳- سندن وڃڻ تانهجي، روز نهاريان راهه.
- ۴- گهڙي اوهان جي ٿي گهران، ڇت اوهان جو چاهه.
- ۵- مهر مٿو نام ڪو، جيڪس منهنجو بخت سياهه.
- ۶- ڪوڏئون قرباني ڪري، ”سچو“ ساهه پساهه.

(۲۰)

- جوانڱن پيهي آڃ آيو، سو سامي مون تا صحيح سڃاتو!
- ۱- پيراڳيءَ جو بيڪ ڪري، تنهن ڪيڏو هُٿر هلايو!
 - ۲- سير جهٽائون جوڳين واريون، تنهن لڳين بسمو لڳايو.
 - ۳- مرليءَ مست آواز انهيءَ جي، منهنجو روح ريجهايو.
 - ۴- رانجهو تخت هزاري وارو، مولائي آئي ملايو.
 - ۵- عطر عنبير انهيءَ جي ڪارڻ، مون تان سُڪ ملايو.
 - ۶- پياري هي سر پاڻون ڄاڻي، ”سچوءَ“ ڪسي سمجهايو.

(۲۱)

- ساريان آڏَ تا لوءَ پنهنجي جون لويون،
عمر گهوريا هي پٽ پڙهي، بيان!
- ۱- هٿ ويڙهيڇا، وو، ويٺا ورهائن ڏيهارڙيون،
سي ڏونرن سنديون ڏويون.
 - ۲- سنگهارن ڏي سوز سنيها،
آڏَ ٿي روز مُڃان رويون.
 - ۳- ڪنڊيون ڪوڪڙ سنديون، ميان،
گچيءَ پاڻن ٿا، هٿ پيڪا پويون.
 - ۴- صبح سانجهيءَ ڪن خوشيءَ سان،
اهي سي تا آب ڀريون اويون.
 - ۵- پاندين پاڻن پسيون، ساڳن سگر سنگهار،
”سچو“ سي سويون.

(۲۲)

- لڙ وهي لوهائو، يار، وي!
- ۱- سا ڪيئن ترسي تار ۾، جيءَ جنهين جهوراڻو.
 - ۲- ڪاهيو پوي ڪُنن ۾، ڏنس عشق اوراڻو.

- ۳- ساهڙ ٻاجھون ساهه ڪئي، ڪيو ورهه ويڳاڻو.
- ۴- سانول سدا آه مون، اوهين سڀئي ٿيون ڄاڻو.
- ۵- پڇندو آچي پاڻهين، ”سچل“ يار سياڻو.

(۲۳)

- آئين هلي هين جاءِ، هڪ ساعت ڪارڻ سانگيڙا.
- ۱- ڪا گهڙي نيباهه نه ڄاڻج، پيچ نه تنهن سان پاء.
 - ۲- ”آلد“ نيا ساعت، اهو ٺڪتو دل سان لاء.
 - ۳- جا ڏنهن آئين تون، وڻجارا، وري وڃڻ اوڏنهن آء.
 - ۴- دنيا ۾ دم ڪيئي گذاريئي، ”سچو“ سچڻ جي ساء.

(۲۴)

- منجهئون نيڪيءَ ۽ گناهه، ٻوند ڪل نه سندي الله.
- ۱- بساطن ۾ تون پانهنجي، ناميا ورجهه نگاهه.
 - ۲- ريءَ پروڙڻ پانهنجي، ٻي راست نه آهي راهه.
 - ۳- غير نه پانئج پاڻ ڪسي، دٻوئيءَ ۾ داناهه.
 - ۴- هادي حق الحق تاء، مون ڪسي اها ڪئي آگاهه.
 - ۵- حقيقتان حال جون، چئي ڪيتر اداها.
 - ۶- تار ڪ ٿي، پڻ توحيد جي، دانها! منجهه درياها.
 - ۷- چئنين قبلتون چور ٿي، سير، شاهي رک ڪلاها.
 - ۸- ”سچو“ سچي ڳالهڙي، ساڻن ناهي صلاح.

(۲۵)

- حسن تنهنجو ٿو اچي، طرحون طرح ڏيکار ۾،
هڪ هين، آئين وري، ڪنهن شوق مٿون شمار ۾.
- ۱- ڏورئون انهيءَ دم ڏور ٿيا، واقف پيا ويچار ۾،
حاصل نه تن، جي ئي پيا، آهن سندي انڪار ۾.

- ۲- محروم ٿيڻ، منهن جي وجهين، هن تن سنڌي طومار ۾،
جي ٿو چوڻ، آءُ شاهه ٿيان، ڪم ٿي يڪايڪ يار ۾.
- ۳- رک هوش، تا مدهوش ٿي، غمزو آئي گفٽار ۾،
ساري پوئي سڌ تا صحيح، جي رخ رکين رفتار ۾.
- ۴- پوءِ تا ٻچج هيءَ ڳالهڙي، اول آچج اعتبار ۾،
قابل هئڻ ڪر پانهجي، صورت صحيح سنسار ۾.
- ۵- ڪر گوش تون درگوش جي، ديدان رکين ديدار ۾،
آهي ”سچوءَ“ تي نام جو، ناهي ٻيو نروار ۾.

(۲۶)

- مرد ٿي منصور چو، نه ته ڪيم چو منصور آن.
- ۱- منصور جي منزل آسي، ڏاڏا تماچا تههتان،
سگهه نه جي ساري سگهين، منهن رکين تنهن ڏي متان.
 - ۲- چو چوڪرائيءَ ۾ پئي، رانديون روڻ راتيان ڏيهان،
احوال سڀ اسرار جو، عشق ڪي آهي عيان.
 - ۳- ٺڙڪو ٺڳيءَ جي ٺاه، جو، ناحق ڪرين ٿو ناتوان،
هڻن ڪي چيو هن ڪي چوڻ، آهيان لاهوتي لاطمعان.
 - ۴- منصور جي تنهن ماڪ تي، آهن سڌا ٺڪتا نوان،
سڻ ”سچو“ تون سمجهه رک، توکي چڱائي ٿو چوان.

(۲۷)

هڻئون هوت هلي وي عاشق، دوست دلا سو ڏيندو.

- ۱- وجهج ڪم ڪريم تي، ٻي ڳولھج ڪام ڳلي،
پاڻهي پئيءَ تو ايندو.
- ۲- پڪا پڪن سامهان، تنهنجي ماڳ مڪي،
اوڏا آئي آڏيندو.

- ۳- آچن سَندي آن جي، ويندو روح رَلي،
 ٿورو ٿوريائيءَ ٿيندو.
- ۴- جا ڳجهي هوتن من ۾، سا سائين ڳالهه سَلي،
 پُنهل پاڻ سان نيندو.
- ۵- مِهَر پنهنجيءَ سان تو پرين، انهيءَ پَتِ پَلي،
 وي ”سچو“ نانءُ سَڏيندو.

(۲۸)

- ميندرا آءُ ميان، هيت ويئي ڪانگ اڏائيان.
- ۱- تو ساريندي سَڀرين، هيت سوڍا ساه ڏيان.
- ۲- راءِ! رتي راز جي، ڪا جا آهي هنيان.
- ۳- ڪامل! ڪنڌيءَ ڪاڪ جي، آءُ جاني ڪئن جيان.
- ۴- شال اوهان جو اڳتي، ”سچو“ نينهن نيان.

(۲۹)

وهنيان وساريان ڪئن، جيڏيئون جي لَنو لائي ويا.

- ۱- گهوري ڇڏيم هي گهر جاڻئون، برهه بهيران پُئيءَ لايون،
 پيرُ نم پوءِ واريان، سي سنهياريان ڪئن.
- ۲- شهر پنيو وڪئون ٿير آزادي، ڪيچ ويندي ڏُمر شادي،
 تنهن سان نينهن نپاهيان، پوءِ نهاريان ڪئن.
- ۳- ٿي پئي منهنجي دلڙي ديواني، محبت ڪيڙس آءُ مستاني،
 در در ڦيريون پايان، هيت گذاريان ڪئن.
- ۴- پُور پرين جي ڪئي پڌرائي، اوڙي پاڙي وڃي وائي،
 چاڪي عشق چپايان، هاڻي گهر گهاريان ڪئن.
- ۵- ڪيچيئون جي ڪم اچان جي، رنگ پرين جي رچان جي،
 ”سچو“ هي گڻ ڳايان وي، هيءُ سِرُ واريان ڪئن.

(۳۰)

آسڻ ساڳي وو آهيون، عام چوي ائين ناهي.
 بٽخاني ڪون وو ٿيس پيڙاري، ڪيئن ڪمي ڏي ڪاهيون،
 دين ايمان سان چاهي.
 خاڪ انهيءَ تي وو شه منصور جون، ڏين لڪ گواهيون،
 پاڻ چڙهيو يار ڦاهي.
 شاه شرف جي وو سر تي سڏيون، سر اڙهيون سر واهيون،
 عشق اوقات پيو آهي.
 زارون زوري وو آچن آسان ڏي، برهم سنديون سي باهيون،
 سجڻ آهي ڪڏهن ناهي.

(۳۱)

موج مستيءَ جي چڙهي، وادي وحدت جي منجهل،
 ڪيو ڀسارو پيل پاڻي، جوش مون هر جابجا،
 هن لهر ۾ جيڪي لڙهيا، تن کي آهي سارو سما،
 جي سُڪر جي سڀرويا، تن چيو آءُ خود خدام،
 هاءِ هن حلاج جان، ڪيئي لعل هن لڙ ۾ لڙهيا،
 آر هن آيا آهي، جي گهوٽ هن گهيڙون گهڙيا.
 ڪي ٽهي ڏيئي ڏسو، پاتار ۾ پيهي ويا،
 ڪينڪي عاشق اهي، بهڳن وري ٻاهر پيا.
 غرق ٿيا غازي اتي، ڪن عام بيٺا هاءِ هاءِ،
 آءُ لڙهي آيس اتي، حت رتسي ناهي ريا.
 دل ڪسي درياءَ، آچلن بهادر بي بهاءِ،
 صاف ٿي نڪتا ”سجڻ“ سي، صاف سالڪ جي هياءِ.

حصو ٽيون

متفرق ڪلام

ڪبت

[ڊگهن بيتن کسي ”ڪبت“ چيو ويندو آهي. هن قسم جي بيتن ۾ سٽن جو تمام گهڻو تعداد هوندو آهي، ۽ قافيو سڀني سٽن جي آخر ۾ ايندو آهي. سٽن جي گهڻي تعداد جي ڪري، ڪبت ۾ ڪو مضمون يا مسئلو تفصيل ۽ وضاحت سان سمجهائي سگهجي ٿو. اهوئي سبب آهي، جو تصوف جا ڪي خاص مسئلا ۽ مذهبي ڳالهائون ڪبتن ۾ ئي تفصيل سان سمجهايون ويون آهن. مخدوم ابوالحسن، مخدوم ضياءُ الدين، مخدوم محمد هاشم ٺٽوي ۽ ٻين عالمن، مذهبي مسئلا ۽ ڳالهائون ڪبتن ۾ بيان ڪيون آهن. مخدوم عبدالرحيم گرهوڙي ”حقيقت محمدي“ نهايت تفصيل ۽ وضاحت سان ڪبت ذريعي سمجهائي آهي. حضرت سچل سرمست توحيد خالص ۽ وحدت الوجود جو نظريو ”وحدت نامو“ جي عنوان سان هڪ ڊگهي ڪبت ۾ بيان ڪيو آهي. فقط اها ئي هڪ ۱۷۶ مصرعن تي مشتمل ڪبت سندس رسالي ۾ موجود آهي، ۽ رسالي جي شروعات انهيءَ سان ٿئي ٿي. هن ۾ سچل سرمست پنهنجو نظريو ۽ پيغام نهايت پختن دليلن سان بيان ڪيو آهي. هن هيٺ انهيءَ ڊگهي بيت (ڪبت) مان ڪجهه مصرعون ڏسيون وڃن ٿيون:]

وحدت نامو

اول ساراھ ڪر سبحان جي، مولائي جو ملڪن،
مڙيائي محفوظ ڪيا، ڏسو ڏيهه ڏئين،
ڪي ڪامل ڪرسيءَ تي چڙهي، وه وه وعظ ڪن،
ڪي ڪاتب ڪتابن جا، سوين سبق ڏين،
ڪي مسئلا مسائل ڪيون، ناميان نپيرن،
ڪي پڙهيا پاڻ پروجھ سان، پڙهيون پڙهائين،
ڪي وردن وظيفن ۾، شاغل روز رهن،
ڏسيون وائسيون ورق ڪي، وريون ورائين،
سڪ سچيءَ کون ڪونه ڪو، سبق سور سڪن.

* * *

آهي رهيا اتهين، مٿي ڪين چڙهن،
ڪيئي آهن ڦال ۾، باتيون بس نه ڪن،
ڪي وڃي رسيا حال ڪي، ڪي بيٺا ٻاڏائين،
ڪي لنگهي هليا حال ڪئون، نڪي ڦال ڪهن،
ڪي دنيا جي طلب ۾، هنيا حرص هجن،
”طالب الدنيا مونث“، محبت ناهي تن،
ڪي ڪوڏيا عقبلي جا ٿيا، هنيا لئيءَ حورن،
”طالب العقلي مخنث“، مڙس نه سي چئجن،
عاشق جي الله جا، سي سائينءَ سيبائين،
”لا موجود الا الله“، حاضر ڪيون وتن،
”طالب الموليٰ مذڪر“، هن رسايا رمزن،
پئي جهان ڦٽا ڪيو، ٿا ٿين جهان وڃن،
اصلئون ئي اختيار ڪيو، فقر فقيرن،
”الفقر خزينة من خزائن الله“ بعضن ڪي بخشن،
”الفقر لا يحتاج الي اللّٰه“ ٻيون ڏنائون ٻن،
”الفقر فخره والفقر مني“ ائين آتو عجيبن،

وتن ويڳاڻا وره ۾ نيئين ننڊ نه ڪن،
 راتو ڏينھان روح ۾، چپ نه ڪو چورين،
 ”من عرف ربہ ڪل“ لسانہ، ٻڌي زبان انھن،
 نشي تن کي ”نانھ“ ڪيو، مورئون ”مان“ نه چون،
 ”قل ڪل من عندالله“ اھو ڪيائون ڪن،
 ”والقدر خيرہ وشرہ منالله تعاليٰ“ سڀ اوڏانھون ڄاڻن،
 سولي جي محبت ۾ ڪيا ٿيا وتن،
 سڌ ڪا سڀئي سوز جا، پنينءَ رات ڀرن،
 آديسي ارمان ۾، گھوماڻيا گھمن،
 ڪين رئڻ کان ان جيون، اڪيون اوڪارن.

* * *

نيھائينءَ کان نيھڙو، سڪيو ساميئون،
 مڇ مڇايو من ۾، ٻاڦ نه ٻھر وڃن،
 عاشق مٿئون آگ جي، اولارا ڏين.

* * *

ڪن سر صدقو دوست تئون، ٻيا پھم ڪين ڀڄن،
 نينھن نهوڙيا نڪڻيان، جنھن ٻر ڪاڀرين،
 ھڻي درد دھيون ڪيا، سنڌي سپريسن،
 ڪڏھن اڇا ڪڙا، ڀار نه ڪنھن ڍڪن،
 منھن ميرا مٿي ٿيرا، اھڙيون طرحان تن،
 ڪاڻي تن جي ڪانڌڪا، جڙي ليڙ لڱن،
 مٿين پيرين برھن، ايڏا سور سھن،
 ڀرتيو پروانن جان، ڪاھيو تت پون،
 پنيڙ باھ عشق جي، سپورن سون،
 ڪامي لھسي لوسجي، لائق لعل ٿين،
 آوڙي عام نه ان کي، جي سينڌائي سڄڻ،
 اڇيو پون آڙاھ ۾، سر جو سانگ نه ڪن،
 ڊڄو ڪنھن جيس جھوپڙا، آڏا ڪين اڏن،

اوڏنهن وِٽ مٿان پوي، گھنگھر اي گھارن،
ريءَ پريان تن کي پيون، ڳالهيون ڪَسُ لڳن،
ڏاڍا ڦٽ فراق جا، تن جي ڇت ڇاڪن،
ورھ وڌي وڌوڙ ڪيا، رويو رت رٿن،
”موتوا قبل ان تموتوا“، ائين مَنُ مارن،
اهي مرڻ ڪئون اڳي مئا، ”مان“ کي ڪين مڃن،
دشمن دوست هڪ ڪيون، گودڙيا گڏجن،
ان جي اکين آڳر سڀيا، بوندان بس نه ڪن،
سير ڏيو سَنو پرا، وڌي ورھ وٺن.

* * *

واڌيءَ ۾ وحدت جي، دانته پير ڌرن،
”تون-مان“ وڃي وڃ مون، ته ڪي پاڻ پسن،
شڪ يقين اٿي ويو، برابر چون،
هادي مريد هڪ ٿيو، تفاوت نه ڪن،
عابد ۽ معبود سو، هڪ نگاه پسن،
پاڻ پڙهي پاڻ بهي، پاڻ ئي سجدو ڪن،

* * *

بازيگر بازيون ڏسي، انهيءَ ڀت پلن،
تان اکيون، ڪن، زبان سي، ٻوليون ٿيون ٻولن،
اسين آهيون آدمي، بيحد مون بشرن،
نا ته مڙيوئي پاڻ ٿيو، سميع بصير ڏسن،
عين عليم ڪليم ٿيو، قادر قدرتن،
هي مڙيون ئي وصفان، اندر آدمن،
هي مڙيوئي حق ٿيو، ٻيا باقي ڇا بچن،
وصف انهن ساڻ، اصل آدمي سندن،
هيت آدم مون الله ٿيو، ٻيا سڀ شڪ پچن.

سلسل دوها

[”دوهو“ هندي شاعريءَ جو هڪ قسم آهي، جيڪو ٻن سٽن تي مشتمل هوندو آهي، ۽ قافيو ٻنهي سٽن جي آخر ۾ هوندو آهي. سنڌي شاعرن به اهڙي قسم جا بيت چيا آهن. سچل سرمست جي رسالي ۾ دوها جي سٽا سان وابسته هڪ نئون تجربو ملي ٿو، جيڪو ٻي ڪنهن به سنڌي شاعر وٽ نظر نه ٿو اچي. ڪنهن خاص مضمون کي سمجھائڻ ۽ بيان ڪرڻ لاءِ مسلسل دوها ڏنا ويا آهن. هر دوهي ۾ جدا جدا قافيو آهي، پر مضمون ۾ تسلسل آهي. دوهن جي سلسلي جي شروع ۾ هڪ منظوم مصرع آهي، جيڪا دوهن سان قافيم جي لحاظ کان ڪو تعلق نه ٿي رکي، پر مضمون جي لحاظ کان ان ۾ دوهن جي مضمون جو چڻ عنوان بيان ڪيل آهي. اهڙي قسم جي شاعريءَ جي صنف حضرت سچل سرمست کان اڳ ڪنهن به سنڌي شاعر وٽ نظر نه ٿي اچي، ۽ نه پوءِ ٿي ڪنهن شاعر ان جي تتبع ڪئي آهي. انهيءَ ڪري اها انوکي صنف حضرت سچل سرمست جي ايجاد چئي سگهجي ٿي. ”دوهي“ جي سٽا جي نسبت جي ڪري ان کي ”سلسل دوها“ نالو ڏنو وڃي ٿو. هن کي ڪافي جو هڪ قسم به چئي سگهجي ٿو، ڇاڪاڻ جو ڪافي ونگر هي نظم ڳائي سگهجي ٿو.]

هدايت

هادي ويڙهي آيو، هاڻي سائين هيئن سمجهايو،
والي ويڙهي آيو.

- ۱- ”ڪڏهن ٿيو ڪونه ڪو، عاشقن آرام، ميان،
راتو ڏينهان تن اتي، محبت جو ماتام، ميان.“
- ۲- ”خاڪئون هلچ خاص ٿي، ڪر پاڻيءَ کون پرواز، ميان،
چيڙيءَ چنبو ماريئي، ٿي شاهين ۽ شهباز، ميان.“
- ۳- ”جيڪو اصل آهي، ٿيو هاڻي سو سلطان، ميان،
گهوڙي چڙهندڙ گم ٿيو، پيو گهوڙي ۾ جولان، ميان.“
- ۴- ”گرد، ڳجهو ڪيو طالبو، اهو گهوڙي جو هسوار، ميان،
گهوڙي وارو گم ٿيو، اڀريو گرد غبار، ميان.“
- ۵- آيو بحر جوش ۾، تڏهن موج پئي ٻاهر، ميان،
هيءَ هيءَ آيو نانءُ ۾، ٿيو ساوڻ جو سينگار، ميان.“
- ۶- ”لڙمنجهون ٿيو اڇو ڪارو، اصل سو درياه، ميان،
بيحد رنگ گهڻا ٿيا ظاهر، هر ڪو ٿيو گمراه، ميان.“
- ۷- ”سانوڻ لڻو، هڪ ٿي، تڏهن پاڻي موٽيو پوءِ، ميان،
ڪارو اڇو لڙ ٿيو، اهو سارو سامونڊو، ميان.“
- ۸- ”نانءُ لڙهي ويا ٻاهريان، اهو باقي رهيو نام، ميان،
ڪٿورن، ڪٿين، واهڙان، هت ڪلي ٿيا گمراه، ميان.“
- ۹- ”هت سڀئي درياه ٿيو، پيا ڪوڙا لڻا نانءُ، ميان،
اول آخر هڪ ٿيو، ويا وڇائون گستاخ، ميان.“
- ۱۰- ”اصل جيڪي هوس آڱ، آهيان هت پسي سو، ميان،
آخر ٿيندس وڃي اهوئي، هڏ آهيان ڪونه ٻيو، ميان.“
- ۱۱- ”اڪيون اڪڙين ۾ رکي، تون پنهنجو پاڻ سڃاڻ، ميان،
”پوي نظر جت تانهجي، تن پنهنجو چهر چاڻ، ميان.“

- ۱۲- اڪيون اڪڙين ۾ رکين، تان هٿ هٿ تون هيٺ آنءُ ۽ ميان،
جي تون خبر اڪين جي لهين، تان تون نرالي نانءُ ۽ ميان.
۱۳- اڪين مٿون معلوم ٿئي، اهو صورت جو سينگار ۽ ميان،
”سچو“ سارو سچ ٿيو، پيو ناهي تفاوت وار ۽ ميان.

ڪير آهيان

- شيءُ آهيان ڪاڪيون ڪير ۽ جا سمجھي نه ڄاڻان!
۱- بعضي پايان پتلي، يا آهيان گڏيءَ ڏور،
يا گوءُ آهيان هٿ ڀر جي، يا وانگيءَ وانگر زور.
۲- يا ته محل آهيان، جنهن ۾ شهنشاهه،
ٻوليون ڪري ڪيتريون، ٿو درنئون داناهه.
۳- يا ته گهوڙو آهيان، جو هلائي هسوار،
يا ته موج درياه جي، جا ٻوڙي ٿئي ٻاهر.
۴- يا ته مهنديءَ گل تا آهيون، جنهن اندر لائي،
يا آهيان گل گلاب جو، جنهن ۾ سرهائي.
۵- يا ته چشمو آهيان، جو ابر ڀريو آب،
تنهن ۾ سايو سچ جو، يا پاڇوئي مهتاب.
۶- يا ته پاڇوئي حق جو، آءُ اصل ڪون آهيان،
جنهن ۾ گباله ناهه، سو پي تا ناهيان.
۷- گباله ”سچوءَ“ تا سمجھي، ڪون هاديءَ اهائي،
تا غير خدا جو ناهين، آهين صاحب سدائي.

ڪلام

[حضرت سچل سرمست جي رسالي ۾ ڪافين سان گڏ، ڪافين کان ڪجهه مختلف سڃاڻپ وارو شعر به ملي ٿو، جنهن کي ڪافي بدران ”ڪلام“ سڏيو ويو آهي. انهن جي فني سڃاڻپ مسلسل دوهن سان ملندڙ آهي ۽ پر جيئن ته انهن جي مصرعن جو وزن لچڪدار ۽ اينگهه وارو آهي، انهيءَ ڪري انهن کي بيتن بدران ڪافين جي دفعي ۾ شمار ڪيو ويو آهي، ۽ ڪافين جي طرز تي ڳائي سگهجن ٿيون. انهن ۾ شروع ۾ ٿل وانگر هڪ مصرع ٿئي ٿي، ۽ پوءِ دوهي وانگر ٻن ٻن سڃاڻپ جو بند ٿئي ٿو. هر بند جي ٻنهي سڃاڻپ جي پوئتان قافيو اچي ٿو، ۽ ٻنهي سڃاڻپ جي وچ تي به قافيو اچي ٿو. يعني هر بند جي ٻن سڃاڻپ ۾ چار قافيا ٿين ٿا. هر بند جو پنهنجو قافيو آهي. ان جو نه ٿل سان قافيه، جي لحاظ کان ڪو تعلق نه آهي، ۽ نه ٻين بندن سان قافيه، جي لحاظ کان ڪو لاڳاپو آهي].

(۱)

تو ڪيئن اهي وسري ويا،

جن کي توڻي ڪارون ڪيون؟

۱- پانڌيءَ پرينءَ جي پار ڏنهن،

آندي خبر اها يار ڏنهن،

آيو اصل اسرار ڏنهن،

دوسن سنڌي دربار ڏنهن.

۲- ڪيئن تون پئين پيءُ ڳالهه، ۾

هي جيءُ وجهين جنجال ۾

چئ، آهين ڪهڙي خيال ۾؟

رهم تون هميشه حال ۾.

- ۳- ڪانئن پاسي ڏينھڙا پيئڻ،
 سي ڳڻ سندن وسري ويٺڻ،
 سچا سخڻ سانڀڻ ٿيڻ،
 سڏ کين ڪڏهن نا ڪيڻ.
- ۴- ڳالهيون سچڻ جون ياد ڪر،
 دل ساڻ ٿي عاشق اڀر،
 تا تو اچي نازڪ نظر،
 هئي هئي متان ٿئين بيخبر.
- ۵- جيڪس فراق جي فال هئي،
 ڪا کين تنهنجي ڳالهه هئي،
 سو گڏ جيئن جي جال هئي،
 اڃ تو نه تن سنڀال هئي!
- ۶- اتي وساريئي ڪيئن ويهي،
 جي ڏيهه هئا تنهنجا ڏيهي،
 توکي آئي مصلحت ڪيئي؟
 هاڻ پاڻ ايندا اڃ پيهي.
- ۷- ”سچو“ متان دلگير ٿئين،
 اڃ پاڻ فرمايئون ائين،
 طالب وڃي تسلا ڏئين،
 معافي مڌايون ڪيون مئين!

(۲)

- وعدا اهي اڃ ياد پيا، مون سان قريبن جي ڪيا!
 ۱- ڳالهيون ڳجهيون اهي يار جون،
 اصلئون ٻڌم اسرار جون،
 سي ٿيون عطا اعتبار جون،
 دل ۾ رهيون دلدار جون.

- ۲۔ واليءَ اهو وعدو ڪيو،
جو ڪم چيوسين سو ٿيو،
هڪ ٻول تو سان، نا ٻيو،
وسري نه مون کون سو ويو.
- ۳۔ فائق وري فرمائيو،
تون سِرُ اسان جو سائيو،
اهو ڏسن مون آئيو،
دل سان سو مون لائيو.
- ۴۔ ”سچو“ سدا سرهو رهين،
هن ٻول اسانجي تي ٻھين،
تون ٿاه تاهن تي ٺھين،
سِرَ بار ٻرهي جو سھين!

دسلسل بيت

[سچل سرمست جي رسالي ۾ هڪ اهڙي صنف به ملي ٿي، جنهن ۾ مسلسل بيت آهن. شروع ۾ هڪ يا ڏيڍ مصرع آهي، جنهن ۾ مضمون ڏانهن اشارو يا اهڃاڻ آهي. ان کان پوءِ بيتن جو سلسلو آهي. هر بيت ۾ گهڻو ڪري ٽي مصرعون يا سٽون آهن، ۽ قافيو هر سٽ جي آخر ۾ اچي ٿو، جيئن دوهي جي مصرعن ۾ هوندو آهي. هر بيت جو قافيو جدا جدا آهي. هن قسم جي صنف به صرف حضرت سچل سرمست جي رسالي ۾ ملي ٿي. هن ۾ طالب کي سلوڪ جي راهه جون هدايتون سمجهايل آهن. انهيءَ ڪري رسالي ۾ ان جو عنوان ٿي ”هدايت“ ڏنل آهي. صنف جي سٺا جي لحاظ کان اسان ان انوکي صنف کي ”مسلسل بيت“ جو نالو ڏيون ٿا، ۽ مضمون جي نسبت سان ان جو ساڳيو عنوان ”هدايت“ رکيو آهي. رسالي ۾ اهڙي سٺا واريون به هدايتون ملن ٿيون: هڪ ۾ پنج بيت آهن، ۽ ٻيءَ ۾ فقط هڪ بيت آهي. هت ٻئي هدايتون ڏنيون وڃن ٿيون:]

هدايت ۱-

مرشد هادي رهنما، ٿا سمجھائن ائين:

”هٿو تون ڄاڻج پاڻ کي، متان هيءُ ٿئين،
وحدت جي چوگان ۾، اها گوءِ نئين،
”سچو“ سان يقينن جي، هي حال ڏي هئين.“

هدايت ۲-

رمزان سي هاديءَ جون، ميان،
جيڪي چيائون مون کي سي سلڻ ناهن.
هوءَ هوءَ ڌريون آهن دل تي.

ڳالهون ڪري ڳجهه جون، ٿا صاحب سمجهائين،
لاڻا ڪون اڳيان، ٿا هادي هلائين،
سمجهڻ ”سمع بصر“ جو، ٿا فائق فرمائين.

خوديون خاص نه پائجو، هي نت نت نمازان،
چاڻو پلي ڳالهڙي، هي سوز و گدازان،
اتو انالحق جي، اها عبارت آوازن.

هيءَ هيءَ هڪڙي ڏينهڙي، ٿا هادي ائين چون،
جن نه سمجهي هت ڳالهڙي، سي سڀان گهڻو رُون،
جن نه سڃاتو هيتهن، سي هُت پي ائين هُون.

جيڪي پليون ڳالهڙيون، انهن پڄڻ پري آهن،
ڪوڙا قصا ڪهه پيا، يار سڃاڻ سواءِ،
پرجهن آهي پاڻ ڪي، بي پلي بات نه ڪاءِ.

هادي حقيقت جي، يار، موٽي هيئن چيو:

”آقا آهي هيءُ، ادا آهي ڪونه پيو،
جي ئي انگهيا سڀ ڪون، يار مقصد تن ٿيو،
سائين ساڳيو اٿو، جو وجودئون ويو.“

ڏوهيڙا

[سنڌي بيت ۾ گهٽ ۾ گهٽ ٻه سِٽون ٿين، ۽ وڌ ۾ وڌ جو ڪو تعداد مقرر ڪونهي. ٻن سِٽن واري بيت ۾ ڪڏهن هندي دوهي وانگر ٻنهي سِٽن جي آخر ۾ قافيو ٿئي، ڪڏهن وري هندي سورٺي موجب ٻنهي سِٽن جي وچ تي قافيو ٿئي، ڪڏهن وري پهرين سِٽ جي آخر ۾ ۽ ٻوئين سِٽ جي وچ تي قافيو اچي. ٻن سِٽن کان مٿي سِٽن وارا جيڪي بيت آهن، انهن جي ٻوئين سِٽ جي گهڻو ڪري وچ تي قافيو ايندو آهي. سنڌي شاعريءَ ۾ اهڙا تمام ٿورا بيت ملندا، جن ۾ سڀني سِٽن جي پويان قافيو آيو آهي. سنڌي شاعريءَ ۾ اهڙي قسم جا بيت سڀ کان پهريائين لکي تعلقي سکر جي شاعر عثمان احسانيءَ جا ملن ٿا. ان کان پوءِ مٿين لطف الله قادري ۽ ٻين ڪن تمام ٿورن شاعرن جي ڪلام ۾ ملن ٿا.

سرائڪي شاعريءَ جي وري اها ڀر رهي آهي، ته ان جي بيت جي ٻوئين سِٽ ۾ وچ تي قافيو اصل نه ايندو آهي. سرائڪي بيت ۾ گهڻو ڪري چار سِٽون ٿينديون آهن، ۽ قافيو سڀني سِٽن جي آخر ۾ ايندو آهي. خود سنڌي شاعرن جهڙوڪ حضرت سچل سرمست، حضرت قادر بخش بيدل، حمل خان لغاري ۽ خليفي نبي بخش وغيره جيتوڻيڪ سنڌي بيتن ۾ آخري سِٽ جي وچ تي قافيو آندو آهي، پر سرائڪي بيتن ۾ سڀني سِٽن ۾ ٻوٽان قافيو آندو آهي.

سراڻڪي بيتن کان سواءِ حضرت سچل سرمست جا ڪجهه سنڌي بيت به اهڙا ملن ٿا، جن کي فني سٽا

جي لحاظ کان ”ڏوهيڙو“ جو نالو ڏنو ويو آهي. منهنجي خيال ۾ فقط اهڙي قسم جي بيتن کي ”ڏوهيڙو“ چون گهرجي، ڇاڪاڻ جو لفظ ”ڏوهيڙو“ ۾ ”ٻيو دوهو“ جو مفهوم سمايل آهي. جيئن ته سرائڪي بيت ٻن دوهن تي مشتمل ٿئي ٿو، انهيءَ ڪري سرائڪي ۾ انهيءَ کي ”ڏوهيڙا“ سڏيو ويو. سنڌيءَ ۾ به اهو لفظ سرائڪيءَ جي ذريعي آيو آهي. هتي سچل سرمست جي اهڙن بيتن جو انتخاب پيش ڪجي ٿو.

توحيد ۽ معرفت

(۱)

احد احمد صورت ساڳي، سر ٻنهي جو سوئي،
الست بر بڪم قالوبللي، پنهنجو پاڻ اڪيوئي،
سچا حاضر هر جا هادي، سمجهين سر سڀوئي،
غائب سمجهي غير نه ڄاڻين، حق الحق اهوئي،

(۲)

الف سچائي احديت وارو، بي تي ڪين اڙياسي،
شرح ملا، ڪنز قدوري، ڪافيا ڪين پڙهياسي،
غير خيالون ڪنڊ ڏئي، پوءِ لاحد منجهه لڙياسي،

(۳)

باس اهائي بات اسان جي، غازي غير نه آهين،
خام خيال هي ٻانهپ وارو، ”لا“ ۾ لاشڪ لاهين،
من عرف نفسه فقد عرف ربه، ٺاهم ڪهڙا ٻيا ٺاهين،
سچا سچ اشارو اهو، ڪاڏي ڪوڙا ڪاهين،

(۴)

رام رحيم هڪ هڪ سمجهين، موج محبت ساڻين،
ڪافر مومن گبر نصارو، غير گمان نه آڻين،

خلق الانسان علي صورتہ، ٻول اهوئي ڄاڻين،
مان تون صورت ساڳي سچا، جي تون پاڻ بچائين،

(۵)

صريح چوان مان توکي طالب، ڪجانءِ صحيح گويائي،
وبي ينطق وبي يبصر، ٻوڙين ٻول ٻيائي،
ڪل شيءِ ناطق بالحق، رکين سر سڀائي،
ستگر سر سمجهايو سچل، واه واه اهائي وائي.

(۶)

يار ياري يقيني رکجانءِ، ٿوڙي شڪ سڀوئي،
جو ڪجهه هيڙين، ٿيندين سوئي،
ڪل شيءِ يرجع الي اصله، هو نه هڪ مٽيوئي،
سچل سچو ٿي رهندين، عشقئون عين اهوئي.

(۷)

خمر خمار انهيءَ جو خاصو، موت اهو مسروري،
ازلا! ابدآ عجائب جهڙي، مٽي اها مخموري،
انا احمد بلاسمي، مارين دم منصوري،
سچا جام جلالي پيئي، ڪر حاصل حق حضوري.

(۸)

ذات صفات اهائي آهي، ڀول نه وجهين ڀولي،
سوئي اندر، سوئي ٻاهر، سوئي تنهنجي چولي،
تو ۾ مون ۾ هن ۾ هر جا، سچو سچ ٿو ٻولي.

(۹)

ٿوڙ رواج ۽ رسمون ساريون، سرد ٿي ۽ سردانو،
پاڻ پيگانو سور نه ڄاڻين، آهين يار يگانو،
ونفخت فيه من روحي، بلڪل ڇڏ بهانو،
وهم ”سچل“ ڪي ٻانهپ وارو، شملو ٻڌ شهانو.

(۱۰)

مسجد چڙي مٿخاني منجهان، حاصل ڪين ڪيوسي،
هي سڀ حسن جمال اسان جو، جنهن ۾ پاڻ پياسي،
ڏوھ ٿواب کان آجا ٿي، پوءِ ”سچل“ سچ ٿياسي.

(۱۱)

پير مرید نه ٿي تون هرگز، ماڻج موج مستاني،
مخدومي ۽ شيخي پيري، خام چڙي خاني،
پت دعا پاراتي واري، ٺاھ راھ رباني،
ھرھڪ پٽڪو پنھنجو رکي، ”سچل“ ڪم آساني.

(۱۲)

عشق محبت ٻاجھون ڄاڻين، ٻي سڀ راھ خلافي،
بزرگ ڪاڻ دنيا جي ڪن ٿا، طلسم سڀ تلافی،
سچا هرگز سي نه ٿيندا، سچا صوفي صافي.

(۱۳)

هن زماني بزرگ بيشڪ، چھڻي لطيفا لائن،
ڪسب ڪرن دم بند ڪرڻ جو، نه ٿا پاڻ سنڀالن،
اھي فن فروعي آھن، ناحق وقت وڃائن،
ريءَ ٿيڻ گم ”سچل“ سائين، پاڻ نه پنھنجو پاڻن.

(۱۴)

بزرگ شيخ مشائخ يارو نامخدوم ٿياسي،
نڪي قاضي، نڪي ملا، معلم پير بٿياسي،
نڪي ٺاھ، نڪي ڄا ٺاھي، رنگ رساءِ رکياسي،
سچا ٻاجھون عشق الله جي، ڪوئي هنر نه سکياسي.

(۱۵)

مرشد آکيو، عاشق ٿيوين، تان منڪر ٿي مشاخي،
شيخي پيري بحر بزرگي، اٿئي سڀ هلاڪي،

عشق امانت، خاص الله جي، دل کي ڏي فراخي،
سچا سوزگداز سوا سچ، ٻيا سڀ چور طباهي.

(۱۶)

هي سڀ سير بحر انهيءَ جو، ڀر نڪا جنهن بستي،
قلزم ڪارونڀار ڪڪوريل، ڪر نڪا جنهن ڪشتي،
منجهن درياءَ محبت واري، حال سڏين هي هستي.

(۱۷)

لانفي جو ڪلمر مون کي، مرشد پاڻ پڙهايو،
نابودي جي نشي اندر، ستگر سير ڪرايو،
هٿيو ڏيئي همت وارو، سارو بار کڻايو،
صدق ”سچل“ مان ستگر تان، جنهن جانب جوش جڳايو.

(۱۸)

ڇا جو ڪعبو، ڇا جو قلم، هي به سڀ بهانا،
ناقص نيت ڪعبي واري، مرد گهمن مٽخانا،
”سچل“ ستگر ائين آڪيو، حق لهن مستانا.

جهولڻو

[حضرت سچل سرمست جي رسالي ۾ هڪ ٻي انوکي صنف ”جهولڻو“ ملي ٿي، جيڪا اڳ ۾ ڪنهن به سنڌي شاعر وٽ نظر نه ٿي اچي. البتہ روحل فقير جي هندي ڪلام ۾ ”جهولڻو“ ملي ٿو ۽ پر فني سٽا جي لحاظ کان روحل فقير جي هندي جهولڻي ۽ سچل سرمست جي جهولڻي ۾ فرق آهي. روحل فقير جي هندي جهولڻي ۾ اڪثر چار سٽون ٽين ٿيون، ۽ هر سٽ جو وزن عام بيت جي وزن کان وڏو ۽ اينگهه وارو ٿئي ٿو. سچل سرمست جي جهولڻي جو هر بند گهڻو ڪري اٺن سٽن جو ٿئي ٿو، ۽ نائين سٽ ورائيءَ جي اچي ٿي. سچل سرمست جي رسالي ۾ ”سسئي پنهنون“ بابت جهولڻو ملي ٿو، جنهن ۾ اهڙا پنجاهه بند آهن. هر بند يا بيت کان پوءِ جيڪي ورائيون اچن ٿيون، اهي پاڻ ۾ هم قافيه آهن. هر بند جي سٽ جو وزن ننڍو ۽ گهڻو ڪري هندي جهولڻي جي سٽ جي اڌ جيترو آهي. ڄڻ ڇئن سٽن تي اٺ سٽون ڪري رکيو ويو آهي. قافيو بند جي سمورين سٽن جي آخر ۾ اچي ٿو ۽ هر بند يا بيت جو جدا جدا قافيو آهي. حضرت سچل سرمست جي ”سسئي ۽ پنهنون“ جي جهولڻي مان ڪجهه بند هيٺ ڏجن ٿا:

(۱)

سرتيون سپ ٿيس صلاحِي،
 هسو تان راهه وٺي پيا راهِي،
 چوٿينءَ ڪڍن ٿين جي ڪاهِي،

ڏونگر ڪيم ڏسائڻ ڏاهي،
 حَبّ ۾ ڪونه ڪندءِ همراهي،
 تڏهن چپ ڪرڻ تو چاهي،
 پر هو اهڙو امر الاهي:

پيا سڀ ويهه تون وهم وساري.

(۲)

چي ڙي، مون سان سُور مَ ٿيو صلاحاتي،
 ثابت سڪ رهي ڪا ساتي،
 هاريون هي جا آهي حياتي،
 تن ڪي روهه رسان ٿي راتي،
 پائيندس جهر تتي جهنگ جهاتي،
 چا جي چڄي پوي مون چاتي،
 ڪنڊيس ووڙ سندن ويلاتي،
 ايندس ساڻ وٺي پٿر پاتي:
 ڏسنديون هوت مڙئي هڪ واري.

(۳)

چي ڙي، ويسهه وسار وڃڻ جي وائي،
 توسان لعلن جنهن لئون لائي،
 تنهنجي دل ڪيئن تنهن تائي،
 سو اڃ جاڙ ڪري ويو جائي،
 ڏيئي ڪن پٽج تون ٻائي،
 ڊوهن پاس نم ڊوڙج ڊاهي،
 سرت صلاح تون سمجھ سائي،
 اها ڳالهه امر ۾ آئي:
 ڏونگر ڏورئون ئي ڏهڪاري.

(۴)

چي ڙي، آڏو لس بگهيڙ ڪن لوڙا،
 تن ڪئون ڪنن ٻئي ٿين ٻوڙا،
 چوهئون چپر چني ٿو چوڙا،
 تاتئي ٿاڪ ٿڪر جا ٿوڙا،
 سهمنڪ سُنڊا سي سوڙها،
 ڏيون مارَ مٿي ڏين موڙا،
 سي ئي ڏرت ڏورن جا ڏوڙا،
 ڏينپو ڏنگ هڻن ٿا ڏوڙا:
 آهن هاڙي منجهم هزاري.

(۵)

ڪيچن ڪڍلڳي هوءَ ڪهڪي،
 پهرين پور ٿڪر سان ٿهڪي،
 ڪامن ڪوه ڏسي نا ڏهڪي،
 اتي روح نه تنهن جو رهڪي،
 توڙي پير ڦٽس پڻ ڦهڪي،
 تان پي نار نه بالڪل نهڪي،
 توڙئون ڪين تنهن هڏ تهڪي،
 آو جان عاشق اهڙي اهڪي:
 ڏونگر سڀ وڌائين ڌاري.

(۶)

مٿي روه ڏسو سا رمڪي،
 ڪا جا عشق چڪايس چمڪي،
 ڏسي سڄ نه دم پڙ ڌمڪي،
 محبت مور نه ڪامن ڪمڪي،
 گوندر وچ گذاري غمڪي،

هاديءَ جانب سان نئين ڄمڪي،
تنهن تان تانگهه نه ٽرھڪ ٽمڪي،
مٿس وڃ ورھم جي چمڪي،
تنهن جي شور وڌي شوڪاري.

(۷)

آھي ”ڪل شيءِ“ سو هادي،
”خلق الاشياءَ“ ڪئون آبادي،
”وَهُوَ عَيْنُهَا“ ٿي آزادي،
واندي غير ڪنون هيءَ وادي،
لڻا شڪ شېھا ٿي شادي،
”سرڙي سرڙه“ ٿي اسدادي،
جنهن کي سمجھ، تنهن کي تعدي،
سوئي مرد نه آھي مادي:
سڀ وچ صورت يار پياري.

آخري بند:

(۸)

ظاھر سچ ته سڀ ڪنھن ڄاڻين،
هي پي رمز تون دل سان لائين،
تون تان آئينو ٿي آئين،
پنهنجو پاڻ ٿي ۾ منھن پائين،
”مين“ کي چوڙ ته ٿيون ”سائين“،
پولو مور نه هن ۾ پائين،
توڪي صبحي سچ سٿائين،
ڪا شيءِ ناھي بنا حق ڪائين،
”ڪل شيءِ ناطق بالحق“ ٻالھ، اھائي ڳائين:
ھر جا پاڻ غني گفتاري.

جهولڻو ڪافي

[حضرت سچل سرمست جي رسالي ۾ ڪن ڪافين کي به ”جهولڻو ڪافي“ سڏيو ويو آهي، ڇاڪاڻ جو سڌا جي لحاظ کان انهن جو جهولڻي سان ڪجهه تعلق آهي. انهن ڪافين جو هر بند ٻن يا ٽن ستن جو ٿئي ٿو، ۽ قافيو هرست جي پويان اچي ٿو. هر بند جو جدا جدا قافيو ٿئي ٿو، جن جو قافيه جي لحاظ کان نه ٿل سان تعلق ٿئي ٿو، ۽ نه ٻين بندن سان. جيئن ته انهن بندن جو وزن اينگهه وارو ۽ لچڪدار آهي، ۽ انهن جي اڳيان ٿل به موجود آهي، تنهنڪري اهي ڪافيءَ وانگر ڳائي سگهجن ٿيون. انهيءَ ڪري اهڙين شين کي ”جهولڻو ڪافي“ جو نالو ڏيئي سگهجي ٿو.]

جاني آءُ ڙي جاني، ميان ۽
آءُ تا روز پڇن ٿي پانڌيون.

۱- تنهنجي اچڻ ڪاڻ هت، پوڻيون ٿي پٽايان ۽
سنجهي صبح سرتيون، ٿي پانڌي پڇايان ۽
ڏاهڻا تنهنجي ڏيه، ٿي ڪانگ اڏايان.

۲- پرين تنهنجي پار ڏنهن، اچي قاصد جي ڪوئي ۽
حال سڻايان پانهنجو، تنهن رهبر کي روئي ۽
جاني حال اسان جي، هاڻي هجر ۾ هوئي.

۳- دلبر تنهنجي ديس ڏي، ٿي ڏسان ڏيهڙيون ۽
نانءُ تنهنجو سپرين، آسین وس نه وساريون ۽
گچيءَ پائي ڪپڙو، زور ڪريان ٿي زاريون.

۴- اٿي ويسئي اوتيان، آءُ پنهنجن مان پاڻي؛
اجي ڏسج سهرين، تون حال منهنجر هاڻي؛
درمنديءَ جي دل ۾، تنهنجي سڪ تا ساماڻي.

۵- ٿا ڪون سچڻ تانهنجي، هيئنري حيراني؛
ڏيئي ڏکيءَ کي وئين، تون نينهن تہ نشاني؛
سدا ”سچو“ آهي، ميان، تنهنجي گچيءَ ۾ گاني.

(۲)

ساڻي ساري سنيها، چئج پنهونءَ کي؛
پيراڳي آهيان وو!

- ۱- حال ڏسيو ٿو جو وڃين، سارو عرض ڪرين، وو
دلا سو ڪر دوست ڏنهن، وٺي جلد ورين، وو
- ۲- ڪارو ڪڇ نه ڪڇ ڪي، چپر ٿا نه چڏين، وو
بانهي ڄاڻي پانهنجي، گولن ساڻ گڏين، وو
- ۳- توسان عمر گذاريان، جان ڪي هت هٿان، وو
ڳالهين تنهنجين ڳاري آهيان، جان ٿي رت روٿان، وو
- ۴- ڏورندين مون ڏونگرين، گهٽا ڏينهن ٿيا، وو
ٻڌا هوندا هوت تو، جي ”سچوءَ“ سڏ ڪيا، وو

ٽيهه اڪري

[اهو نظم جنهن جو هر بند عربيءَ ”الف-ب“ جي اڪرن سان شروع ٿئي، انهيءَ کي فارسي جي لحاظ کان ”سي حرفي“ ۽ سنڌيءَ ۾ ”ٽيهه اڪري“ چيو ويندو آهي. ڪن شاعرن سنڌي الف-بي موجب ۵۲ بندن تي مشتمل نظم به لکيا آهن؛ پر انهن کي به ”ٽيهه اڪري“ ئي سڏيو اٿن. ڪن شاعرن وري ”لا“ ۽ ”ء“ کي ڇڏي فقط ۲۸ اڪرن تي ٻڌل ۲۸ بند لکيا آهن؛ پر انهن کي به ”ٽيهه اڪريون“ ئي سڏيو اٿن. اهوئي سبب آهي، جو اصطلاحي معنيٰ ۾ ”ٽيهه اڪري“ ان کي چيو ويو، جنهن جا بند الف-بي جي اڪرن سان شروع ٿين-پوءِ آهي ٽيهه اڪر هجن، يا گهٽ وڌ. ٽيهه اڪريون بيتن ۽ ڏوهيڙن ۾ به چيون ويون آهن، ته عروضي بندن ۾ به لکيون ويون آهن. ڪي وري هڪ ڊگهي بيت ۽ ڪافيءَ جي صورت ۾ به چيون ويون آهن. ڪن ٽيهه اڪرين ۾ هڪ اڪر لاءِ هڪ بيت يا بند هوندو آهي، ته ڪن ۾ وري هڪ کان مٿي بيت ۽ بند به هوندا آهن. ڊگهن بيتن ۽ ڪافين ۾ هر هڪ اڪر لاءِ هڪ مصرع هوندو آهي، ته ڪڏهن وري هڪ ئي مصرع هڪ کان مٿي اڪر جڙيا ويندا آهن. تاريخي لحاظ کان ٽيهه اڪري شاهه لطيف کان آڳاٽي ايجاد ٿيل معلوم ٿئي ٿي؛ ڇاڪاڻ جو شاهه صاحب جي ڪن رسالن ۾ ٽيهه اڪري آيل آهي. محققن جو خيال آهي، ته اهو شاهه لطيف جو ڪلام نه آهي. ٻي پراڻي ٽيهه اڪري ميين عيسيٰ جي آهي، جيڪا اندازاً ۱۱۶۳ھ کان پوءِ لکي ويئي. ان کان پوءِ

بيشمار ٿيھ اڪريون چيون ويئون آھن. اسان جي
شاعر حضرت سچل سرمست بہ سرائڪيءَ ۾ ٿيھ اڪريون
چيون آھن، جن مان ۹ ڏوھيڙن تي ٻڌل آھن ۽ ھڪ
صرف ھڪ ڏوھيڙي ۾ سمايل آھي. نموني طور ڪجھ
بند ھيٺ ڏجن ٿا:

ف۔ فوجان حسن ديان چڙھ پيان،
جيوين چڙھي سپاھ فرنگيان دا،
گردا گرد اھين ڪون جو ويڙھ گھتن،
ڏاڍا تاب انھان وو ترنگيان دا،
قابو نين سپاھ ڪون پوون،
جوڙ ڏٺا مين جنگيان دا،
انھان نال برابر ڪيون ڪري،
”سچل“ لشڪر روميان زنگيان دا.

ر۔ رنگ گھرا متواليان دا،
آون رل تہ سير تماشوي ني،
چنہ دے وو ڪناري ناز ٿرن،
ڪر ھار سينگار سي خاصوي ني،
غمزہ لا عشاقان جو سرمنگن،
رڪن عشاقان اتي وو تلاشوي ني،
ساڌي طرف سھڻي وو اڏا چوڙئي،
ڏاڍي باز برھ دي باشوي ني.
بي سي حرفي مان:

ر۔ رخ پيا رنگ رنگ اتي، اٿئي موج ڪڙي،
چوليئن چول پئي،
خس خار اتان وڏا ڏٿس،
سارا بحر وچون بدنڪ گئي.

ز- زور ته بحر ز خار آندا، تنهن دے وچون ٿيا
ڪوئي بخار ڪڙا،

اهين شور مچا ريا آسمان تائين، وسڪارا ٿيا
وو غمبار ڪڙا.

بي سم حرفي مان:

ذ- ذات صفات هڪائي آهي، ڀول نه گهٽين ڀولي،
سوئي اندر سوئي ٻاهر، سوئي تيڏي چولي،
”وفي انفسكم افلاتبصرون“، وسدا وچ وچولي.

س- سراپا سوئي وسدا، سڀ ڪجهه يار ڪريندا،
جيها اٿان تيها اٿان، چوڙ گمان گهريندا،
”لو كشف الغطاء ما زدت يقينا“، ڪيهان ڏيان ڌريندا،

ع- عطر غنڀير جو لاکڙيس، اڄ يار ميڏي گهر آيا،
اٿڻ ٻهڻ سڀ نال اهين دي، ڪنهن تا رمز ريجهايا،
”ونحن اقرب اليه من جبل الوريد“، رڳ رڳ وچ سمايا.

گهڙولي

[هن ۾ عورت جي زباني محبوب جي خدمت جو جذبو ظاهر ڪيل هوندو آهي ۽ آزي ۽ نيزاري ڏيکاريل هوندي آهي. هن صنف ۾ خدمت جي اظهار لاءِ ورائي ۾ ”گهڙولي ڀرڻ“ ضرور ايندو آهي. انهيءَ ڪري اهو نالو ٻيو اٿس. پهرين گهڙولي حضرت سچل سرمست جي ملي آهي، جيڪا سرائڪيءَ ۾ آهي. ان کان پوءِ ڪيترن ئي شاعرن سنڌي ۽ سرائڪيءَ ۾ گهڙوليون چيون آهن. فني سنڌا جي لحاظ کان ڪي گهڙوليون بيتن ۾ ته ڪي وري بندن تي مشتمل هونديون آهن. سچل سرمست جي گهڙولي ننڍن بندن تي ٻڌل آهي، جنهن جي هر بند ۾ ننڍيون ٻه مصرعون آهن، جيڪي پاڻ ۾ هم قافيه آهن. انهن جي پويان ورائي اچي ٿي. گهڙوليءَ ۾ ۳۳ بند آهن، جن مان انتخاب هيٺ ڏجي ٿو.

مئن تان گهڙولي ڀرندي هان

- ۱- پير پيران سئين حضرت ميران، نام گڏي جنهن دي ٿن زنجيران
ڪامل مرشد ڪرندي هان، مئن تان گهڙولي
- ۲- نوح نبي دي ٻيڙي آئي، جنهن وچ حضرت محبوب الاهي
صدق ٻيڙي تي چڙهندي هان، مئن تان گهڙولي
- ۳- ابوبڪر شاه عمر عثمان، علي پاڪ امام شمان
شاه عرب دي بردي هان، مئن تان گهڙولي
- ۴- ان الله ينطق علي النسان عمر، شب معراج نبي دي نال عمر
شڪر اولاد عمر دي هان، مئن تان گهڙولي

- ۵- بعد نبي دي نبي هوندا، قول نبي دي عمر هوندا
مئن فرق نہ ڪوئي ڪرندي هان، مئن تان گهڙولي ...
- ۶- پيش پنجان دي تڏان پئي هان، چوان دا جڏان امر مني ها
نال سفارش نہ چڙهندي هان، مئن تان گهڙولي ...
- ۷- پنج تن درخت ميوو حقيقي، اربع برگان قول رفيقي
شاخ تنهين شجر دي هان، مئن تان گهڙولي ...
- ۸- حسن حسين علي دا چايا، بار امت دا سر تي چايا
پانهي شاه حيدر دي هان، مئن تان گهڙولي ...
- ۹- شاه عبيدالله جيلاني، بخش ڪتي حق سلطاني
چم شاه درازي دي هان، مئن تان گهڙولي ...
- ۱۰- مرشد شاه درازي دي گولي، عبدالحق پڙهائي ٻولي
بهر برهم وچ تردي هان، مئن تان گهڙولي ...
- ۱۱- شان اسا ڏا وچ سلسلي دي، ابوسعيد فاروق اڪمل دي
قرة العين رهبر دي هان، مئن تان گهڙولي ...
- ۱۲- نا مئن شيوع نا مئن سني، صرفي صاف برهم دي مني
باندي عشق افسر دي هان، مئن تان گهڙولي ...
- ۱۳- ڪيتا نور الله دي تجلا، تن من سارا عشق اجلا
هم شمس قمر دي هان، مئن تان گهڙولي ...
- ۱۴- علم ظاهر هستي هوو، لدني باب الف دا اورڻ
دم قدم گم ڪردي هان، مئن تان گهڙولي ...
- ۱۵- صورت الله دي دل وچ ڄاڻين، وفي انفسڪم صحيح سچاڻين
محدوثاتي وچ مردي هان، مئن تان گهڙولي ...
- ۱۶- سر سنيھو هت گهڙولي، محڪم خيال دي دم ڪڙولي
جام قدح ڪوثر دي هان، مئن تان گهڙولي ...
- ۱۷- سچل سارا نور الاهي، حضرت پير دي هي همراهي
هر دم رب رب ڪردي هان، مئن تان گهڙولي ...

ماخذ

- ۱- سچل سرمست جو رسالو، ڀاڱو پهريون، مرتب: سرزا علي قلي بيگ، سال ۱۹۰۲ع.
- ۲- سچل سرمست جو رسالو، ڀاڱو ٻيو، مرتب: سرزا علي قلي بيگ، سال ۱۹۰۳ع.
- ۳- سچل سرمست: آغا غلام نبي صوفي، سال ۱۹۳۳ع.
- ۴- سچل سرمست جو رسالو: عثمان علي انصاري، سنڌي ادبي بورڊ، سال ۱۹۵۸ع.
- ۵- سچل جو سرائڪي ڪلام: مولوي حڪيم محمد صادق، سنڌي ادبي بورڊ، سال ۱۹۵۹ع.
- ۶- سچل جو سنڌي ڪلام: رشيد احمد لاشاري، آر. ايڇ. احمد ائڊ برادرز، حيدرآباد.
- ۷- سچل جو سرائڪي ڪلام: رشيد احمد لاشاري، آر. ايڇ. احمد ائڊ برادرز، حيدرآباد.
- ۸- سچل جا سنڌي بيت (اڻ ڇپيل) ڇپائيندڙ: رحيم بخش شيخ مرحوم، ڪتاب فقط ۲۰۸ صفحن تائين ڇپيو، پر پوءِ ڇپائي بند ٿي وئي. هن ۾ ڪجهه ڌاريا بيت به گڏجي ويا آهن.
- ۹- درازي فيض (سچل سرمست جو سنڌي ڪلام، فقط ڪافيون، عنوان هيٺ آندل) اڻ ڇپيل ۽ اڻپورو، مرتب: رجب علي فقير.
- ۱۰- سچل سرمست - شاعر هفت زبان، ۱۹۶۶ع: قاضي علي اڪبر درازي.

- ۱۱- دولهه درازي: قاضي علي اڪبر درازي، سال ۱۹۶۱ع.
- ۱۲- دولهه درازي جي درٻار جا در: قاضي علي اڪبر درازي، سال ۱۹۷۲ع.
- ۱۳- مثنوي درد نامہ: سنڌي ترجمو: قاضي علي اڪبر درازي، سال ۱۹۶۳ع.
- ۱۴- مثنوي عشق نامہ: سنڌي ترجمو: قاضي علي اڪبر درازي، سال ۱۹۶۲ع.
- ۱۵- مثنوي وصلت نامہ: اردو ترجمو: قاضي علي اڪبر درازي، سال ۱۹۶۵ع.
- ۱۶- مثنوي راز نامہ: سنڌي ترجمو: قاضي علي اڪبر درازي، سال ۱۹۶۸ع.
- ۱۷- مثنوي وحدت نامہ: اردو ترجمو: قاضي علي اڪبر درازي، سال ۱۹۶۴ع.
- ۱۸- مثنوي تار نامہ: سنڌي ترجمو: قاضي علي اڪبر درازي، سال ۱۹۶۳ع.
- ۱۹- مثنوي گداز نامہ: سنڌي ترجمو: قاضي علي اڪبر درازي، سال ۱۹۶۲ع.
- ۲۰- مثنوي رھبر نامہ: سنڌي ترجمو: قاضي علي اڪبر درازي، سال ۱۹۶۴ع.
- ۲۱- نکتہ تصوف: اردو ترجمو: قاضي علي اڪبر درازي، سال ۱۹۷۳ع.
- ۲۲- بحر طویل: قاضي علي اڪبر درازي.
- ۲۳- ديوان خدائي: سنڌي ترجمو: قاضي علي اڪبر درازي، سال ۱۹۶۸ع.
- ۲۴- ديوان آشڪار، سچل ادبي اڪيڊمي، پيمش لفظ، مخدوم امير احمد، لاهور، سال ۱۹۵۷ع.

- ۲۵- سچل سرمست: مرتب: ڊاڪٽر عطا محمد حامي،
پاڪستان پبليڪيشنس، ڪراچي، سال ۱۹۶۴ع.
- ۲۶- فارسي مثنوي (ساقی نامو، تار نامو، راز نامو، گداز نامو ۽
عشق نامو) سنڌي منظوم ترجمو: ڊاڪٽر عطا محمد حامي،
نئين زندگيءَ جي مختلف پرچن ۾ شايع ٿيل ۽ پوءِ
ڪتاب: ”سچل سرمست“ جي آخر ۾ ڏنل.
- ۲۷- سچل سرمست (اردو): رشيد احمد لاشاري، سلطان حسين
انڊس سنس ڪراچي، سال ۱۹۶۶ع.
- ۲۸- سچل سرمست: شايع ڪيل، مغربي پاڪستان انفرميشن
ڊپارٽمينٽ خيرپور، سال ۱۹۶۴ع.
- ۲۹- جنت السنڌ: رحيمداد خان مولائي شيدائي، سنڌي ادبي بورڊ،
سال ۱۹۵۸ع.
- ۳۰- تذڪره شعراءِ سکر: ڊاڪٽر عبدالمجيد سنڌي، سال ۱۹۶۵ع.
- ۳۱- سچل سرمست: چينمل پرسرام گلراجاڻي، نئين سنڌي
لائبريري، سال ۱۹۲۲ع.
- ۳۲- سچل: ڪلياڻ آڏواڻي، سال ۱۹۵۴ع.
- ۳۳- سچل جو ڪلام: نماڻو فقير، سال ۱۹۵۲ع.
- ۳۴- سنڌي ادب جو تاريخي جائزو: ڊاڪٽر ميمڻ عبدالمجيد
سنڌي، سال ۱۹۷۶ع.
- ۳۵- جوتيون جواهن جون: ڊاڪٽر ميمڻ عبدالمجيد سنڌي،
سال ۱۹۷۱ع.
- ۳۶- سنڌي ادب جي مختصر تاريخ: ڊاڪٽر ميمڻ عبدالمجيد
سنڌي (اردو)، انسٽيٽيوٽ آف سنڌالاجي، ۱۹۸۳ع.
- ۳۷- بيان العارفين سنڌي. مرتب: ڊاڪٽر ميمڻ عبدالمجيد سنڌي،
(اڻ ڇپيل).
- ۳۸- قرآن مجيد، سنڌي ترجمو: مولانا محمد مدني، ۱۹۵۳ع.

۳۹- رسالہ قشیریم: امام ابوالقاسم عبدالکریم قشیری، اردو ترجمہ: ڈاکٹر پیر محمد حسن، ادارہ تحقیقات اسلامی، اسلام آباد، ۱۹۷۰ع۔

۴۰- تعرف: ابوبکر بن ابو اسحاق محمد بخاری کلابادی، اردو ترجمہ: ڈاکٹر پیر محمد حسن، المعارف لاہور، سال ۱۹۷۱ع۔

۴۱- فصوص الحکم: شیخ محی الدین ابن عربی، اردو ترجمہ: مولوی حافظ محمد برکت اللہ، اقبال پبلشرز، کراچی۔

۴۲- کتاب الطواسین: منصور حلاج: اردو ترجمہ: ڈاکٹر محمد ریاض، اسلامک بوک فائونڈیشن لاہور، ۱۹۷۷ع۔

۴۳- معارف شمس تبریز (دیوان شمس تبریز جی شرح): مولانا حکیم محمد اختر، کتب خانہ مظہری، کراچی، ۱۹۷۶ع۔

۴۴- مثنوی مولانا روم: اردو ترجمہ: مولوی فیروز الدین۔

۴۵- کشف المحجوب: سید ابوالحسن علی بن عثمان الجلالی، الہجویری داتا گنج بخش، اردو ترجمہ: عبدالمجید یزدانی، قرآن لمیٹید لاہور، ۱۹۶۸ع۔

۴۶- کلمۃ الحق: صوفی عبدالرحمان سنڈی لکنوی، اردو ترجمہ: مولوی عرفان احمد انصاری، اللہ والی کی قومی دکان لاہور، ۱۹۲۰ع۔

۴۷- افادات شیخ محی الدین ابن عربی (شرح فصوص الحکم) شیخ محب اللہ آلہ آبادی، ادارہ انیس اردو الم آباد، سال ۱۹۶۱ع۔

۴۸- جنید بغدادی: ڈاکٹر علی حسن عبدالقادر مصری، اردو ترجمہ: محمد کاظم، مکتبہ جدید لاہور، ۱۹۶۷ع۔

۴۹- الحکم الرفاعی: سید احمد کبیر رفاعی، اردو ترجمہ: عبدالحلیم شرر، آئینہ ادب لاہور، سال ۱۹۶۷ع۔

۵۰۔ تصوف اسلام: مولانا عبدالماجد درياء آبادي، قرآن لميٽيڊ، لاهور.

۵۱۔ التحفة المرسله الى النبي (عربي، اڻ ڇپيل): محمد بن فضل الله - تعارف ۽ اختصار آيل ڪتاب: ”عربي ادبيات ۾ پاڪ و هند جو حصو“: ڊاڪٽر زبيد احمد، اردو ترجم: شاهد حسين رزائي، ادارہ ثقافت اسلاميه لاهور، سال ۱۹۷۳ع.

۵۲۔ رسالہ رموزات (فارسي، اڻ ڇپيل): سيد عبدالجليل بلگرامي - تعارف ۽ اختصار آيل، ماهنامہ ”المعارف“ لاهور، مارچ ۱۹۷۹ع، مقالہ: سيد محمد متين هاشمي.

۵۳۔ سہ ماہي ”الرحيم“، مشاهير سنڌ نمبر: مولانا غلام مصطفيٰ قاسمي، شاھ ولي الله اڪيڊمي، سال ۱۹۶۷ع.

۵۴۔ تذڪرہ مشاهير سنڌ، مولانا دين محمد وفائي، سنڌي ادبي بورڊ، سال ۱۹۷۴ع.

۵۵۔ ٽالپر حاڪمن جا علمي ڪارناما: احسن ڪربلاڻي، شايع ٿيل: مهراڻ جون موجون، مرتب: پير حسام الدين راشدي، پاڪستان پبليڪيشن ڪراچي، سال ۱۹۵۶ع.

۵۶۔ تاريخ تمدن سنڌ: رحيمداد خان سولائي شيدائي، سنڌ يونيورسٽي، ۱۹۵۹ع.

۵۷۔ مخزن انوار توحيد: پروفيسر شاھ، ڪراچي، ۱۹۶۳ع.

۵۸۔ حضرت مجدد ڪا نظريہ توحيد: ڊاڪٽر برهان الدين احمد فاروقي، مقبول اڪيڊمي لاهور، ۱۹۶۷ع.


۵۹۔ انتخاب مڪتوبات امام رباني، تلخيص ۽ ترجمو. مولانا هدايت علي جيپوري، سال ۱۹۶۳ع.

۶۰۔ لغات قديمي: مرزا قليچ بيگ، نئين سنڌي لائبريري، سال ۱۹۲۴ع.

- ۶۱- جامع سنڌي لغات، جلد اول: ڊاڪٽر نبي بخش خان بلوچ،
سنڌي ادبي بورڊ، سال ۱۹۶۰ع.
- ۶۲- تحقيق لغات سنڌي: ڊاڪٽر عبدالڪريم سنديلو،
سال ۱۹۵۵ع.
- ۶۳- جامع اللغات: نولڪشور لڪنو، سال ۱۹۰۸ع.
- ۶۴- بيان اللسان (عربي اردو لغت)، قاضي زين العابدين،
سال ۱۹۵۵ع.
- ۶۵- الوحيد، سنڌ آزاد نمبر

- 66- Persian Poets of Sind: Dr: H. I. Sadarangani,
Sindhi Adabi Board, 1956.
- 67- The Pantheistic Monism of Ibn Al-Arabi by:
S. A. Q. Hussaini, Sh: Muhammad Ashraf
Lahore, 1970.
- 68- The Secret of Ana I. Haqq: Shaikh Muhammad
Ibrahim; Translated by: Khaja Khan, Sh:
Muhammad Ashraf Lahore, 1971.]
-


سچل جا سوانح نگار ۽ شارح



سچل سرمست




چيمبھل ڀر سرام گلراجاڻي



سچل سونهارو




لالچند امرڏنومل جڳتياڻي




سجل مرست




آغا غلام نبی صوفي



رسالو سچل سائين




مرزا علي قلي بيگ



مجموعہ سیرت جو سرائیکی کلام




مولانا محمد صادق رائیپوری




دولت درازی




قاضی علی اکبر




سچل جو ڪلام




نماڻو فقير



رسالو سچل سرمست




عثمان علي انصاري




سچل سر مست



ڈاکٹر عظامحمد حامی



سچل جو رسالو




رشید احمد لشاری




ديوان آشڪار



قاضي علي اڪبر



نانڪ يوسف جو ڪلام



تنوير عباسي

ڊاڪٽر ميمڻ عبدالمجيد سنڌي



پهرين جنوري ۱۹۳۰ع تي ڳوٺ

ماڙي (ضلعي شڪارپور) ۾ ڄائو.

هن سنڌ يونيورسٽيءَ مان سنڌي

زبان، اسلامڪ ڪلچر ۽ تقابلي ادبان

۾ ايم. اي جا امتحان پاس ڪيا ۽

بعد ۾ پي. ايڇ. ڊي جي ڊگري حاصل

ڪئي. موصوف ۱۹۶۲ع کان سنڌ

جي تعليم کاتي سان وابسته آهي ۽ هن وقت گورنمينٽ شاه عبداللطيف

ڪاليج شڪارپور جو پرنسپال آهي.

ڊاڪٽر صاحب سنڌي زبان جو معروف اهل قلم، اديب ۽ محقق

آهي. سندس تصنيف و تاليف جو سلسلو وسيع آهي، ليڪن هيٺيان

ڪتاب خاص طرح سان مشهور آهن:

۱. سنڌيءَ ۾ نعتيم شاعري ۲. ڪريم جو ڪلام ۳. سنڌي ادب

جو تاريخي جائزو، ۴. سنڌي ادب جو تنقيدي جائزو ۵. تذڪره

شعراءِ سکر ۶. تذڪره شهباز ۷. ماڻڪ، موتي، لال ۸. پرک ۽

پروڙ ۹. فڪر لطيف ۱۰. فڪر بيدل ۱۱. ذڪر اشرف

۱۲. ملا نصيرالدين جا لطيفا ۱۳. ڪليات بشير ۱۴. تاريخ هاڪڙه

۱۵. شڪارپور ماضي ۽ حال.

ڊاڪٽر ميمڻ عبدالمجيد سنڌيءَ کي، سنه ۱۹۸۳ع ۾، سندس علمي ۽

ادبي خدمتن جي اعتراف طور، حڪومت طرفان ”تمغه امتياز“ ڏنو

ويو آهي.